


ਜੈਸਾ ਸਤਿਗੁਰੁ ਸੁਣੀਦਾ



ਮਰਦ ਜਤਿਕਾਰੋ
ਬਿਨੈ ਸਾਗਰ
ਜੀ ਪਤਿਥਰੁ ਰਗਜੀਤ ਸਿੰਘ .
੨੧ ਭੇਟਾ
੬੪ ਰਮਾਤਾ ਜਤਿਤ

ਅਪ ਜੀ ਦੇ ਨਿਮਨੇ ਨਿਤਾਏ ਸੇਵਕ
ਬਿਪਾਸ ਸਿੰਘ ਰਮੇਸ਼ ਰੇਂ
ਅਪਣੇ ਰਾਮਪੁਰੀ ਸੇ
(19.3.96)
ਮਾਧੀਧਾਰ ਸੇਵਕ ਜੀਤ
੧.੩.੧੯੯੬

ਜੈਸਾ ਸਤਿਗੁਰੁ ਸੁਣੀਦਾ

(ਅਸ਼ਟ-ਅਧਿਆਈ ਪ੍ਰਬੰਧ-ਕਾਵਿ)

<https://archive.org/details/namdhari>

ਕਿਰਪਾਲ ਸਿੰਘ ਕਸੇਲ

ਜੇਸਾ ਸਤਿਗੁਰੂ ਸੁਣੀਦਾ (ਪ੍ਰਬੰਧ-ਕਾਵਿ)

ਕਰਤਾ : ਕਿਰਪਾਲ ਸਿੰਘ ਕਸੇਲ

© ਸਭ ਹਕ ਕਰਤਾ ਦੇ ਰਾਖਵੇਂ ਹਨ।

ਪਹਿਲਾ ਸੰਸਕਰਨ : ਮਾਰਚ, 1996

ਗਿਣਤੀ : 500

ਕੀਮਤ : 80/- ਰੁਪਏ

ਰੂਪਕਾਰ : ਅਜਾਇਬ ਚਿਤਰਕਾਰ

ਪ੍ਰਕਾਸ਼ਕ : ਖੰਜਾਬੀ ਪਬਲੀਕੇਸ਼ਨ, 412/7,
ਸੈਫਾ ਬਾਦੀ ਗੇਟ, ਪਟਿਆਲਾ। ਫੋਨ : 70740

ਛਾਪਕ : ਅਰੋਬ ਪ੍ਰਿੰਟਰਜ਼, ਨੇੜੇ ਕਰਮ ਆਸਰਮ, ਪਟਿਆਲਾ।

ਸਮਰਪਣ

ਸ਼੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ ਮਹਾਰਾਜ

ਦੇ

ਪਵਿੱਤਰ ਚਰਨ-ਕੰਵਲਾਂ

ਨੂੰ

ੴ ਸਤਿਗੁਰੂ ਪ੍ਰਸਾਦਿ ॥

ਸਲੋਕ ਮ: ੫

ਜੈਸਾ ਸਤਿਗੁਰੂ ਸੁਣੀਦਾ, ਤੈਸੇ ਹੀ ਮੈ ਭੀਨੁ ।
ਵਿਛੁੜਿਆ ਮੇਲੇ ਪ੍ਰਭੂ ਹਰਿ ਦਰਗਹ ਕਾ ਬਸੀਨੁ ।
ਹਰਿਨਾਮੋ ਮੰਤ੍ਰ ਦ੍ਰਿੜਾਇਦਾ ਕਟੇ ਹਉਮੈ ਰੋਗੁ ।
ਨਾਨਕ ਸਤਿਗੁਰੂ ਤਿਨਾ ਮਿਲਾਇਆ,
ਜਿਨਾ ਧੁਰੇ ਪਇਆ ਸੰਜੋਗੁ ।



ਸ੍ਰੀ ਸਤਿਗੁਰੂ ਜਗਜੀਤ ਸਿੰਘ ਜੀ
(ਕਲਾ ਚਿੱਤਰ 1964-65)

ਤਤਕਰਾ

1. ਮੰਗਲਾ ਚਰਨ	9
2. ਗੁਰ-ਚਰਨਾਂ ਉਤੇ ਅਰਦਾਸ	12
3. ਸ੍ਰੀ ਭੈਣੀ ਸਾਹਿਬ	17
4. ਦੁਆਦਸ ਗੁਰਇੰਦ	21
5. ਸੀਤਲਤਾ ਦਾ ਸ੍ਰੋਤ	37
6. ਅਟੱਲ ਪ੍ਰਤਾਪੀ ਸਤਿਗੁਰੂ	45
7. ਮਿਹਰਬਾਨ ਸਤਿਗੁਰੂ	72
8. ਸਤਿਗੁਰੂ ਦਰਸ਼ਨ	119

INDEX

1	1
2	2
3	3
4	4
5	5
6	6
7	7
8	8
9	9
10	10
11	11
12	12
13	13
14	14
15	15
16	16
17	17
18	18
19	19
20	20
21	21
22	22
23	23
24	24
25	25
26	26
27	27
28	28
29	29
30	30
31	31
32	32
33	33
34	34
35	35
36	36
37	37
38	38
39	39
40	40
41	41
42	42
43	43
44	44
45	45
46	46
47	47
48	48
49	49
50	50
51	51
52	52
53	53
54	54
55	55
56	56
57	57
58	58
59	59
60	60
61	61
62	62
63	63
64	64
65	65
66	66
67	67
68	68
69	69
70	70
71	71
72	72
73	73
74	74
75	75
76	76
77	77
78	78
79	79
80	80
81	81
82	82
83	83
84	84
85	85
86	86
87	87
88	88
89	89
90	90
91	91
92	92
93	93
94	94
95	95
96	96
97	97
98	98
99	99
100	100

ਜੈਸਾ ਸਤਿਗੁਰੁ ਸੁਣੀਦਾ
(ਪ੍ਰਬੰਧ-ਕਾਵਿ)

ਸਤਿ ਪੁਰਖੁ ਜਿਨਿ ਜਾਨਿਆ
ਸਤਿਗੁਰੁ ਤਿਸ ਕਾ ਨਾਉ ।
ਤਿਸ ਕੇ ਸੰਗਿ ਸਿਖੁ ਉਧਰੈ
ਨਾਨਕ ਹਰਿ ਗੁਨ ਗਾਉ ॥

(ਸੁਖਮਨੀ ਸਾਹਿਬ)

੧. ਮੰਗਲਾ ਚਰਨ

ਏਕ-ਓਮ ਆਕਾਰ ਕਰ,
ਨਿਰਾਕਾਰ ਆਕਾਰ ਬਣਾਇਆ ।
ਸਤਿ ਸਰੂਪ ਹੈ ਸਦਾ ਸਲਾਮਤ,
ਸ਼ਬਦ-ਬ੍ਰਹਮ ਨੇ ਨਾਮ ਵਟਾਇਆ ।
ਸਤਿ ਸਰੂਪ ਨਾਮ ਸਤਿ,
ਕਰਤਾ-ਪੁਰਖ ਅਲੱਖ ਲਖਾਇਆ ।
ਨਿਰਭਉ ਤੇ ਨਿਰਵੈਰ ਹੈ,
ਅਕਾਲ ਮੂਰਤਿ ਸਦਾ ਸੁਹਾਇਆ ।
ਗਰਭ ਜੂਨ ਆਉਂਦਾ ਨਹੀਂ,
ਜੈਭੇ ਹੋਇ ਆਪ ਪ੍ਰਗਟਾਇਆ ।
ਗੁਰ-ਪ੍ਰਸਾਦੀ ਜਾਣੀਏ,
ਗੁਰ-ਮੰਤ੍ਰ ਦਾ ਜਾਪ-ਜਪਾਇਆ ।
ਸਤਿਗੁਰ ਵਿਚ ਹੈ ਭੇਦ ਛੁਪਾਇਆ ।
ਪ੍ਰਿਥਮੇ ਖੰਡਾ ਸਾਜਿਆ,
ਭਗਉਤੀ ਦਾ ਖੇਲ ਵਰਤਾਇਆ ।
ਕਰਤਾ-ਪੁਰਖ ਦੇ ਹੁਕਮ ਨਾਲ,
ਇਕ ਕਵਾਉਂ ਸ੍ਰਿਸ਼ਟਿ ਰਚਾਇਆ ।
ਲੱਖ ਦਰਿਆਉ ਕੁਦਰਤ ਬਣੀ,
ਜੀਵਨ ਦਾ ਪ੍ਰਵਾਹ ਚਲਾਇਆ ।
ਏਕ ਰੂਪ ਲੱਖ ਹੋਇ ਆਇਆ ।
ਗੁਰੂ ਨਾਨਕ ਆਰਾਧੀਏ,
ਸਤਿਨਾਮੁ ਦਾ ਜਾਪ ਜਪਾਇਆ ।
ਅੰਗ ਲਾਇ ਅੰਗਦ ਗੁਰੂ,
ਅਮਰਦਾਸ ਫਿਰ ਗੁਰੂ ਕਹਾਇਆ ।

ਰਾਮਦਾਸ ਸਰੋਵਰ ਸਾਜ,
 ਅੰਮ੍ਰਿਤਸਰ ਦਾ ਨਗਰ ਵਸਾਇਆ ।
 'ਅੰਮ੍ਰਿਤਸਰ ਸਿਫਤੀ ਦਾ ਘਰ'
 ਗੁਰਬਾਣੀ ਵਿਚ ਸੋਚ ਫਰਮਾਇਆ ।
 ਗੁਰੂ ਅਰਜਨ ਹਰਿਮੰਦਰ ਸਾਜ,
 ਗੁਰੂ ਗ੍ਰੰਥ ਪ੍ਰਕਾਸ਼ ਕਰਾਇਆ ।
 ਬਾਣੀ ਦਾ ਬੋਹਿਥ ਗੁਰੂ,
 ਸ਼ਹੀਦਾਂ ਦਾ ਸਿਰਤਾਜ ਸਦਾਇਆ ।
 ਕਾਇਆਂ ਪਲਟ ਅਰਜਨ ਗੁਰੂ,
 ਹਰਿਗੋਬਿੰਦ ਦਾ ਰੂਪ ਵਟਾਇਆ ।
 ਮੀਰੀ-ਪੀਰੀ ਧਾਰ ਕੇ,
 ਸੋਚਾ ਤਖਤ ਅਕਾਲ ਸਜਾਇਆ ।
 ਫਿਰ ਹਰਿਰਾਇ, ਹਰਿ ਕ੍ਰਿਸ਼ਨ ਹੋਇ,
 ਤੇਗ਼ ਬਹਾਦਰ ਗੁਰੂ ਕਹਾਇਆ ।
 ਦਿੱਲੀ ਠੀਕਰ ਫੌੜ ਕੇ,
 ਹਿੰਦ ਦੀ ਚਾਦਰ ਛੱਤਰ ਬਣਾਇਆ ।
 ਗੋਬਿੰਦ ਗੁਰੂ ਨੇ ਖੜਗ ਧਾਰ,
 ਖਾਲਸਾ ਪੰਥ ਸਹਿਜ ਰਚਾਇਆ ।
 ਜੁਗ ਜੁਗ ਵਧੇ ਹੋਏ, ਦੂਣ-ਸਵਾਇਆ ।

ਬਾਲਕ ਰਹਿਉ ਗੁਪਤ ਹੈ,
 ਰਾਮ ਸਿੰਘ ਪ੍ਰਗਟ ਹੋਇ ਆਇਓ ।
 ਹਰੀ ਸਿੰਘ ਵਿਚ ਜੋਤ ਧਰ,
 ਵੱਡ-ਪ੍ਰਤਾਪੀ ਰੂਪ ਬਣਾਇਓ ।
 ਵਾਹੁ-ਵਾਹੁ ਗੁਰ ਜਗਜੀਤ ਹੈ,
 ਭੋਣੀ ਸਤਿਗੁਰ ਜੋਤ ਜਗਾਇਓ ।
 ਸੀਤਲ ਦਾਤਾ ਮਿਹਰਬਾਨ,
 ਚਰਨ ਪਰਸ ਅੰਮ੍ਰਿਤ ਫਲ ਪਾਇਓ ।

ਮੇਰੇ ਸਤਿਗੁਰ ਦਾ ਵਡ-ਪ੍ਰਤਾਪ ਹੈ ਭਾਈ,
 ਹਰੀ ਨਾਮ ਜਪਾਵੇ ਰਾਮ ।

ਹਉਂ ਸਤਿਗੁਰ ਕਾ ਬਾਲਕਾ,
ਜਗਜੀਤ ਸਦਾਵੇ ਰਾਮ ।

ਸਤਿਗੁਰ ਮਾਲਾ ਬਖਸ਼ ਕੇ,
ਕੀਤਾ ਵਡ-ਉਪਕਾਰ ।
ਚਰਨ ਕੰਵਲ ਤੋਂ ਵਾਰਨੇ,
ਜਾਵਾਂ ਸੋ-ਸੋ ਵਾਰ ।
ਕਸੇਲ ਜੀਉਤਾ ਭੁਲਣਹਾਰ ਹੈ,
ਸਤਿਗੁਰ ਹੈ ਬਖਸ਼ਿੰਦ ।
ਸਭੋ ਆਸਾਂ ਪੁੰਨੀਆਂ,
ਪਰਸ ਚਰਨ ਅਰਵਿੰਦ ।

੨. ਗੁਰ ਚਰਨਾਂ ਉਤੇ ਅਰਦਾਸ

ਗੁਰ ਚਰਨਾਂ ਦਾ ਧਿਆਨ ਧਰ.

ਕਰਦਾ ਮੈਂ ਅਰਦਾਸ ॥

ਬੁਧ ਵਿਵੇਕ ਨੂੰ ਬਖਸ਼ ਕੇ

ਕਰੋ ਕਲਾ ਪ੍ਰਗਾਸ ॥

ਨਿਰਗੁਣਹਾਰਾ ਮੈਂ ਹਾਂ,

ਆਪ ਗੁਣਾਂ ਦੀ ਖਾਨ ॥

ਗੁਰ-ਮਹਿਮਾ ਅਲੱਖ ਹੈ,

ਜਾਇ ਨਾ ਸਕੇ ਬਖਾਨ ॥

ਮਿਹਰ ਕਰੋ ਗੁਰਦੇਵ ਜੀ,

ਬਖਸ਼ੋ ਇਹ ਵਰਦਾਨ ॥

ਹੋਵੇ ਪੂਰਨ ਗ੍ਰੰਥ ਇਹ,

ਕਿਰਪਾ ਕਰੋ ਮਹਾਨ ॥

ਕੀਤੀ ਬਖਸ਼ਿਸ਼ ਆਪ ਨੇ,

ਦਿੱਤਾ ਸੀ ਵਰਦਾਨ ॥

ਜੋ ਲਿਖੇ ਸੁਧ ਹੋਇਗਾ,

ਕੀਤਾ ਇਥੇ ਫਰਮਾਨ ॥

ਮੈਂ ਅਧਲਾ ਨੇਤਰਹੀਣ,

ਧਰ ਕੇ ਤੁਹਾਡੀ ਟੇਕ ॥

ਲਿਖੇ ਗ੍ਰੰਥ ਅਨੇਕ ਨੇ,

ਮੰਨੇ ਜਾਣ ਕਿਸੇਖ ॥

ਰੁਲਦੇ ਫਿਰਦੇ ਕੀਟ ਦੀ,

ਪੁੱਛੋ ਨਾ ਕੋਈ ਵਾਤ ॥

ਥਾਪ ਦਿੱਤਾ ਇਸ ਕੀਟ ਨੂੰ,

ਆਪ ਦੇ ਵਡ-ਪ੍ਰਤਾਪ ॥

ਮਿਲੇ ਸਨਮਾਨ ਅਨੇਕ ਨੇ,
 ਹੋਇਆ ਮੈਂ ਪ੍ਰਸਿੱਧ ।
 ਸਾਹਿਤ-ਜਗਤ ਵਿਚ ਕਦਰ ਹੈ,
 ਜਿੱਥਾਂ ਵਾਲੀ ਸਿਧ ।
 ਵਿਚ ਹਜ਼ੂਰੀ ਆਪ ਦੀ,
 ਮਿਲਿਆ ਸੀ ਸਨਮਾਨ ।
 ਚਰਨੀ ਮੱਥਾ ਟੇਕ ਕੇ,
 ਸ਼ਾਂਤੀ ਮਿਲੀ ਮਹਾਨ ।
 ਇਹ ਚਿਰਾਂ ਦੀ ਰੀਝ ਸੀ,
 ਸਤਿਗੁਰ ਪੁੰਨੀ ਆਸ ।
 ਮੰਗਲ ਅਵਸਰ ਬਖਸ਼ਿਆ,
 ਧੰਨ ਤੁਹਾਡਾ ਪ੍ਰਤਾਪ ।

ਆਂਚਲ ਬਖਸ਼ੋ ਗੁਰੂਦੇਵ,
 ਧਰੋ ਦਾਸ ਸਿਰ ਹੱਥ ।
 'ਵਡੇ ਕੀਆਂ ਵਡਿਆਈਆਂ',
 ਲਿਖਾਂ ਕਰੋ ਸਮਰੱਥ ।
 ਗੁਣ ਨਿਧਾਨ ਗੁਰੂਦੇਵ ਜੀ,
 ਬਖਸ਼ੋ ਕਾਵਿ ਦੀ ਦਾਤ ।
 ਰੋਚਿਕ ਰਸਿਕ ਪੜ੍ਹਨ ਯੋਗ,
 ਸਿੱਖਿਆ-ਦਾਇਕ ਥਾਤ ।

ਵੇਦ ਤ੍ਰਿਲੋਕ ਗੁਰੂ ਦਾ,
 ਕਰਦਾ ਰਿਹਾ ਉਪਚਾਰ ।
 ਤਨ ਲਈ ਔਸਧੀ ਦਿੰਦਾ ਰਿਹਾ,
 ਦਸਦਾ ਆਤਮ-ਸਾਰ ।
 ਗੁਰੂ ਪੰਥ ਦੀ ਸੇਵਾ ਕਰੋ,
 ਕਲਮ ਦੀ ਸ਼ਕਤ ਮਹਾਨ ।
 ਮਿਲੇਗਾ ਆਤਮ ਸੁਖ ਤਦ,
 ਹੋਏ ਸਰਬ-ਕਲਿਆਨ ।
 ਇਛਾ ਉਸ ਵੇਦ ਦੀ,
 ਪੂਰੀ ਕਰੋ ਗੁਰੂਦੇਵ ।

ਬਖਸ਼ ਦਾਤ ਕਲਾ ਦੀ,
 ਪੂਰਨ ਹੋਵੇ ਸੇਵਾ ।
 ਹੋਵਾਂ ਅੰਤਰ-ਧਿਆਨ ਜਦ,
 ਚਰਨ-ਕੇਵਲ ਦੀ ਪ੍ਰੀਤ ।
 ਦਰਸਨ ਅਨੂਪ ਨਿਹਾਰ ਕੇ,
 ਲਿਖਾਂ ਤੁਹਾਡੀ ਗੀਤ ।
 ਸੰਤ-ਮਾਲਸਾ ਸਾਜਿਆ,
 ਸਤਿਗੁਰ ਸੱਚੇ ਰਾਮ ।
 ਭੈਣੀ ਸਤਿਗੁਰ ਪ੍ਰਗਟਿਓ,
 ਗੱਲ ਹੋਈ ਸੀ ਆਮ ।
 ਭੈਬਟ ਆਏ ਸਮ੍ਹਾਂ ਤੋਂ,
 ਹੋਏ ਸਨ ਕੁਰਬਾਨ ।
 ਮਿਲੀ ਨਾਮ ਦੀ ਦਾਤ ਸੀ,
 ਕੂਕਾ ਪੰਥ ਮਹਾਨ ।
 ਸੁਤੰਤਰਤਾ ਇਤਿਹਾਸ ਵਿਚ,
 ਖੁਲ੍ਹਿਆ ਨਵਾਂ ਸੀ ਬਾਬ ।
 ਚੀਨੀ ਵਾਲੇ ਪਾਤਸ਼ਾਹ-
 ਦਾ ਹੋਇਆ ਵਡ-ਪ੍ਰਤਾਪ ।
 ਜਾਣੇ ਕੁਲ ਜਹਾਨ ਇਹ,
 ਪ੍ਰਥਮ ਇਹ ਸੰਗਰਾਮ ।
 ਸਤਿਗੁਰ ਹੱਥੀਂ ਵੰਡਿਆ,
 ਦੇਸ਼ ਭਗਤੀ ਦਾ ਜਾਮ ।
 ਸਤਿਗੁਰ ਘੜਿਆ ਸੰਤ ਸੀ,
 ਨਾਮ ਜੀਦਾ ਆਧਾਰ ।
 ਸੱਚਾ-ਸੁੱਚਾ ਚਲਨ ਦਾ,
 ਸੇਵਾ ਤੇ ਉਪਕਾਰ ।
 ਝੂਠ ਕਦੀ ਨਾ ਬੋਲਦਾ,
 ਨਾ ਵਰਤੇ ਮਦ ਤੇ ਮਾਸ ।
 ਨਿਰਭੈ ਤੇ ਆਜ਼ਾਦ ਉਹ,
 ਸਤਿਗੁਰ ਦਾ ਹੀ ਦਾਸ ।

ਟੱਕਰ ਲਈ ਸਾਮਰਾਜ ਨਾਲ,
 ਅੰਗਰੇਜ਼ ਜੋ ਨੀਤੀਵਾਨ ।
 ਸਤਿਗੁਰ ਕੋਤਕ ਵੇਖ ਕੇ,
 ਹੋਇਆ ਸੀ ਹੈਰਾਨ ।
 ਅਰਾਈਆਂ ਭੈਣੀ ਬਣ ਗਿਆ,
 ਮਹਾਂ-ਪਵਿੱਤਰ ਧਾਮ ।
 ਸ਼ਾਂਤੀ ਤੇ ਕ੍ਰਾਂਤੀ ਜਿਥੇ,
 ਬੈਠੀਆਂ ਇਕੋ ਥਾਨ ।
 ਉਸ ਨਗਰ ਦੀ ਮਹਿਮਾ ਅਜ,
 ਫੈਲੀ ਵਿਚ ਜਹਾਨ ।
 ਜਾਣੇ ਕੁਲ ਲੋਕਾਈ ਇਹ,
 ਮਹਾਂ-ਪਵਿੱਤਰ ਸਥਾਨ ।
 ਇਹ ਪ੍ਰਤਾਪ ਹੈ ਗੁਰੂ ਦਾ,
 ਨਾਮ ਜ਼ੁੰਦਾ ਜਗਜੀਤ ।
 ਮਨ ਜਿੱਤ, ਜਗ ਜਿੱਤਿਆ,
 ਪਤਿਤੋਂ ਕਰੇ ਪੁੰਨੀਤ ।
 ਅਜ ਇਸ ਨਗਰ 'ਤੇ-
 ਹੈ ਆਈ ਬਸੰਤ-ਬਹਾਰ ।
 ਮਹਿਕ ਇਸ ਗੁਲਾਬ ਦੀ,
 ਫੈਲੀ ਦੇਸੋਂ ਬਾਹਰ ।
 ਕਈ ਥਾਈਂ ਫੁੱਲਵਾੜੀਆਂ,
 ਸਤਿਗੁਰ ਲਾਈਆਂ ਆਣ ।
 ਚੰਦਨ-ਮਹਿਕਾਂ ਵੇਡਦੀਆਂ,
 ਨਾਮ ਦੀ ਸ਼ਕਤ ਮਹਾਨ ।
 ਪਰਸ ਚਰਨ ਗੁਰਦੇਵ ਦੇ,
 ਹੋਵਣ ਸਿਖ ਨਿਹਾਲ ।
 ਸ੍ਰੇਤੰਬਰੀਂ ਸੋਹਦੇ,
 ਵਾਹ ! ਕੈਸਾ ਕਮਾਲ !
 ਚਿੱਟੇ ਬਸਤਰ ਜਿਸ ਤਰ੍ਹਾਂ,
 ਅੰਦਰੋਂ ਬਾਹਰੋਂ ਸਾਫ਼ ।

ਭਲੀ ਮਨੁਖਤਾ ਸਿਰਜਦੇ,
ਸਤਿਗੁਰ ਦੇ ਪ੍ਰਤਾਪ ।

ਕਰਨ ਉਪਕਾਰ ਜਗਤ ਵਿਚ,
ਭਿੱਗਿਆਂ ਨੂੰ ਉਠਾਣ ।
ਕਿਰਤ ਕਰਨ, ਵੰਡ ਛਕਣ,
ਮਾਨਵਤਾ ਦੀ ਸ਼ਾਨ ।
ਵੰਡਣ ਮਹਿਕ ਪ੍ਰੇਮ ਦੀ,
ਨਫਰਤ ਦੂਰ ਹਟਾਉਣ ।
ਵੈਰ ਵਿਰੋਧ ਨੂੰ ਤਿਆਗ ਕੇ,
ਨਿਤ ਉਠ ਨਾਮ ਧਿਆਉਣ ।
ਨਾਮ, ਪ੍ਰੇਮ ਸੁਗੰਧ ਹੈ,
ਚੰਦਨ ਮਹਿਕ ਸਮਾਨ ।
ਧਾਰੇ ਸਗਲ ਸ੍ਰਿਸ਼ਟ ਨੂੰ,
ਪ੍ਰੇਮਸ਼ਰ ਦਾ ਵਿਧਾਨ ।
ਗੁਰੂ ਘਰ ਸਭ ਇਕ ਹਨ,
ਰਉ-ਰੇਂਕ ਸਮਾਨ ।
ਇਸਤਰੀ-ਪੁਰਖ ਬਰਾਬਰੀ,
ਸਭੇ ਨੇਕ ਇਨਸਾਨ ।
ਸਤਿਗੁਰ ਰਾਖਾ ਸਭ ਦਾ,
ਉਪਰ ਪੁਰਖ ਆਕਾਲ ।
ਹਲਤ-ਪਲਤ ਸੰਵਾਰਦਾ,
ਸਭ ਦਾ ਸਾਂਝੀਵਾਲ ।

★★★

੩. ਸ੍ਰੀ ਭੈਣੀ ਸਾਹਿਬ

ਉਤਰ-ਪੱਛਮੀ ਦਿਸ਼ਾ ਵਿਚ,
ਸੋਹੇ ਨਗਰ ਮਹਾਨ ।
ਭਾਰਤ ਦੇ ਇਤਿਹਾਸ ਵਿਚ,
ਚਮਕੇ ਜਿਸ ਦੀ ਸ਼ਾਨ ।
ਇਹ ਉਹੋ ਹੀ ਭੋਇੰ ਹੈ,
ਸਤਲੁਜ ਨਦੀ ਦਾ ਬੇਟ ।
ਜਿਥੇ ਸਤੋਦਰੀ ਨਦੀ ਦਾ,
ਜਲ ਮਾਰੇ ਪਲਸੇਟ ।
ਰਿਹਾ ਰਸਤਾ ਬਦਲਦਾ,
ਉਸ ਦੀ ਐਸੀ ਰੀਤ ।
ਚੁਣ ਦੂਰ ਹੈ ਵਹਿ ਰਿਹਾ,
ਛੱਡ ਖੁਰਾਣੀ ਲੀਕ ।

ਆਛੀਵਾੜੇ ਆਣ ਕੇ,
ਕੀਤਾ ਸੀ ਬਿਸਰਾਸ ।
ਦਸਮ ਗੁਰੂ ਆ ਟਿਕੇ ਸਨ,
ਜਾਣੇ ਕੁਲ ਜਹਾਨ ।
ਲੰਘੇ ਇਸੇ ਰਾਹ ਤੋਂ,
ਬਣ ਕੇ ਉੱਚ ਦੇ ਪੀਰ ।
ਇਸ ਨਗਰ ਨੂੰ ਤੋਂਕਿਆ,
ਬੱਝੀ ਦਿਲ ਵਿਚ ਧੀਰ ।
ਇਸ ਸਥਾਨ ਤੋਂ ਹੋਇਗਾ,
ਖਾਲਸਾ-ਸੰਤ ਪ੍ਰਕਾਸ਼ ।
ਦੁਆਦਸ ਗੁਰਇੰਦ ਹੈ,
ਰਾਮ ਰੂਪ ਅਵਤਾਰ ।

ਪੱਤਝੜ ਮੁੱਕ ਜਾਏਗੀ,
 ਮੌਲੇਗੀ ਬਹਾਰ ।
 ਬਸੰਤ ਪੰਚਮੀ ਦੇ ਦਿਵਸ,
 ਧਾਰੂ ਰਾਮ ਅਵਤਾਰ ।
 ਕਣ-ਕਣ ਇਸ ਧਰਤ ਦਾ,
 ਮਹਿਕੂ ਬਣ ਗੁਲਜ਼ਾਰ ।
 ਭੰਵਰੇ ਚਲ ਕੇ ਆਉਣਗੇ,
 ਕੰਵਲਸਰ ਮੱਝਾਰ ।

ਵਿਚ ਅਰਾਈਆਂ ਪ੍ਰਗਟੇ,
 ਸਤਿਗੁਰ ਦੀਨ-ਦਿਆਲ ।
 ਜਿਨ੍ਹਾਂ ਭੋਟੀ ਸਾਹਿਬ ਨੂੰ,
 ਬਖਸ਼ੀ ਨਵੀਂ ਨੁਹਾਰ ।
 ਸੰਤ-ਖਾਲਸਾ ਸਾਜਿਆ,
 ਪੁਰਬ ਵਿਸਾਖੀ ਜਾਣ ।
 ਗੋਬਿੰਦ ਗੁਰੂ ਦੀ ਗੋਤ ਦੀ,
 ਦੂਣ-ਸਵਾਈ ਸ਼ਾਨ ।
 ਮਰਿਆਦਾ ਅਬਚਲ ਨਗਰ ਦੀ,
 ਸਤਿਗੁਰ ਦਿੱਤੀ ਥਾਪ ।
 ਨਾਮ ਆਧਾਰ ਨੂੰ ਵੇਡਿਆ,
 ਚੀਨੀ ਵਾਲੇ ਬਾਪ ।
 ਚਾਤ੍ਰਕ ਨੂੰ ਮਿਲੀ ਬੁੱਧ ਸੀ,
 ਨਾਮ ਰੂਪ ਆਹਾਰ ।
 ਪੀ ਕੇ ਕੂਕ ਸੀ ਉਠਿਆ,
 ਵਾਹ ! ਮੇਰੇ ਕਰਤਾਰ !
 ਕੂਕਾਂ ਨਾਮ ਧੁਨ ਦੀਆਂ,
 ਫੈਲੀਆਂ ਚਾਰ ਚੋਫੇਰ ।
 ਦੂਰੋਂ ਦੂਰੋਂ ਆਵਦੇ,
 ਚਰਨ-ਕੰਵਲ ਧਰ ਟੇਕ ।
 ਦਰਸ਼ਨ ਦੀ ਸਿੱਕ ਉਪਜਦੀ,
 ਹੋਏ ਮਨ ਨਿਹਾਲ ।

ਸਤਿਗੁਰ ਦਰਸਨ ਪਰਸ ਕੇ,
 ਕਹਿਣ ਅਕਾਲ ! ਅਕਾਲ !
 ਅਕਾਲ ਪੁਰਖ ਪੂਰਨ ਗੁਰੂ,
 ਸਤਿਗੁਰ ਦਾਤਾ ਰਾਮ ।
 ਦਰਸਨ ਕਰ ਗੁਰਦੇਵ ਦੇ,
 ਭਗਤਾਂ ਮਨ ਬਿਸਰਾਮ ।

ਨਾਮ ਐਸ਼੍ਵਿਤ ਜਲ ਸਿੰਚਿਆ,
 ਉਠੀ ਕੂਕਾ ਲਹਿਰ ।
 ਗਉ ਗਰੀਬ ਦੀ ਰੱਖਿਆ,
 ਹਾਏ ! ਸਹਿਆ ਨਾ ਜਾਵੇ ਕਹਿਰ !
 ਕਦੀ ਸੀ ਰਾਜ ਰਣਜੀਤ ਦਾ,
 ਪੰਜਾਬ ਦੀ ਸ਼ਾਨ ਮਹਾਨ ।
 ਗਉ ਬਧ ਨਾ ਹੋ ਸਕੇ,
 ਜਾਣੇ ਕੁਲ ਜਹਾਨ ।
 ਅਜ ਫਰੰਗੀ ਲੁੱਟ ਲਈ,
 ਏਸ ਦੇਸ਼ ਦੀ ਸ਼ਾਨ ।
 ਗਉ ਹੱਤਿਆ ਹੈ ਹੋਂਵਦੀ,
 ਵਿਚ ਚੁਰਾਹੇ ਆਣ ।
 ਸਾਥੋਂ ਸਹਿਆ ਨਾ ਜਾਵਦਾ,
 ਇਹ ਜੋ ਕਸ਼ਟ ਮਹਾਨ ।
 ਲੁੱਟੇ ਗੋਰਾ ਦੇਸ਼ ਨੂੰ,
 ਰੱਤ ਪੀਣਾ ਸ਼ੈਤਾਨ ।
 ਅਜ ਨਾ ਅਸੀਂ ਆਚਾਦ ਹਾਂ,
 ਹੋਇਆ ਦੇਸ਼ ਗੁਲਾਮ ।
 ਚੋਰ-ਉੱਚਕਾ ਚੋਧਰੀ,
 ਗੁੰਡੀ ਰੰਨ ਪ੍ਰਧਾਨ ।
 ਸਤਿਗੁਰ ਰਾਹ ਵਿਖਾਲਿਆ,
 ਜਗੀ ਆਜ਼ਾਦੀ ਜੋਤ ।

ਇਹੋ ਭੈਣੀ ਬਣ ਗਿਆ,
 ਸੁਤੰਤਰਤਾ ਦਾ ਸੁੱਤ।
 ਸਤਿਗੁਰ ਸੂਬੇ ਥਾਪ ਕੇ,
 ਵੰਡਿਆ ਨਾਮ ਸੰਦੇਸ਼,
 ਸੁੱਤੀ ਜਨਤਾ ਜਾਗ ਪਈ,
 ਸੁਤੰਤਰ ਕਰਨਾ ਦੇਸ਼।

੪. ਦੁਆਦਸ ਗੁਰਇੰਦ

‘ਜਾਹੀ ਕੁਲ ਤੇ ਪ੍ਰਗਟਿਓ,
ਤਾਹੀ ਕੁਲ ਕੋ ਨਾਮ ।
ਪੁੰਨ ਦੁਆਦਸ ਗੁਰਇੰਦ ਕੋ,
ਮੇਰੀ ਹੈ ਪਰਨਾਮ ।’
ਦੱਖਣ-ਪੱਛਮ ਦਿਸ਼ਾ ਵਿਚ,
ਅਬਚਲ ਨਗਰ ਮਹਾਨ ।
ਜਿਥੇ ਗੁਰੂ ਗੋਬਿੰਦ ਨੇ,
ਅੰਤਮ ਕੀਤਾ ਸਕਾਮ ।
ਕੌਤਕ ਕਰ ਅਲੋਪ ਹੋਏ,
ਕਹਿ ਸਤਿ ਸ੍ਰੀ ਅਕਾਲ ।
ਦਰਸ਼ਨ ਕੀਤੇ ਸਿੰਘਾਂ ਨੇ,
ਸਿਮਰ ਪੁਰਖ ਅਕਾਲ ।
ਕਈ ਕਥਾਵਾਂ ਚਲੀਆਂ,
ਆਏ ਗੁਰ ਪੰਜਾਬ ।
ਬਾਬਾ ਬੰਦਾ ਬਾਪਿਆ,
ਜਿੱਤਿਆ ਦੇਸ਼ ਸ਼ਤਾਬ ।
ਸਰਹਿੰਦ ਨਗਰ ਨੂੰ ਜਿੱਤਿਆ,
ਕੀਤਾ ਧਰਤੀ ਢੇਰ ।
ਫਤਹ ਨਿਸ਼ਾਨ ਝੁਲਾਇਆ,
ਧੰਨ ਗੁਰੂ ਦਸਮੇਸ਼ ।
ਜਬਰ ਦਾ ਕੀਤਾ ਟਾਕਰਾ,
ਹੋ ਕੇ ਸ਼ਸਤਰ-ਬੱਧ ।
ਜਨਤੰਤਰ ਵਰਤਾਇਆ,
ਸਾਂਵੀਂ ਧਰਤੀ ਵੰਡ ।
ਬੰਦਾ ਸਿੰਘ ਸੀ ਗੁਰੂ ਦਾ,
ਹੋਇਆ ਪੁਰਖ ਮਹਾਨ ।

ਹੁਕਮ ਅਕਾਲ ਵਜਾਇ ਕੇ,
ਕੀਤਾ ਸੀ ਬਲੀਦਾਨ ।

ਹਜਰੇ ਵਿਖੇ ਬਾਲਕ ਗੁਰੂ,
ਨਿਤ ਲਾਉਣ ਦੀਵਾਨ ।
ਨਾਮ ਬਾਣੀ ਨੂੰ ਵੰਡਦੇ,
ਸੰਗਤ ਜੁੜਦੀ ਆਣ ।
ਦਰਸ਼ਨ ਹੋਏ ਦਮਸ਼ਕ ਦੇ,
ਮਿਲਿਆ ਅਮਰ ਸੰਦੇਸ਼ ।
ਰਾਮ ਸਿੰਘ ਨੂੰ ਦਸਿਓ,
ਇਹ ਜੋ ਮੇਰਾ ਭੇਦ ।
ਸਤਿਗੁਰ ਬਾਲਕ ਸਿੰਘ ਫਿਰ,
ਕਰਦੇ ਰਹੇ ਉਪਕਾਰ ।
ਪਾਲਿਆ ਸਿਖੀ ਬਿਰਦ ਨੂੰ,
ਕੀਤਾ ਬਹੁਤ ਸੁਧਾਰ ।
ਕੀਰਤੀ ਫੈਲੀ ਦੂਰ ਦੂਰ,
ਚੇਦਨ ਮਹਿਕ ਸੁਗੰਧ ।
ਮੌਲੀ ਧਰਤੀ, ਜੇਤ ਸਭ,
ਪਰਸ ਚਰਨ ਅਰਵਿੰਦ ।

ਅਠਾਰਾਂ ਸੌ ਸ਼ੇਲਾਂ ਦਾ
ਸੰਨ ਦੀਸਵੀ ਸਾਲ ।
ਵਿਚ ਅਰਾਈਆਂ ਪ੍ਰਗਟੇ,
ਆਪ ਸ੍ਰੀ ਅਕਾਲ ।
ਬਾਲ ਸਮੇਂ ਤੋਂ ਹੀ,
ਸਿਮਰਨ ਸ੍ਰੀ ਅਕਾਲ ।
ਨਾਮ ਬਾਣੀ ਵਿਚ ਲੀਣ ਰਹਿਣ,
ਕਰਦੇ ਸੁੱਚੇ ਕਾਰ ।
ਸੁੰਦਰ, ਸੁਭੋਲ ਸਰੀਰ ਸੀ,
ਅਤਿ ਸੁੰਦਰ ਸਰੂਪ ।

ਮਹਿਮਾ ਲੱਖੀ ਨਾ ਜਾਂਵਦੀ,
 ਐਸਾ ਪੁਰਖ ਅਨੂਪ ।
 ਪਹੁੰਚੇ ਵਿਚ ਲਾਹੌਰ ਜਾ,
 ਮਨ ਵਿਚ ਉੱਠੀ ਰੀਝ ।
 ਭਰਤੀ ਹੋਏ ਫੌਜ ਵਿਚ,
 ਕਰ ਕੇ ਲੰਮੀ ਨੀਝ ।
 ਭਗਤੀ ਕਰਦੇ ਦਿਵਸ-ਰਾਤ,
 ਨਾਲ ਸਰਕਾਰੀ ਕਾਰ ।
 ਦੋਵੇਂ ਫਰਜ਼ ਨਿਭਾਉਂਦੇ,
 ਕਰਤਾਰੀ ਤੇ ਸੰਸਾਰ ।
 ਭਗਤਾਂ ਦੀ ਪਲਟਨ ਹੋਈ,
 ਸੈਨਾ ਵਿਚ ਮਸ਼ਹੂਰ ।
 ਹੁਕਮ ਸਰਕਾਰੀ ਮਿਲ ਗਿਆ,
 ਪਸ਼ੋਰ ਨੂੰ ਕੀਤਾ ਕੂਚ ।
 ਰਾਹ ਵਿਚ ਹਜ਼ਰੇ ਜਾਇ ਕੇ,
 ਉਠੀ ਦਰਸ਼ਨ ਸਿੱਕ ।
 ਬਾਲਕ ਗੁਰੂ ਦੇ ਚਰਨ ਪਰਸ,
 ਮਨ ਗਿਆ ਸੀ ਟਿੱਕ ।

ਸਤਿਗੁਰੂ ਬਾਲਕ ਸਿੰਘ ਨੇ,
 ਕੀਤਾ ਇੰਜ ਫਰਮਾਨ ।
 'ਇਹ ਆਦੇਸ਼ ਦਸਮੇਸ਼ ਦਾ,
 ਸੁਣੋ ਰਾਮ ਮਹਾਨ ।
 ਪੱਤਨ ਹੁੰਦੀ ਦਿਸ ਰਹੀ,
 ਇਹ ਜੋ ਸ਼ਾਹੀ ਸ਼ਾਨ ।
 ਅੰਦਰਲੇ ਕਲ-ਕਲੇਸ਼ ਨੇ,
 ਮੇਟਣੀ ਇਸ ਦੀ ਸ਼ਾਨ ।
 ਸਿੰਘ ਗੁਰੂ ਦਸਮੇਸ਼ ਦੇ,
 ਭੁੱਲੇ ਗੁਰੂ ਦੀ ਗੀਤ ।
 ਨਾਮ ਬਾਣੀ ਨੂੰ ਭੁੱਲ ਗਏ-
 ਤੇ ਉਪਕਾਰੀ ਗੀਤ ।

ਵੱਡੇ ਵੱਡੇ ਸਰਦਾਰ ਜੋ
 ਕਰਦੇ ਐਸ਼ ਬਹਾਰ ।
 ਟਾਂਵਾਂ ਟਾਂਵਾਂ ਰਹਿ ਗਿਆ,
 ਉਲਝੇ ਵਿਚ ਸੰਸਾਰ ।
 ਛੱਡਿਆ ਇਨ੍ਹਾਂ ਨੇ ਹੈ,
 ਨਾਮ ਬਾਣੀ ਆਧਾਰ ।
 ਆਤਮ-ਬਲ ਹੈ ਛੁਟਿਆ,
 ਹੋਸਣ ਬਹੁਤ ਖੁਆਰ ।
 ਤੁਸੀਂ ਗੁਰੂ ਦਸਮੇਸ਼ ਦੀ,
 ਮੁੜ ਚਲਾਵੋ ਰੀਤ ।
 ਸੰਤ-ਸਿਪਾਹੀ ਸਾਜ ਕੇ,
 ਵਧੇ ਸਿਖੀ ਨਿਤ ਨੀਤ ।
 ਨਾਮ ਬਾਣੀ ਦਾ ਆਸਰਾ,
 ਗੁਰ ਦੀ ਧਰਨ ਸਿੰਘ ਟੇਕ ।
 ਸੰਤ ਖਾਲਸਾ ਸਾਜ ਕੇ,
 ਕਰੋ ਬਿਨਾਸ ਮਲੇਸ਼ ।
 ਗੁਰੂ ਨਾਨਕ ਨੇ ਬਖਸ਼ਿਆ,
 ਸੁਤੰਤਰਤਾ ਦਾ ਪ੍ਰੇਮ ।
 ਨਿਰਭਉ ਅਤੇ ਨਿਰਵੈਰ ਦਾ,
 ਮਹਾਂ ਨੇਮਾਂ ਦਾ ਨੇਮ ।
 ਗੁਰੂ ਜੋਤ ਪ੍ਰਗਟ ਕਰੇ,
 ਜਗਦੀ ਰਹੇ ਹਮੇਸ਼ ।
 ਜਿਸ ਤੋਂ ਚਾਨਣ ਪਾਇ ਕੇ,
 ਮਿਟਣ ਕਲ੍ਹ-ਕਲੇਸ਼ ।
 ਕੇਂਦਰ ਬਿੰਦੂ ਗੁਰੂ ਦਾ,
 ਹੈ ਜੀਵਨ ਦੀ ਟੇਕ ।
 ਨਾਮ ਜੁੀਦਾ ਆਧਾਰ ਹੈ,
 ਅਕਾਲ ਪੁਰਖ ਸਦ 'ਏਕ' ।

ਮੰਤਰ ਲੇ ਗੁਰੂ ਦੇਵ ਤੋਂ,
 ਹੋ ਗਏ ਅੰਤਰ ਧਿਆਨ ।

ਪਤਨ ਹੋ ਰਹੇ ਦੇਸ਼ ਦਾ,
 ਕਿੰਝ ਹੋਵੇ ਉੱਥਾਨ ।
 ਰਾਜ-ਭਾਗ ਖੁਸ਼ਦਾ ਦਿਸੇ,
 ਡਿੱਗ ਪਿਆ ਆਚਰਨ ।
 ਆਤਮ ਬਲ ਮੁੜ ਆਏਗਾ,
 ਜਦ ਜਾਵਣ ਗੁਰ-ਸ਼ਰਨ ।
 ਲੰਮੀ ਨਦਰਿ ਨਿਹਾਰ ਕੇ,
 ਇੰਝ ਬਣਾਈ ਬਣਤ ।
 ਸੁਰਖੁਰੂ ਹੋਏ ਫ਼ੌਜ ਤੋਂ,
 ਸਦ ਜਪਦੇ ਗੁਰਮੰਤ ।
 ਕਰਤਾ ਬਿਧ ਬਣਾਏਗਾ,
 ਜਾਣੀ ਜਾਣ ਕਰਤਾਰ ।
 ਆਪ ਨਿਭਾ ਲਏਗਾ,
 ਖਈ ਜੋ ਸਿਰ ਤੇ ਕਾਰ ।

ਪਰਤ ਆਏ ਮੁੜ ਘਰ ਨੂੰ,
 ਵਿਢਿਆ ਕਾਰ ਵਿਹਾਰ ।
 ਨਾਮ ਬਾਣੀ ਰੱਤੇ ਰਹਿਣ,
 ਕਰਦੇ ਸੁੱਚੀ ਕਾਰ ।
 ਤਦੋਂ ਹੀ ਭੈਣੀ ਬਾਘਿਆ,
 ਕੇਂਦਰ ਇਹ ਮਹਾਨ ।
 ਸੰਤ ਖ਼ਾਲਸੇ ਦਾ ਜਿਹੜਾ,
 ਬਣਿਆ ਜਨਮ ਸਥਾਨ ।

ਖ਼ਾਲਸਾ ਫ਼ੌਜਾਂ ਫ਼ਾਰੀਆ,
 ਦੇਸ਼ ਹੋਇਆ ਅਧੀਨ ।
 'ਸਰਕਾਰ' ਦੀ ਅਣਹੋਂਦ ਨਾਲ਼,
 ਵਰਤੀ ਖੇਡ ਮਲੀਨ ।
 ਦੇਸ਼ ਪੰਜਾਬ ਵਿਚ ਹੋ ਗਿਆ,
 ਫ਼ਰੰਗੀ ਦਾ ਰਾਜ ।

ਕਤਲ ਕੇਸ ਦਲੀਪ ਦੇ,
 ਜੋ ਅੰਤਿਮ ਮਹਾਰਾਜ ।
 ਛੱਡਿਆ ਉਸ ਨੇ ਧਰਮ ਵੀ,
 ਸਿਖੀ ਸ਼ਾਨ ਮਹਾਨ ।
 ਦਸਮ ਗੁਰੂ ਦੀ ਰੀਤ ਤਦ,
 ਮਿੱਟੀ ਮਿਲ ਗਈ ਆਣ ।
 ਪਾੜੇ ਤੇ ਰਾਜ ਕਰੇ,
 ਨੀਤੀ ਚਲੀ ਆਣ ।
 ਲੁੱਟ-ਖੋਹ ਅਰਥਚਾਰੇ ਦੀ,
 ਜੋ ਸਾਮਰਾਜੀ ਬਾਣ ।
 ਹੋਰ ਕੁਨੀਤੀ ਇਹ ਸੀ,
 ਧਰਮ ਤੇ ਸਭਿਆਚਾਰ ।
 ਹੱਲਾ ਬੋਲਿਆ ਇਸ ਤੇ,
 ਈਸਾਈ ਧਰਮ ਪ੍ਰਚਾਰ ।
 ਪਰ ਏਸ ਕੋਮੀ ਹਾਰ ਨੇ,
 ਮੋਟੀ ਦੇਸ਼ ਦੀ ਸ਼ਾਨ ।
 ਫਿਰ ਵੀ ਚਿਣਗ ਆਜ਼ਾਦੀ ਦੀ,
 ਮਾਘੀ ਦਿਲਾਂ ਵਿਚ ਆਣ ।

ਸੰਨ ਸਤਵੇਂਜਾ ਆ ਗਿਆ,
 ਛਿੜਿਆ ਮੁੜ ਸੰਗਰਾਮ ।
 ਲੜੀਏ ਸ਼ਕਤੀ ਜੋੜ ਕੇ,
 ਰਹੇ ਨਾ ਦੇਸ਼ ਗੁਲਾਮ ।
 ਪਰ ਰਾਜਸੀ ਖੇਡ ਸੀ,
 ਤਾਕਤ ਦੀ ਸੀ ਭੁੱਖ ।
 ਖਿੰਡ-ਖਿੰਡਾਰਾ ਹੋ ਗਿਆ,
 ਬਣੀ ਨਾ ਕੋਈ ਠੁੱਕ ।

ਸਮਾਂ ਸੁਹੇਲਾ ਆ ਗਿਆ,
 ਗੁਰ ਬਾਲਕ ਦਾ ਵਰਮਾਨ ।
 ਸੰਤ ਖਾਲਸਾ ਸਾਜ ਕੇ,
 ਪ੍ਰਗਟੀ ਜੋਤ ਮਹਾਨ ।

ਸਮਾਂ ਸੁਹੇਲਾ ਆ ਗਿਆ,
 ਪੁਰਬ ਵਿਸਾਖੀ ਜਾਣ ।
 ਸੰਤ ਖਾਲਸਾ ਸਿਰਜਿਆ,
 ਸਤਿਗੁਰ ਜਾਣੀ-ਜਾਣ ।
 ਅਬਚਲ ਨਗਰੋਂ ਪਰਤ ਕੇ,
 ਰਾਏ ਸਿੰਘ ਦਸੀ ਰੀਤ ।
 ਅੰਮ੍ਰਿਤ ਪਾਹੁਲ ਪਿਆਲ ਕੇ,
 ਜੋ ਖੰਡੇ ਦੀ ਰੀਤ ।
 ਕੰਨ ਵਿਚ ਮੰਤਰ ਫੂਕਿਆ,
 ਅੰਤਰਯਾਮੀ ਆਪ ।
 ਸਿਖੀ ਨੂੰ ਭੇਨ-ਘੜਿਆ,
 ਸੰਤ ਖਾਲਸਾ ਥਾਪ ।
 ਅੰਮ੍ਰਿਤ ਵੇਲੇ ਉਠ ਕੇ,
 ਕਰ ਸਕੇਸ਼ ਇਸ਼ਨਾਨ ।
 ਉਨੀ ਮਾਲਾ ਪਕੜ ਕੇ,
 ਜਪਣ ਗੁਰੂ ਦਾ ਨਾਮ ।
 ਬਾਣੀ ਪੜ੍ਹਦੇ ਗੁਰੂ ਦੀ,
 ਗੁਰ-ਕੀਰਤਨ ਦੀ ਰੀਤ ।
 ਦੀਵਾਨ ਹਜ਼ੂਰੀ ਵਿਚ ਸਦਾ,
 ਗੂੰਜੇ ਸੋਦਰੀ ਗੀਤ ।
 ਕੋਇਲਾਂ ਕੂਕਣ ਦਰਦ ਵਿਚ,
 ਉਚੀ ਸੁਰ ਵਿਚ ਤਾਨ ।
 ਤਾਲ ਮਰਦੰਗ ਸਰੋਦ ਦੇ,
 ਵਿਸਮਾਦ ਨਾਦ ਦੀ ਸ਼ਾਨ ।
 ਭੇਟੀ ਸਤਿਗੁਰ ਪ੍ਰਗਟਿਓ,
 ਗੱਲ ਹੋਈ ਸੀ ਆਮ ।
 ਗੁਰ-ਦਰਸ਼ਨ ਲਈ ਪਹੁੰਚਦੇ,
 ਜਪਣ ਗੁਰੂ ਦਾ ਨਾਮ ।
 ਸੂਬੇ ਥਾਪੇ ਸਤਿਗੁਰੂ,
 ਕੀਤਾ ਫਿਰ ਪ੍ਰਚਾਰ ।

ਬਾਗ-ਸਿਖੀ ਮੁੜ ਮੱਲਿਆ,
 ਧੰਨ ਗੁਰੂ ਕਰਤਾਰ ।
 ਸਿੰਘ ਸੰਦੇਸ ਪਹੁੰਚਾਉਂਦੇ,
 ਆਪਣਾ ਹੀ ਸੰਚਾਰ ।
 ਇਸ ਤੰਤਰ ਨੂੰ ਸਿਰਜਿਆ,
 ਆਪ ਸੱਚੀ-ਸਰਕਾਰ ।

ਗੁਰ ਸੰਦੇਸ ਸੀ ਪੁਜਿਆ,
 ਘਰ ਘਰ ਦੇ ਵਿਚਕਾਰ ।
 ਨਾਮ ਜਪੋ, ਕਿਰਤ ਧਰਮ ਦੀ,
 ਵੰਡ ਛੱਕਣ ਦੀ ਕਾਰ ।
 ਗੁਰਮੁਖੀ ਅੱਖਰ ਪੜ੍ਹਨ ਸਭ,
 ਬਾਲ-ਬਿਰਧ ਨਰ-ਨਾਰ ।
 ਬਾਣੀ ਕੰਠ ਕਰ ਲੈਣ ਸਭ,
 ਜੋ ਸਿੰਘਾਂ ਦੀ ਕਾਰ ।
 ਰੱਖਣ ਸਾਦਾ ਰਹਿਤ ਨੂੰ,
 ਮੇਟ ਕੇ ਦੁਈ-ਦਵੇਤ ।
 ਝਗੜੇ ਆਪ ਮਿਟਾ ਲੈਣ,
 ਬੈਠ ਕੇ ਵਿਚ ਪੰਚੇਤ ।
 ਸੁਦੇਸ਼ੀ ਵਸਤਾਂ ਨੂੰ ਸਭ,
 ਵਰਤਣ ਨਾਲ ਪ੍ਰੇਮ ।
 ਵਿਦੇਸ਼ੀ ਦਾ ਤਿਆਗ ਕਰਨ,
 ਧਾਰਨ ਇਹ ਮੁਖ ਨੇਮ ।
 ਝੂਠ ਕਦੀ ਨਹੀਂ ਬੋਲਣਾ,
 ਨਾਰੀ ਦਾ ਸਨਮਾਨ ।
 ਧੀਆਂ ਮਾਰਨਾ ਪਾਪ ਹੈ,
 ਕੀਤਾ ਇੰਜ ਫਰਮਾਨ ।
 ਅੰਮ੍ਰਿਤ ਛੱਕਣ ਹੁਣ ਬੀਬੀਆਂ,
 ਰੱਖਣ ਘਰਾਂ 'ਚ ਸੋਧ ।
 ਅਨੰਦ ਮਰਿਆਦਾ ਬਾਪ ਕੇ,
 ਦਸਿਆ ਗੁਰ ਨਵ-ਬੋਧ ।

ਹੋਣ ਸਮੂਹਕ ਸਾਦੀਆਂ,
ਵਿਚ ਗੁਰੂ ਦੀਵਾਨ ।
ਵਾਫਰ ਖਰਚਾ ਕਰਨ ਨਾ,
ਹੋਏ ਸਮਾਜ ਕਲਿਆਨ ।

ਕੁਟਿਲ ਨੀਤੀ ਸਰਕਾਰ ਦੀ,
ਗਊ ਹੱਤਿਆ ਹੋਈ ਆਮ ।
ਲੁੱਟਣ ਗਊ ਗਰੀਬ ਨੂੰ,
ਅਣਖ ਜਗਾਈ ਆਣ ।
ਜਨਤਾ ਦੇ ਵਿਚ ਜਾਗਿਆ,
ਰੋਹ ਬੜਾ ਪ੍ਰਚੰਡ ।
ਦੇਸ਼ ਆਜ਼ਾਦ ਕਰਾਈਏ,
ਕੱਢ ਸਾਮਰਾਜੀ ਘੰਡ ।
ਚੀਨੀ ਵਾਲੇ ਗੁਰੂ ਨੇ,
ਨਵੀਂ ਜਗਾਈ ਜੋਤ ।
ਗਊ-ਗਰੀਬ ਦੀ ਰੱਖਿਆ,
ਨਾਮ ਬਾਣੀ ਦੀ ਓਟ ।
ਜਿਥੇ ਸਤਿਗੁਰੂ ਜਾਇ ਕੇ,
ਲਾਉਣ ਧਰਮ ਦੀਵਾਨ ।
ਲੱਖਾਂ ਕੂਕੇ ਆਉਂਦੇ,
ਗੁਰੂ ਦੀ ਵੱਡੀ ਸ਼ਾਨ ।
ਡਰ ਹੋਇਆ ਸਰਕਾਰ ਨੂੰ,
ਇਹ ਨਾ ਚੰਗੀ ਕਾਰ ।
ਕੂਕੇ 'ਕੱਠੇ ਹੋਇ ਕੇ,
ਉਲਟ ਦੇਣ ਸਰਕਾਰ ।
ਕਈ ਪਾਬੰਦੀਆਂ ਲਗੀਆਂ,
ਜੋ ਸਰਕਾਰੀ ਰੀਤ ।
ਵਿਚ ਭੈਣੀ ਦੇ ਰਹੇ ਹੁਣ,
ਜੋ ਹੀ ਪਿੰਡ ਦੀ ਲੀਕ ।
ਪਰ ਗੁਰੂ ਦੀ ਜੋਤ ਦਾ,
ਫੈਲਿਆ ਜੋ ਪ੍ਰਕਾਸ਼ ।

ਨਵਾਂ ਰੰਗ ਲਿਆਏਗਾ,
 ਲੋਕਾਂ ਨੂੰ ਸੀ ਆਸ ।
 ਅੰਮ੍ਰਿਤਸਰ ਗੁਰਧਾਮ ਵਿਚ,
 ਹਰਿਮੰਦਰ ਦੇ ਨੇੜੇ ।
 ਬੁਚੜਖਾਨਾ ਖੁਲ੍ਹਿਆ,
 ਵਰਤਿਆ ਮਹਾਂ ਹਨੇਰੇ ।
 ਅਣਖ ਜਗਾਈ ਸਿੰਘਾਂ ਦੀ,
 ਹੋ ਗਏ ਸ਼ਸਤਰ-ਬੱਧ ।
 ਹੱਲਾ ਬੋਲਿਆ ਰਾਤ ਨੂੰ,
 ਕੀਤੇ ਬੁੱਚੜ ਬੱਧ ।
 ਵੱਡਾ ਮੁਕਦਮਾ ਚਲਿਆ,
 ਹੋਈਆਂ ਸਜ਼ਾਵਾਂ ਆਣ ।
 ਬੇ-ਦੋਸ਼ੇ ਬੰਨ੍ਹ ਡੰਨ ਦਿਤੇ,
 ਸਤਿਗੁਰ ਜਾਣੀ ਜਾਣ ।
 ਅਰਜ਼ ਕੀਤੀ ਦਰਬਾਰ ਵਿਚ,
 "ਸਾਡੀ ਇਹ ਸੀ ਕਾਰ ।
 ਬੇ-ਗੁਨਾਹ ਫਾਹੇ ਲਗਣਗੇ,
 ਭੁਲ ਬਖਸ਼ੇ ਸਰਕਾਰ ।"
 ਚੀਨੀ ਵਾਲੇ ਪਾਤਸ਼ਾਹ,
 ਕੀਤਾ ਇਹ ਫਰਮਾਨ ।
 ਜਾ ਕਚੋਹਿਰੀ ਪੇਸ਼ ਹੋਏ,
 ਹੁਕਮ ਸਿਰ-ਅੱਥੇ ਜਾਣ ।
 ਹੱਸ ਹੱਸ ਫਾਂਸੀ ਲਗ ਗਏ,
 ਹੋਏ ਸਿੰਘ ਸ਼ਹੀਦ ।
 ਸਾਕਾ ਵਿਚ ਸੰਸਾਰ ਦੇ,
 ਰਹਿਸੀ ਜੁਗਾਂ ਤੀਕ ।
 ਫਿਰ ਰਾਏ ਕੋਟ ਵਿਚ,
 ਦੁਹਰਾਇਆ ਗਿਆ ਇਤਿਹਾਸ ।
 ਬੁਚੜ ਮਾਰੇ ਸਿੰਘਾਂ ਨੇ,
 ਗਏ ਭੰਦ ਖਲਾਸ ।

ਭਰੀ ਅੰਗਰੇਜ਼ ਸਰਕਾਰ ਸੀ,
ਕਰਨ ਕੂਕੇ ਵਿਦਰੋਹ ।
ਮਤੇ ਬਗ਼ਾਵਤ ਕਰ ਕੇ,
ਰਾਜ ਲੈਣ ਨਾ ਬੋਹ ।

ਆਨੰਦਪੁਰ ਵਿਚ ਲਗਿਆ,
ਹੋਲੇ ਦਾ ਦੀਵਾਨ ।
ਬਹੁ ਸੰਗਤਾਂ ਚਲ ਆਈਆਂ,
ਜਾਣ ਕੇ ਪੁਰਖ ਮਹਾਨ ।
ਬੈਠੇ ਗੁਰ ਦਰਬਾਰ ਵਿਚ,
ਸੂਰਜ ਚੜ੍ਹਿਆ ਆਣ ।
ਰੈਣ ਗੁਲਾਮੀ ਵਾਲੜੀ,
ਮੁਕਣ ਵਾਲੀ ਜਾਣ ।
ਤੱਕ ਸ਼ਾਨ ਗੁਰੂਦੇਵ ਦੀ,
ਹਾਕਮ ਹੋਏ ਹੈਰਾਨ ।
ਆਖਣ 'ਸਤਿਗੁਰ ਰਾਮ ਸਿੰਘ,
ਵੱਡਾ ਪੁਰਖ ਸੁਜਾਨ ।
ਨੀਤੀਵਾਨ, ਮਿਠ-ਬੋਲੜਾ,
ਜਾਪੇ ਪੁਰਖ ਮਹਾਨ ।
ਐਵੇਂ ਨਹੀਂ ਖਲਕਤ ਜੁੜੀ,
ਇਸ ਦੇ ਗਿਰਦੇ ਆਣ ।
ਕੂਕੇ ਕਈ ਮਸਤਾਨੜੇ,
ਨੱਚਣ ਵਿਚ ਦੀਵਾਨ ।
ਮਸਤ ਹੋਏ ਭੈਵਰੇ ਜਿਵੇਂ,
ਚਰਨ ਫੰਵਲਾਂ ਤੇ ਆਣ ।

ਮਸਤਾਨਾ ਦਲ ਬਣਿਆ,
ਛਡ ਸੰਸਾਰੀ ਰੀਤ ।
ਦੇਸ਼ ਅਢਾਦ ਕਰਾਵਣਾ,
ਦਿਲ ਵਿਚ ਧਾਰੀ ਨੀਤ ।
ਖ਼ਬਰਾਂ ਫੈਲੀਆਂ ਦੇਸ਼ ਵਿਚ,
ਹੋਊ ਦੇਸ਼ ਅਢਾਦ ।

ਭਜ ਫਰੰਗੀ ਜਾਣਗੇ,

ਹੋਣਾ ਖਾਲਸਾ ਰਾਜ ।

ਹੋਸੀ ਦੇਸ਼ ਖੁਸ਼ਹਾਲ ਤੱਦ,

ਲੋਕਾਂ ਵਿਚ ਪ੍ਰੇਮ ।

ਅਮਨ, ਸਾਂਤੀ ਹੋਏਗੀ,

ਲੋਕ ਲੈਣਗੇ ਚੈਨ ।

ਚਿੱਟਾ ਨਿਸ਼ਾਨ ਗੁਰੂਦੇਵ ਦਾ,

ਝੁਲੂ ਵਿਚ ਅਸਮਾਨ ।

ਮੁੜ ਇਸ ਦੇਸ਼ ਦੀ ਫੈਲੇਗੀ,

ਦੂਰ ਦੂਰ ਤਕ ਸ਼ਾਨ ।

ਸੰਨ ਬਹੱਤਰ ਚੜ੍ਹ ਪਿਆ,

ਮਾਘੀ ਪੁਰਬ ਮਹਾਨ ।

ਭੈਣੀ ਸੰਗਤਾਂ ਆਈਆਂ,

ਗੁਰਦਰਸ਼ਨ ਦੀ ਬਾਣ ।

ਚਰਨ ਪਰਸ ਗੁਰੂਦੇਵ ਦੇ,

ਹੋਵਣ ਸਿੰਘ ਨਿਹਾਲ ।

ਗੁਰਕੀਰਤ ਜੱਸ ਗਾਵੇ,

ਜਪਦੇ ਨਿਤ ਅਕਾਲ ।

ਲੰਗਰ ਗੁਰੂ ਦਾ ਵਰਤਦਾ,

ਪੰਗਤਾਂ ਸਿੰਘ ਸਜਾਣ ।

ਸੁਆਸ ਗਰਾਸ ਸਿਮਰਨ ਕਰਨ,

ਕਰ ਸਤਿਗੁਰ ਦਾ ਧਿਆਨ ।

ਰੰਗ ਅਲੌਕਿਕ ਬਝਿਆ,

ਮਾਨ ਸਰੋਵਰ ਜਾਣ ।

ਹੰਸ ਇਕੱਤਰ ਆ ਜੁੜੇ,

ਦੇਵੀ ਸ਼ਾਨ ਮਹਾਨ ।

ਫਰਵਾਹੀ ਦੇ ਗੁਰਮੁਖ ਸਿੰਘ,

ਦਿਤੀ ਖਬਰ ਸੁਣਾਇ ।

ਕਹਿਰ ਵਰਤਿਆ ਕੋਟਲੇ,

ਗਊ ਗਰੀਬ ਅਸਹਾਇ ।

ਹੀਰਾ ਸਿੰਘ ਸਰਦਾਰ ਨੇ,
 ਐਸਾ ਖਾਧਾ ਰੋਹ ।
 ਅਣਖ ਜਗਾਈ ਸਿੰਘ ਨੇ,
 ਕਰ ਦਈਏ ਵਿਦਰੋਹ ।
 ਲਹਿਣਾ ਸਿੰਘ ਤੇ ਅਤਰ ਸਿੰਘ,
 ਨਾਲ ਰਲੇ ਸੀ ਆਣ ।
 ਜਿਨ੍ਹਾਂ ਸ਼ਹੀਦੀ ਜਥੇ ਦੀ,
 ਸਾਭ ਲਈ ਕਮਾਨ ।
 ਲੈ ਕੇ ਓਟ ਗੁਰੂਦੇਵ ਦੀ,
 ਵਿੱਚ ਦਈਏ ਸੰਗਰਾਮ ।
 ਜਬਰ ਸਹਿਆ ਨਾ ਜਾਂਵਦਾ,
 ਗਉ ਦਾ ਕਸ਼ਟ ਮਹਾਨ ।
 ਜਨਤਾ ਬਹੁਤ ਦੁਖੀ ਹੈ,
 ਵਿਦੇਸ਼ੀ ਇਹ ਸਰਕਾਰ ।
 ਨਾਲ ਫੱਲ ਗਏ ਉਸ ਦੇ,
 ਰਾਜੇ ਅਤੇ ਨਵਾਬ ।
 ਸਤਿਗੁਰ ਬਚਨ ਅਲਾਇਆ,
 'ਦਿਲ ਵਿਚ ਧਾਰੋ ਧੀਰ ।
 ਸਮਾਂ ਅਜੇ ਨਹੀਂ ਆਇਆ,
 ਕੁਝ ਚਿਰ ਲਉ ਉਡੀਕ ।
 ਪਰ ਮਸਤਾਨੇ ਸਿੰਘ ਜੋ,
 ਹੋਏ ਸਨ ਅਧੀਰ ।
 ਦਲ ਸ਼ਹੀਦੀ ਬਣ ਗਿਆ,
 ਤੁਰ ਪਏ ਘੱਤ ਵਹੀਰ ।
 ਚਰਨ ਪਰਸ ਗੁਰਦੇਵ ਦੇ,
 ਹੋਏ ਸਿੰਘ ਤਿਆਰ ।
 ਮਲਰੇਕੋਟਲੇ ਪਹੁੰਚ ਗਏ,
 ਕਰਦੇ ਮਾਰੋ-ਮਾਰ ।

ਕੋਟਲੇ ਜੋ ਕੁਝ ਬੀਤਿਆ,
 ਸਾਕਾ ਹੈ ਪ੍ਰਸਿਧ ।

ਵਿਚ ਇਤਿਹਾਸ ਦੇ ਚਮਕਦਾ,
 ਜਿਉਂ ਹੀਰਾ ਅਣਵਿਧ ।
 ਅਮਰ ਗਾਥਾ ਇਤਿਹਾਸ ਦੀ,
 ਤੋਪਾਂ ਗਰਜੀਆਂ ਆਣ ।
 ਹੱਸ ਹੱਸ ਜਾਨਾਂ ਵਾਰੀਆਂ,
 ਬਿਸ਼ਨ ਸਿੰਘ, ਵਰਿਆਮ ।
 ਬੱਜਰ ਅਨਿਆਂ ਅੰਗਰੇਜ਼ ਦਾ,
 ਜਬਰ, ਜ਼ੋਰ ਅਪਰਾਧ ।
 ਤਾਜ ਮਲਕਾ ਦੇ ਲਗਿਆ,
 ਇਹ ਕਲੰਕ ਅਸਾਧ ।
 ਧਰ ਸੁਤੰਤਰਤਾ ਸੰਗਰਾਮ ਦਾ,
 ਸ਼ਹੀਦੀ ਇਹ ਅਧਿਆਇ ।
 ਮੋਲਿਆ ਵੱਡੇ ਬ੍ਰਿਛ ਹੋਏ,
 ਦਿਤੀ ਜੋਤ ਜਗਾਏ ।
 ਬਣਦੀ ਹਾਰ ਵੀ ਜਿੱਤ ਇਥੇ,
 ਸਕੇ ਨਾ ਕੋਈ ਬੁਝਾਏ ।
 ਜੁਗਾਂ ਤੀਕ ਬਲਦੀ ਰਹੇ,
 ਰਾਹ ਰੋਸ਼ਨ ਹੋ ਜਾਏ ।
 ਨੰਨ੍ਹੀ ਪਨੀਰੀ ਜਾਣ ਕੇ,
 ਹੋਏ ਗੁਰ ਅੰਤਰ ਧਿਆਨ ।
 ਕਿਵੇਂ ਸ਼ਹੀਦੀਆਂ ਪਾ ਗਏ,
 ਸਤਿਗੁਰ ਸ਼ਕਤ ਮਹਾਨ ।

ਫੌਜ ਚੜ੍ਹੀ ਅੰਗਰੇਜ਼ ਦੀ,
 ਭੇਣੀ ਉੱਤੇ ਪਾਏ ।
 ਬਾਗੀਆਂ ਦੀ ਇਸ ਕਲ੍ਹਾ ਨੂੰ,
 ਦਈਏ ਜੜ੍ਹਾਂ ਮਿਟਾਏ ।
 ਹੋਈ ਤਲਾਸ਼ੀ ਗੁਰ-ਧਾਮ ਦੀ,
 ਨਹੀਂ ਸਨ ਬਚਤ ਹਥਿਆਰ ।
 ਇਹ ਤਾਂ ਆਤਮ ਸੱਤਾ ਸੀ,
 ਜੋ ਵੰਡੀ ਦਾਤਾਰ ।

ਸ਼ਕਤੀ ਬਾਹੂ ਬਲ ਦੀ,
ਰਹਿੰਦੀ ਨਾ ਇਕ ਸਾਰ ।
ਆਤਮ ਬਲ ਬਲਦਾ ਰਹੇ,
ਸਦਾ ਦੀਪਕ ਦੇ ਹਾਰ ।

ਚੀਨੀ ਘੋੜੀ ਛੱਡ ਦਿਤੀ,
ਗੱਡ ਤੇ ਹੋਏ ਅਸਵਾਰ ।
ਕਾਲੀ ਕੰਬਲੀ ਪਹਿਣ ਲਈ,
ਸਤਿਗੁਰ ਦੀਨ ਦਿਆਲ ।
ਸੂਬੇ ਤੇ ਕਈ ਹੋਰ ਸਿੰਘ,
ਕੀਤੇ ਗੋਰਿਆਂ ਕੰਦ ।
ਕਦੋਂ ਮੁੜ ਇਥੇ ਪਰਤਨਾ,
ਕੋਈ ਨਾ ਜਾਣੇ ਭੇਦ ?
ਲੰਮੀ ਨਦਰਿ ਨਿਹਾਰ ਕੇ,
ਉਪਜਿਆ ਸਨ ਵੇਰਾਗ ।
‘ਸਦਾ ਮੋਲਦਾ ਰਹੇਗਾ,
ਇਹ ਜੋ ਸਿਖੀ ਬਾਗ ।
ਭਾਵੇਂ ਮੈਂ ਇਥੇ ਰਵਾਂ,
ਜਾਂ ਜਾਵਾਂ ਪਰਦੇਸ ।
ਮਾਲੀ ਵਾਂਗ ਪਾਲਾਂਗਾ,
ਇਹ ਜੋ ਮੇਰਾ ਖੇਤ ।’

ਬੁਧ ਸਿੰਘ ਵੇਰਾਗ ਵਿਚ,
ਕੋਲ ਖੜਾ ਸੀ ਆਣ ।
ਰਾਮ ਵਿਜੋਗ ਵਿਚ ਖੜਾ ਸੀ,
ਭਰਾਤਾ ਭਰਤ ਸਮਾਨ ।
ਹੱਥ ਜੋੜ ਸਿੰਘ ਬਿਨੈ ਕਰਨ,
ਕੌਣ ਸਾਡਾ ਰਖਵਾਲ ।
‘ਬੁਧ ਸਿੰਘ ਮੇਰਾ ਰੂਪ ਹੈ,
ਕਰੇਗਾ ਇਹ ਸੰਭਾਲ ।
ਸਿਖੀ ਵਾਲੇ ਬਾਗ ਨੂੰ,
ਹਿਰਦੇ ਨਾਲ ਸੰਭਾਲ ।’

ਹਰੀ ਸਿੰਘ ਹਰਿਆ ਰਖੂ,
 ਸੱਕ ਨਾ ਕੋਈ ਰਵਾਲ ।
 ਮਤ ਗੋਰਾ ਇਹ ਸਮਝ ਲਏ,
 ਇਹ ਉਜੜਿਆ ਬਾਗ਼ ।
 ਮੋਲੋਗਾ ਸਦਾ ਇਹ,
 ਇਹ ਮੇਰਾ ਪੰਜਾਬ ।
 ਛਮ ਛਮ ਰੋਏ ਨੈਣ ਸਨ,
 ਵਿਛੜਿਆ ਜਦ ਸੀ ਵੀਰ ।
 ਧੀਰਜਵਾਨ ਗੁਰਦੇਵ ਨੇ,
 ਮਨ ਵਿਚ ਬੰਧੀ ਧੀਰ ।
 ਓਟ ਲਈ ਅਕਾਲ ਦੀ,
 ਜੋਤ ਜਗੀ ਸੀ ਆਣ ।
 ਹਰੀ ਸਿੰਘ ਗੁਰੂਦੇਵ ਨੂੰ,
 ਰਾਮ ਰੂਪ ਪਛਾਣ ।

੫. ਸੀਤਲਤਾ ਦਾ ਸ੍ਰੋਤ

ਹਰੀ ਸਿੰਘ ਗੁਰੂਦੇਵ ਨੂੰ,
ਮੇਰੀ ਹੈ ਪ੍ਰਣਾਮ ।

ਹਿਮ ਜੋਤੀ ਦੇ ਰੂਪ ਸਮ,
ਸੀਤਲਤਾ ਦੀ ਖਾਨ ।

ਚੀਨੀ ਵਾਲੇ ਸਤਿਗੁਰੂ,
ਸੋਂਪੀ ਵੱਡੀ ਕਾਰ ।

ਸੰਤ-ਖਾਲਸਾ ਬਾਗ ਤੇ,
ਪਰਤੇ ਕਿਵੇਂ ਬਹਾਰ ।

ਪ੍ਰੀਤਮ ਗਏ ਪਰਦੇਸ ਸਨ,
ਦਿਸੇ ਸਭ ਉਜਾੜ ।

ਚੌਂਕੀ ਪਈ ਗੁਰਧਾਮ 'ਤੇ
ਪਾਬੰਦੀਆਂ ਬੇ-ਸੁਮਾਰ ।

ਸਮਝ ਰਿਹਾ ਅੰਗਰੇਜ਼ ਸੀ,
ਕੂਕਿਆਂ ਦਾ ਵਿਦਰੋਹ ।

ਉਠਿਆ ਤੇ ਗਇਆ ਕੁਚਲਿਆ,
ਬਚੀ ਨਹੀਂ ਕੋਈ ਸੌਖ ।

ਗੁਰੂ ਇਨ੍ਹਾਂ ਦਾ ਪਕੜਿਆ,
ਪਰਦੇਸੀਂ ਕੀਤਾ ਕੈਦ ।

ਇਸ ਧਰਮ ਦੇ ਵੱਧਣ ਦੀ,
ਰਹੀ ਨਾ ਕੋਈ ਉਮੇਦ ।

ਜਾਣੇ ਨਾ ਉਹ ਸੱਚ ਨੂੰ,
ਧਰਮ-ਕਰਮ ਦੀ ਕਾਰ ।

ਇਹ ਤਾਂ ਖੇਡ ਅਕਾਲ ਦੀ,
ਹੁਕਮਾਂ ਸੰਦੀ ਕਾਰ ।

ਆਤਮ ਜੋਤ ਬਲਦੀ ਸਦਾ,
 ਕੋਈ ਨਾ ਸਕੇ ਬੁਝਾਏ।
 ਅਖੰਡ ਅਥਿਨਾਸੀ ਸੱਤਾ ਇਹ,
 ਜੁਗ ਜੁਗ ਬਲਦੀ ਜਾਏ।
 ਹਰੀ ਸਿੰਘ ਵਿਚ ਜੋਤ ਨੂੰ,
 ਧਰਿਆ ਆਪ ਅਕਾਲ।
 ਨਾਮ ਰੰਗ ਵਿਚ ਰੰਗਿਆ,
 ਨਿਤ ਸਿਮਰੇ ਕਿਰਪਾਲ।
 ਨਾਮ ਦੀ ਠੰਢ ਵਰਤੀ ਰਹੇ,
 ਆਤਮਾ ਜੋਤ ਸਮਾਨ।
 ਸੀਤਲਤਾ ਤੇ ਸ਼ਕਤ ਦਾ,
 ਗੁਰ ਸੀ ਪੁੰਜ ਮਹਾਨ।
 ਬਾਣ ਝੱਲੇ ਸਭ ਜਬਰ ਦੇ,
 ਰੁਖਾਂ ਦਾ ਜੋਰਾਲ।
 ਜਬਰ ਪਹਾਤ ਨੂੰ ਠਲ੍ਹਿਆ,
 ਲੋ ਸਬਰ ਦੀ ਢਾਲ।

ਗੁਰੂ ਘਰ ਤੇ ਪਾਬੰਦੀਆਂ,
 ਬੈਠੇ ਪਹਿਰੇਦਾਰ।
 ਅੰਦਰ ਕੋਈ ਨਾ ਜਾ ਸਕੇ,
 ਬਿਨ ਆਗਿਆ ਸਰਕਾਰ।
 ਪੰਜ ਸਿੰਘ ਹੀ ਆ ਸਕਣ,
 ਇਕ ਇਕ ਕਰ ਕੇ ਜਾਣ।
 ਦਰਸ਼ਨ ਕਰ ਕੇ ਗੁਰੂ ਦਾ,
 ਨਾਂਵਾਂ ਦਰਜ ਕਰਾਣ।
 ਕੋਈ ਪਾਠ ਨ ਕਰ ਸਕੇ,
 ਨਾ ਲਾਵੇ ਦੀਵਾਨ।
 ਜੋ ਇੰਜ ਕਰਦਾ ਰਿਹਾ,
 ਕੋਦਾਂ ਦੇ ਵਿਚ ਪਾਣ।
 ਫਿਰ ਵੀ ਚਿਣਗ ਮਘਦੀ ਰਹੀ,
 ਜਗਦੀ ਰਹੀ ਇਹ ਜੋਤ।

ਕੁਰਬਾਨੀਆਂ ਦੇ ਦੌਰ ਵਿਚ,
 ਸੀਤਲਤਾ ਦਾ ਸ੍ਰੋਤ ।
 ਅੱਠੀਂ ਪਹਿਰੀਂ ਇਕ ਵਾਰ,
 ਆਵਣ ਘਰ ਤੋਂ ਬਾਹਰ ।
 ਬਾਕੀ ਅੰਦਰ ਬੈਠ ਕੇ,
 ਕਰਨ ਸਭ ਵਿਹਾਰ ।

ਕਈ ਮੁਸ਼ਕਲਾਂ ਝਾਗ ਕੇ,
 ਗਏ ਸਮੁੰਦਰੋਂ ਪਾਰ ।
 ਦਰਸਨ ਕਰ ਗੁਰਦੇਵ ਦੇ,
 ਮਿਲਦੀ ਸ਼ਕਤ ਅਪਾਰ ।
 ਹੁਕਮਨਾਮੇ ਲਿਆਉਂਦੇ ਰਹੇ,
 ਮਿਲਦੇ ਰਹੇ ਆਦੇਸ਼ ।
 ਸੰਗਤ ਨੂੰ ਨਿੱਤ ਯਾਦ ਕਰਨ,
 ਚਿੱਤ ਵਿਚ ਪੰਜਾਬ ਹਮੇਸ਼ ।
 ਇਧਰ ਸਤਿਗੁਰੂ ਹਰੀ ਸਿੰਘ,
 ਐਸੀ ਬਣਤ ਬਣਾਏ ।
 ਨਾਮ ਬਾਣੀ ਨੂੰ ਵੰਡਿਆ,
 ਦਿਤੀ ਜੋਤ ਜਗਾਏ ।
 ਸੰਗਤ ਨਿਤ ਆਉਂਦੀ ਰਹੀ,
 ਭਾਵੇਂ ਸੀ ਵੈਰਾਗ ।
 ਪਰ ਮਹਿਮਾ ਗੁਰੂਦੇਵ ਦੀ,
 ਫੈਲੀ ਵਿਚ ਪੰਜਾਬ ।
 ਕੇਸਰ ਕਿਆਰੀਆਂ ਮੌਲੀਆਂ,
 ਸੰਤ ਭਗਤ ਉਪਕਾਰ ।
 ਸਿਖੀ-ਬਾਗ ਇੰਜ ਮੌਲ ਪਏ,
 ਪਰਤੀ ਨਵੀਂ ਬਹਾਰ ।
 ਦੂਰ ਦੂਰ ਜੱਸ ਫੈਲਿਆ,
 ਕਾਬਲ ਅਤੇ ਨੇਪਾਲ ।
 ਦੂਰੋਂ ਸੁਨੇਹੇ ਆਵਦੇ,
 ਬਦਲੇਗੀ ਸਰਕਾਰ ।

ਸੁਤੰਤਰਤਾ ਦਾ ਪ੍ਰੇਮ ਜੋ,
 ਗੁਰ ਨਾਨਕ ਦਾ ਫਰਮਾਨ ।
 ਪ੍ਰੇਮ ਗਲੀ ਦੀ ਖੇਡ ਸੀ,
 ਸਿਰ ਧਰ ਤਲੀ ਤੇ ਆਣ ।
 ਮੰਨੀ ਕਿਸੇ ਵੀ ਈਨ ਨਾ,
 ਨਾ ਘਟਿਆ ਗੁਰੂ ਦਾ ਪ੍ਰੇਮ ।
 ਆਤਮ ਬਲ ਪੱਕਦਾ ਰਿਹਾ,
 ਸਿਖੀ ਦਾ ਮਹਾਂ ਨੇਮ ।
 ਚਿਤ੍ਰਵਾਨ ਸਿੰਘ ਹੋ ਗਏ,
 ਸਿਧੇ-ਸਾਢੇ ਬੀਰ ।
 ਧਰਮ-ਕਰਮ ਦੇ ਨੇਮ ਵਿਚ,
 ਸੂਰਬੀਰ ਬਲਬੀਰ ।

ਮਾਤਾ ਜੀਵਨ ਕੋਰ ਨੇ,
 ਸਾਂਭੀ ਲੰਗਰ ਦੀ ਕਾਰ ।
 ਦਇਆ ਪੁੰਜ ਸੇਵਾ ਮੂਰਤੀ,
 ਮਾਂ ਖੀਵੀ ਦਾ ਅਵਤਾਰ ।
 ਕੁਲ ਆਲਮ ਦੀ ਮਾਤ ਉਹ,
 ਦੂਦੀ ਦਵੈਤ ਤੋਂ ਰਹਿਤ ।
 ਵੰਡੇ ਪ੍ਰੇਮ ਸਭਸ ਨੂੰ,
 ਜੋ ਅਖੰਡ ਅਦਵੈਤ ।

ਗੋਰੇ ਖਬਰਾਂ ਭੇਜੀਆਂ,
 ਗੁਰੂ ਰਾਮ ਅਵਤਾਰ,
 ਵਿਚ ਵਿਦੇਸ਼ੀ ਕੈਦ ਦੇ,
 ਗਏ ਪਰਲੋਕ ਸਿਧਾਰ ।
 ਐਪਰ ਇਹ ਸੱਚ ਨਹੀਂ ਸੀ,
 ਹੈ ਸੀ ਇਹ ਇਕ ਚਾਲ ।
 ਹਰੀ ਸਿੰਘ ਗੁਰੂਦੇਵ ਨੇ,
 ਸਮਝੀ ਨੀਤੀ ਨਾਲ ।

ਸਤਿਗੁਰ ਰਾਮ ਸਿੰਘ ਜੀ,
 ਨਿਕਲੇ ਕੈਦੋਂ ਬਾਹਰ ।
 ਸੁਤੰਤਰ ਹੋਏ ਰਮਦੇ ਰਹੇ,
 ਮਨ ਮੋਜ ਦੇ ਨਾਲ ।
 ਸੰਤ ਖਾਲਸੇ ਨੂੰ ਰਿਹਾ,
 ਦਿਲ ਵਿਚ ਇਹ ਧਰਵਾਸ ।
 ਪਰਤ ਆਉਣਗੇ ਘਰਾਂ ਨੂੰ,
 ਰਖੀ ਸਭ ਨੇ ਆਸ ।

ਅਠਾਰ੍ਹਾਂ ਸੌ ਨੌਬੇ ਸਾਲ ਸੀ,
 ਚੇਤ ਬਸੰਤ ਬਹਾਰ ।
 ਮਾਤਾ ਜੀਵਨ ਕੌਰ ਘਰ,
 ਮੌਲ ਉੱਠੀ ਗੁਲਜ਼ਾਰ ।
 ਕਣ ਕਣ ਖੁਸ਼ੀਆਂ ਵਰਤੀਆਂ,
 ਵਣ-ਤ੍ਰਿਣ ਹੋਏ ਨਿਹਾਲ ।
 ਪੰਛੀ ਗੀਤ ਅਲਾਪਦੇ,
 ਗੂੰਜ ਪਿਆ ਆਕਾਸ਼ ।
 ਸਤਿਗੁਰੂ ਹਰੀ ਸਿੰਘ ਘਰ,
 ਪ੍ਰਗਟੇ ਗੁਰ ਪ੍ਰਤਾਪ ।
 ਕਸ਼ਟ ਨਿਵਾਰਨ ਆ ਗਏ,
 ਮਿਟ ਗਏ ਸਭ ਸੰਤਾਪ ।
 ਸੰਤ-ਸਮੂਹ ਸਭ ਆਖਦੇ,
 ਆਇਆ ਬੰਦੀ ਛੋੜ ।
 ਘਰ ਦਾ ਮਾਲਕ ਆ ਗਿਆ,
 ਜਿਸ ਦੀ ਸੀ ਵੱਡ-ਲੋੜ ।
 ਸੁੰਦਰ, ਸੁਡੌਲ ਸਰੀਰ ਸੀ,
 ਚਾਲ-ਦਾਲ ਕਮਾਲ ।
 ਗੁਣ ਨਿਧਾਨ ਪੂਰਨ ਪੁਰਖ,
 ਅਦਭੁਤ ਬਾਲ ਕਮਾਲ ।
 ਉਸੇ ਦਿਨ ਸਰਕਾਰ ਨੇ,
 ਦਿਤੀ ਸੀ ਕੁਝ ਛੋਟ ।

ਸਾਰੇ ਖੁਲ੍ਹ ਵਰਤ ਗਈ,
ਰਾਮ ਨਾਮ ਦੀ ਓਟ ।

ਸਤਿਗੁਰ ਹਰੀ ਸਿੰਘ ਹੁਣ,
ਦੋਰੇ ਲਗੇ ਜਾਣ ।
ਮੁੜ ਰੋਣਕਾਂ ਪਰਤੀਆਂ,
ਲਗਣ ਖੂਬ ਦੀਵਾਨ ।
ਗੁਰ ਕੀਰਤਨ ਨਿਤ ਹੋਂਵਦਾ,
ਸੰਗਤਾਂ ਜੁੜਦੀਆਂ ਆਣ ।

ਨਾਮ ਬਾਣੀ ਦੇ ਧਨ ਨੂੰ,
ਸਤਿਗੁਰ ਵੰਡੀ ਜਾਣ ।
ਸਿਖੀ ਸਿੱਦਕ, ਸੁਭ ਚਲਣ,
ਨੇਕੀ ਤੇ ਉਪਕਾਰ ।

ਗਊ ਗਰੀਬ ਦੀ ਰੱਖਿਆ,
ਸਭ ਦਾ ਇਹ ਵਿਹਾਰ ।
ਸਮਤ ਛਪੰਜਾ ਬਿਕਰਮੀ,
ਪਿਆ ਸੀ ਵੱਡਾ ਕਾਲ ।
ਬਾਗੜ ਰਾਜਸਥਾਨ ਵਿਚ,

ਜੀਉਣਾ ਹੋਇਆ ਮੁਹਾਲ ।
ਗਲੀ ਗਲੀ ਮੰਗਦੇ ਫਿਰਨ,
ਲੋਕ ਹੋਏ ਮਜਬੂਰ ।

ਖਾਤਰ ਰੋਟੀ ਕੱਪੜੇ,
ਪਹੁੰਚੇ ਦੂਰੇ-ਦੂਰ ।
ਪਿੰਡੀਂ ਆਵਾਜ਼ਾਂ ਉਠੀਆਂ,
ਸਭਨਾਂ ਦਾ ਇਹ ਸੀ ਕਹਿਣਾ ।
'ਛਪੰਜਾ ਫਿਰ ਗਿਆ ਗਲੀ ਗਲੀ,
ਸਦਾ ਕਾਲ ਨਹੀਂ ਰਹਿਣਾ ।'

ਸਤਿਗੁਰ ਹਰੀ ਸਿੰਘ ਨੇ,
ਗੁਰੂ ਰਾਮ ਦੇ ਧਾਮ ।
ਸਦਾ-ਵਰਤ ਚਲਾਇਆ,
ਲੰਗਰ ਅਤਿ-ਮਹਾਨ ।

ਹਜ਼ਾਰਾਂ ਨੂੰ ਐਨ ਮਿਲਦਾ ਰਿਹਾ,
ਹੋਰ ਸਭ ਸਮਿਆਨ ।
ਮਹਿਮਾ ਇਸ ਗੁਰਧਾਮ ਦੀ,
ਜਗ ਵਿਚ ਫੈਲੀ ਆਣ ।

ਗੌਰਾ ਹਾਕਮ ਆਇਆ,
‘ਬਾਬਾ ਜੀ ! ਕਰੋ ਫਰਮਾਨ ।
ਮੁਰੱਬੇ ਲਉ ਸਰਕਾਰ ਤੋਂ,
ਤੁਸਾਂ ਕੀਤਾ ਕੰਮ ਮਹਾਨ ।’
ਸਤਿਗੁਰ ਨੀਤੀਵਾਨ ਨੇ,
ਤੁਰੰਤ ਦਿਤਾ ਜਵਾਬ :
‘ਇਹ ਤਾਂ ਲੰਗਰ ਗੁਰੂ ਦਾ,
ਵਰਤਿਆ ਆਪ ਕਰਤਾਰ ।
ਇਹ ਹੈ ਦੇਸ ਅਸਾਡਾ,
ਸਾਡੀ ਭੋਏ ਜ਼ਮੀਨ ।
ਕੋਣ ਦਾਨੀ ਤੁਸੀਂ ਹੋਵਦੇ,
ਕਰ ਸਾਨੂੰ ਅਧੀਨ ।
ਸਤਿਗੁਰ ਸੱਚੇ ਬਖਸ਼ਿਆ,
ਸੁਤੰਤਰਤਾ ਦਾ ਗਿਆਨ ।
ਇਸੇ ਖਾਤਰ ਜੀਉਂਦੇ,
ਕਰਦੇ ਹਾਂ ਬਲੀਦਾਨ ।
ਧਰਮ ਨੇਮ ਹੈ ਅਸਾਂ ਦਾ,
ਹੋਵੇ ਦੇਸ ਆਜ਼ਾਦ ।
ਸਭ ਲੋਕ ਖੁਸ਼ੀ ਵੱਸਣ,
ਇਕ ਦੂਜੇ ਨਾਲ ਪਿਆਰ ।’

ਰਾਮ ਸਰੋਵਰ ਸਾਜਿਆ,
ਹੋ ਕੇ ਅੰਤਰ ਧਿਆਨ ।
ਮਿਟਦੇ ਕਲ-ਕਲੇਸ਼ ਸਭ,
ਕਰਦਾ ਜੋ ਇਸ਼ਨਾਨ ।
ਸੰਤ ਖਾਲਸੇ ਬਾਗ਼ ਦੀ,
ਕੀਤੀ ਗੁਰ ਸੰਭਾਲ ।

ਸਭ ਖਤਰਿਆਂ ਤੋਂ ਸਾਂਭਿਆ,
 ਜੋ ਗੁਰ ਬਖਸ਼ੀ ਕਾਰ ।
 ਪਰ ਪ੍ਰੀਤਮ ਦੇ ਵੇਰਾਗ ਵਿਚ,
 ਛਮ ਛਮ ਵਹਿੰਦੇ ਨੈਣ ।
 ਵਿਚ ਦਰਦ ਫਿਰਾਕ ਦੇ,
 ਬੋਲਣ ਮਿਠੜੇ ਬੋਨ ।
 ਯਾਦ ਵੀਰ ਨੂੰ ਕਰਦਿਆਂ,
 ਮਨ ਹੁੰਦਾ ਅਧੀਰ ।
 ਪਰ ਸਦਾ ਅਡੋਲ ਰਹਿਣ,
 ਸ਼ਾਂਤ ਚਿੱਤ ਗੰਭੀਰ ।
 ਜੇਠ ਵਧੀ ਦਸ ਸੀ,
 ਛੇ, ਉਨ੍ਹੀ ਸੌ ਸਾਲ ।
 ਜੋਤੀ-ਜੋਤ ਸਮਾ ਗਏ,
 ਪਹੁੰਚੇ ਦੇਸ਼ ਅਕਾਲ ।
 ਸੱਲਾਂ ਸਾਲ ਦੀ ਉਮਰ ਸੀ,
 ਜੋਬਨ ਰੁੱਤ ਅਨੂਪ ।
 ਗੁਰ ਦੀ ਕਾਰ ਸੰਭਾਲ ਲਈ,
 ਮਹਾਂ ਭੂਪਾਂ ਦੇ ਭੂਪ ।
 ਬੁਲਿਆ ਛੱਤਰ ਨਿਰੰਜਨੀ,
 ਸੂਰਜ ਦਾ ਪ੍ਰਕਾਸ਼ ।
 ਅਟੱਲ ਪ੍ਰਤਾਪੀ ਸਤਿਗੁਰੂ,
 ਵੱਡਾ ਹੈ ਪ੍ਰਤਾਪ ।

★★★

੬. ਅਟੱਲ ਪ੍ਰਤਾਪੀ ਸਤਿਗੁਰੂ

ਨਮਸਕਾਰ ਗੁਰੂਦੇਵ ਨੂੰ,
ਜਿਸ ਦਾ ਵੱਡ-ਪ੍ਰਤਾਪ ।
ਮਹਾਂ ਨੂਰਾਂ ਦਾ ਨੂਰ ਜੋ,
ਸੂਰਜ ਦਾ ਪ੍ਰਕਾਸ਼ ।
ਚਰਨ ਕੰਵਲ ਨੂੰ ਪਰਸ ਕੇ,
ਹੁੰਦੇ ਸਿਖ ਨਿਹਾਲ ।
ਨਾਮ ਰੱਤੜੀਆਂ ਜਿੰਦੜੀਆਂ,
ਸਿਮਰਨ ਸਦਾ ਅਕਾਲ ।
ਤਰਨ ਅਵਸਥਾ ਗੁਰਦੇਵ ਦੀ,
ਫੁਰਤੀ ਵਿਚ ਸਰੀਰ ।
ਗਿਆਨ ਰਤਨ ਪ੍ਰਗਾਸਿਆ,
ਅਡੋਲ, ਸ਼ਾਂਤ ਗੰਭੀਰ ।
ਹਿਰਦਾ ਬਹੁਤ ਵਿਸ਼ਾਲ ਸੀ,
ਸਭ ਨੂੰ ਕਰਨ ਪਿਆਰ ।
ਮਹਾਂ ਸਾਗਰ ਨੇ ਸਾਂਭਿਆ,
ਰਤਨਾਂ ਦਾ ਭੰਡਾਰ ।
ਸਭ ਨੂੰ ਦਾਤਾਂ ਬਖਸ਼ਦੇ,
ਵੰਡਣ ਨਿਤ ਉਪਕਾਰ ।
ਨਾਮ-ਦਾਨ ਸੁੱਚ ਸੋਧ ਨੂੰ,
ਜੋ ਵੱਡ ਧਰਮੀ ਕਾਰ ।
ਉਜਲ ਬਸਤਰ ਸਭ ਦੇ,
ਜਿਉਂ ਹੋਸਾਂ ਦੀ ਡਾਰ ।
ਮਾਨ ਸਰੋਵਰ ਆਇਕੇ,
ਬੈਠੇ ਹੋਸ ਅਵਤਾਰ ।

ਚੰਦ ਜਿਵੇਂ ਹੈ ਸੋਹਿਦਾ,
ਤਾਰਿਆਂ ਦੇ ਵਿਚਕਾਰ ।
ਤਿਵੇਂ ਸੌਭਾ ਦੇਵਦੇ,
ਸੰਤ ਮੰਡਲ ਵਿਚਕਾਰ ।

ਧਰਮ ਕਰਮ ਦੇ ਨੇਮ ਹਿਤ,
ਲਗੇ ਨਿਤ ਦੀਵਾਨ ।
ਗੁਰ ਕੀਰਤਨ ਦੇ ਰੀਤ ਦੀ,
ਨਿਆਰੀ ਜਾਪੇ ਸ਼ਾਨ ।
ਢੋਲਕ ਛੱਟੇ ਵੱਜਦੇ,
ਤੰਤੀ ਵਜਣ ਸਾਜ ।
ਮਿੱਠੇ ਸ਼ਬਦ ਅਲਾਪਦੇ,
ਰਾਗੀ ਨਾਲ ਰਬਾਬ ।
ਰਾਗ ਰਤਨ ਨਿਤ ਗਾਵਦੇ,
ਸੁਧ ਰਾਗ ਸੁਰ-ਤਾਲ ।
ਜਾਪੇ ਸੱਚ-ਖੰਡ ਸਿਰਜਿਆ,
ਆਪ ਸੱਚੀ ਸਰਕਾਰ ।
ਬਾਣੀ, ਕੀਰਤਨ, ਕਥਾ ਦਾ,
ਚਲਦਾ ਸੀ ਪਰਵਾਹ ।
ਸੰਗਤ ਤਾਰੀਆਂ ਲਾਵਦੀ,
ਵਿਚ ਸੰਗੀਤ ਦਰਿਆ ।
ਗੁਰਬਾਣੀ ਦੇ ਸ਼ਬਦ ਨੂੰ,
ਗਾਵਣ ਨਾਲ ਪ੍ਰੇਮ ।
ਹਰ ਹਿਰਦੇ ਵਿਚ ਜਾਗਦਾ,
ਸਿਖੀ ਸਿੱਦਕ ਦਾ ਨੇਮ ।
ਮਿੱਠੜੇ ਬੋਲ ਅਲਾਪਦੇ,
ਕਰਦੇ ਗੁਰ-ਵਿਖਿਆਨ ।
ਹਰ ਹਿਰਦੇ ਨੂੰ ਠਾਰਦੇ,
ਬਖਸ਼ਣ ਪੁਰ ਦਾ ਗਿਆਨ ।
ਸੇਵਾ ਤੇ ਉਪਕਾਰ ਦੀ,
ਐਸੀ ਚਲਾਈ ਰੀਤ ।

ਕਥਾ ਗੁਰ ਪ੍ਰਤਾਪ ਦੀ,
 ਚਲਸੀ ਯੁਗਾਂ ਤੀਕ ।
 ਨਦਰਿ-ਕਰਮ ਕਰਕੇ ਜਦੋਂ,
 ਮਿਹਰ ਕਰਨ ਦਾਤਾਰ ।
 ਚਰਨ ਕੰਵਲ ਨੂੰ ਪਰਸਦੇ,
 ਕਹਿਣ ਬਲਿਹਾਰ ! ਬਲਿਹਾਰ !
 ਅੰਤਰਯਾਮੀ ਸਤਿਗੁਰੂ !
 ਬਖਸ਼ੋ ਸੁਰਤ ਗਿਆਨ ।
 ਆਤਮ ਸੋਝੀ ਦਿਬ ਦ੍ਰਿਸ਼ਟ,
 ਮਹਿਮਾਂ ਕਰਾਂ ਬਖਾਨ ।

ਪ੍ਰਵਿਰਤੀ-ਕਰਮ

ਬ੍ਰਹਮਚਾਰੀ ਨੇਮ ਨੂੰ ਪਾਲਿਆ,
 ਸਤਿਗੁਰ ਪੰਝੀ ਸਾਲ ।
 ਗ੍ਰਿਹਸਤ ਧਰਮ ਨਿਭਾਉਣ ਦਾ,
 ਅਟਿਆ ਤੱਦ ਖਿਆਲ ।
 ਮਾਤਾ ਜੀਵਨ ਕੋਰ ਨੇ,
 ਭਾਲੀ ਭੂਪਾਂ ਇੰਦ ।
 ਦੇਵੀ ਹੁਸਨ ਕਮਾਲ ਉਹ,
 ਜਿਉਂ ਆਕਾਸ਼ੀ ਚੰਦ ।
 ਧੁਰੋਂ ਜੁੜਿਆ ਸੰਜੋਗ ਸੀ,
 ਕਰ ਭਗਤੀ ਵੇਰਾਗ ।
 ਸੱਚੇ ਸਿਦਕੋਂ ਪਾ ਲਿਆ,
 ਪੁੰਨ-ਪੁਰਖ ਸੁਹਾਗ ।
 ਗੁਰੂਸਰ ਨਗਰੀ ਵਿਖੇ,
 ਲਗਾ ਵੱਡ ਦੀਵਾਨ ।
 ਵੁੱਲਾਂ ਦੀ ਬਰਖਾ ਕੀਤੀ,
 ਦੇਵਤਿਆਂ ਨੇ ਆਣ ।
 ਸਭ ਖਿੜ ਉਠੇ ਖੁਸ਼ੀ ਵਿਚ,
 ਬਾਗੀਂ ਫੁਲ ਬਹਾਰ ।

ਮਾਤਾ ਜੀਵਨ ਕੋਰ ਨੂੰ,
ਵਧਾਈਆਂ ਦੀ ਜੋਕਾਰ ।

ਅਰਸ਼ੀ ਦੇਵੀ ਸੁਹਜ ਦੀ,
ਸੁੰਦਰ ਰੂਪ ਅਨੂਪ ।
ਵੱਡ ਪ੍ਰਤਾਪੀ ਪਾ ਲਈ,
ਇੰਦਰ ਪੁਰੀ ਦੀ ਭੂਪ ।
ਪਤੀ ਦੇਵ ਗੁਰਦੇਵ ਨੂੰ,
ਨਿਤ ਨਿਹਾਰਨ ਨੈਣ ।
ਲੰਗਰ ਦੀ ਸੇਵਾ ਕਰੋ,
ਬੋਲੇ ਮਿਠੜੇ ਬੋਣ ।
ਮਾਤਾ ਜੀਵਨ ਕੋਰ ਦੀ,
ਅਪਣਾ ਲਈ ਉਹੋ ਗੀਤ ।
ਸੇਵਾ ਤੇ ਉਪਕਾਰ ਨੂੰ,
ਕਰਦੀ ਨਾਲ ਪ੍ਰੀਤ ।

ਖੁਸ਼ੀ ਘਨੇਰੀ ਜਦ ਹੋਵੇ,
ਰਹਿੰਦੀ ਨਾ ਚਿਰ ਕਾਲ ।
'ਲੇਖ ਨਾ ਮਿਟਦੇ ਹੋ ਸਖੀ,
ਜੋ ਲਿਖਿਆ ਕਰਤਾਰ ।'
ਕੁਝ ਵਰ੍ਹਿਆਂ ਦਾ ਇਹ ਸੀ,
ਉੱਚ ਅਰਸ਼ੀ ਸੰਜੋਗ ।
ਮਾਨਵ ਰਤਨ ਦੇ ਪਾ ਲਏ,
ਮਹਾਂ ਯੋਗਾਂ ਦਾ ਯੋਗ ।
ਵੱਡੇ ਗੁਰ ਜਗਜੀਤ ਹਨ,
ਛੱਟੇ ਬਾਬਾ ਬੀਰ ।
ਧਰਮੀ ਕਰਮੀ ਪ੍ਰਾਕਰਮੀ,
ਮਾਨਵਤਾ ਦੀ ਧੀਰ ।
ਵਿਦਾਤਾ ਨੂੰ ਮਨਜ਼ੂਰ ਸੀ,
ਜੋ ਲਿਖਿਆ ਕਰਤਾਰ ।
ਦੋ ਪੁਤਰਾਂ ਨੂੰ ਜਨਮ ਦੇ,
ਗਈ ਪੁਲਕ ਸਿਧਾਰ ।

ਕੁਝ ਵਰ੍ਹਿਆਂ ਦੀ ਸਾਂਝ ਸੀ,
 ਦਿਤੀ ਮੁੱਥ ਨਿਭਾਏ ।
 ਮਾਤਾ ਭੁਪਿੰਦਰ ਕੌਰ ਦੀ,
 ਮਹਿਮਾ ਲਿਖੀ ਨਾ ਜਾਏ ।
 ਰੋਗ ਜਦ ਵਧਦਾ ਗਿਆ,
 ਬੁੱਝਦੀ ਦਿਸੀ ਜੋਤ ।
 ਕਦੋਂ ਪ੍ਰੀਤਮ ਮਿਲਣਗੇ,
 ਦਿਲ ਵਿਚ ਇਹੋ ਸੋਚ
 ਦਰਸ ਕਰਾਂ ਇਕ ਵਾਰ ਮੈਂ,
 ਹੋ ਜਾਵਾਂ ਨਿਹਾਲ ।
 ਫਿਰ ਭੋਰ ਉਡ ਜਾਏ ਭਾਵੇਂ,
 ਜਾ ਪੁਜਾਂ ਦੇਸ਼-ਅਕਾਲ ।
 ਸਤਿਗੁਰ ਜਾਣੀ-ਜਾਣ ਨੇ,
 ਭੇਜ ਵਟਾਇਆ ਆਣ ।
 ਪੀਆ ਮੇਲ ਦੀ ਘੜੀ ਇਹ,
 ਕਿਵੇਂ ਕਰਾਂ ਬਿਆਨ !
 ਸਹਿਣਸ਼ੀਲਤਾ ਦੀ ਪੁੰਜ ਸੀ,
 ਨਾਰੀ ਜਾਤ ਦਾ ਮਾਣ ।
 ਵਧਾਇਆ ਗੁਰੂ ਘਰ ਵਿਚ,
 ਜਿਸ ਨਾਰੀ ਦਾ ਮਾਣ ।
 ਅਟੱਲ ਪ੍ਰਤਾਪੀ ਸਤਿਗੁਰੂ,
 ਵਿਚ ਮਹਾਂ ਵੰਗਾਰ ।
 ਸੰਜਮ ਨੇਮ ਨਿਭਾਇਆ,
 ਸਮਝਿਆ ਵੱਡ ਸੁਭਾਗ ।
 ਸੀਤਾ ਦੇ ਵਿਜੋਗ ਵਿਚ,
 ਜੋ ਰਾਮ ਸਿਰ ਕਾਰ ।
 ਮਰਿਯਾਦਾ ਪਾਲ ਗੁਰਦੇਵ ਨੇ,
 ਉਹੋ ਨਿਭਾਈ ਕਾਰ ।
 ਮਾਤਾ ਜੀਵਨ ਕੌਰ ਨੇ,
 ਦਿਤੀ ਇਹ ਸਲਾਹ ।

ਮੈਂ ਪੁੱਤਰ ਪ੍ਰਤਾਪ ਦਾ,
 ਕਰਾਂ ਦੂਜਾ ਵਿਆਹ ।
 ਸਤਿਗੁਰ ਇੰਝ ਫਰਮਾਇਆ,
 'ਹੁਕਮ ਸਿਰ ਪਰਵਾਨ ।
 ਜੇ ਲਿਆਵੋ ਲਭ ਕੇ,
 ਨਾਰੀ ਭੁਪਿੰਦ ਸਮਾਨ ।'
 ਧਨ ਹੈ ਗੁਰ ਪ੍ਰਤਾਪ ਸਿੰਘ,
 ਧਨ ਮਾਤ ਭੁਪਿੰਦ ।
 ਜਿਨ੍ਹਾਂ ਬਖਸ਼ੇ ਜਗਤ ਨੂੰ,
 ਅਰਸ਼ਾਂ ਦੇ ਦੋ ਇੰਦ ।

ਧਰਮ ਕਰਮ ਵਿਸਥਾਰ

ਧਰਮ ਦੂਜਾ ਧਰਮੰਘ ਗੁਰ,
 ਸੁਚ-ਸੋਧ ਦੀ ਰੀਤ ।
 ਪ੍ਰਵਾਹ ਨਾਮ ਬਾਣੀ ਦਾ,
 ਚਲਦਾ ਸੀ ਨਿਤ ਨੀਤ ।
 ਵੰਡੀ ਨਾਮ ਦੀ ਦਾਤ ਸੀ,
 ਅਖੁੰਟ ਜ਼ੀਦਾ ਪ੍ਰਵਾਹ ।
 ਸੰਤ ਸਮਾਜ ਸਿਰਜਿਆ,
 ਕੂੜਾ ਪੰਥ ਅਸਗਾਹ ।
 ਨਾਮਧਾਰੀ ਜਦ ਬੈਠਦੇ,
 ਆ ਕੇ ਵਿਚ ਦੀਵਾਨ ।
 ਮੁੰਦਰ ਬਸਤਰ ਸੋਹਦੇ,
 ਸਤਿਗੁਰ ਦਾ ਫਰਮਾਨ ।
 ਉਜਲੇ ਉਜਲੇ ਜਾਪਦੇ,
 ਜਿਵੇਂ ਨਿਰਮਲ ਆਕਾਸ਼ ।
 ਹਰ ਮਸਤਕ ਤੇ ਲੱਸਦਾ,
 ਮਹਾਂ ਨੂਰੀ ਪ੍ਰਕਾਸ਼ ।
 ਰਸਨਾ ਨਾਮ ਅਲਾਪਦੀ,
 ਸ਼ਹਿਦ ਅੰਮ੍ਰਿਤ ਘੋਲ ।

ਨਾਮ ਰਤਨ ਗੁਰ ਬਖਸ਼ਿਆ.
 ਕੀਮਤ ਜੀਦੀ ਅਮੋਲ ।
 ਲੰਗਰ ਚਲੇ ਗੁਰ-ਸ਼ਬਦ,
 ਗੁਰ-ਮੰਤਰ ਵਿਚ ਧਿਆਨ ।
 ਦਰਸਨ ਕਰ ਗੁਰਦੇਵ ਦੇ,
 ਮਿਲਦਾ ਨਵਾਂ ਤਰਾਣ ।
 ਸੂਰਜ ਸਕਤੀ ਵੰਡਦਾ,
 ਮਹਾਂ ਭਾਨਾਂ ਦਾ ਭਾਨ ।
 ਕਾਇਆ-ਕਲਪ ਹੋ ਜਾਂਵਦੀ,
 ਗੁਰ ਦਾ ਧਰ ਕੇ ਧਿਆਨ ।
 ਆਤਮ-ਮੰਡਲ ਲਹਿਰਦਾ,
 ਖਿੜਦਾ ਕੰਵਲ ਸਮਾਨ ।
 ਰੋਮ ਰੋਮ ਵਿਚ ਗੁੰਜਦਾ
 ਗੁਰ ਦਾ ਸ਼ਬਦ ਮਹਾਨ ।
 ਹੋ ਮਸਤਾਨੇ ਨੱਚਦੇ,
 ਸੁਣ ਕੇ ਸ਼ਬਦ ਝੁਣਕਾਰ ।
 'ਵਾਹੁ' 'ਵਾਹੁ', ਧੰਨ ਧੰਨ ਦੀ,
 ਹੋਵੇ ਜੈ ਜੈਕਾਰ ।
 ਹਵਨ-ਸਮਗਰੀ ਮਹਿਕਦੀ,
 ਚੰਦਨ ਗੰਧ ਖਲੋਰ ।
 ਅਰਸੀ ਸ਼ਾਂਤੀ ਵਸਦੀ,
 ਪਸਰੇ ਚਾਰ ਚੋਫੇਰ ।
 ਮਾਨਵਤਾ ਪਏ ਸਿਰਮਦੇ,
 ਸਤਿਗੁਰ ਗੁਣੀ ਗਹੀਰ ।
 ਸੇਵਾ ਤੇ ਉਪਕਾਰ ਹਿਤ,
 ਪਸਰੇ ਪਵਨ ਸੁਮੀਰ ।
 ਸਿਧੇ ਸਾਧੇ ਲੋਕ ਇਹ,
 ਧਰਮ ਕਰਮ ਪ੍ਰਪੱਕ ।
 ਸੁੱਚੀ ਕਿਰਤ ਕਮਾਂਵਦੇ,
 ਜੋ ਅਮੋਲਕ ਵੱਥ ।

ਸਤਿਗੁਰ ਸੱਚੇ ਪਾਤਸ਼ਾਹ,
 ਸਾਜਿਆ ਨਵਾਂ ਸਮਾਜ ।
 ਉੱਜਲ ਮਸਤਕ ਕਰਮਵੀਰ,
 ਸੱਚਾ ਜੋ ਸ੍ਵਰਾਜ ।
 ਸਾਦਾ ਰਹਿਣੀ, ਉਚ ਕਰਨੀ,
 ਬਣਦੇ ਨੇਕ ਮਿਸਾਲ ।
 ਅਹਿੰਸਾ ਧਰਮ ਨਿਭਾਉਂਦੇ,
 ਮਨ-ਬਚ ਕਰਮ ਦੇ ਨਾਲ ।
 ਕਾਰ ਕਰਨ ਨਿਤ ਧਰਮ ਦੀ,
 ਸਿਮਰਨ ਗੁਰ ਅਕਾਲ ।
 ਮਨ ਵਿਚ ਸ਼ਾਂਤੀ ਵਸਦੀ,
 ਆਤਮ ਵੱਥ ਕਮਾਲ ।
 ਨਿਰਭਉ ਤੇ ਨਿਰਵੈਰ ਦਾ,
 ਗੁਰੂ ਪੜ੍ਹਾਇਆ ਪਾਠ ।
 ਹੱਕ ਨਿਆਂ ਲਈ ਜੂਝਦੇ,
 ਕਰਦੇ ਅਦਲ ਇਨਸਾਫ਼ ।
 ਇਹ ਗੁਰੂ ਦੀ ਮਿਹਰ ਹੈ,
 ਰਖਦੇ ਸਦਾ ਖ਼ਿਆਲ ।
 ਅਸੀਂ ਕਾਰਿੰਦੇ ਗੁਰੂ ਦੇ,
 ਜੋ ਆਪ ਕਰਾਏ ਕਾਰ ।

ਗੁਰੂ ਨਾਨਕ ਦੇ ਮਤ ਦੀ,
 ਹੈ ਅਮਲੋਕ ਗੀਤ ।
 ਨਿਰਭਉ ਤੇ ਨਿਰਵੈਰ ਹੋਏ,
 ਸਭਨਾਂ ਨਾਲ ਪ੍ਰੀਤ ।
 ਕੁਦਰਤ, ਪ੍ਰਭੂ, ਮਨੁੱਖ ਤੇ,
 ਹੋਰ ਸਭ ਜੀਅ-ਜੰਤ ।
 ਬੱਝੇ ਸੂਤਰ ਇਕ ਵਿਚ,
 ਸਤਿ ਨਾਮ ਮਹਾਂ ਮੰਤ ।
 'ਛੇ-ਘਰ, ਛੇ ਗੁਰ,
 ਤੇ ਛੇ ਉਪਦੇਸ਼ ।'

ਗੁਰ ਸਭਨਾਂ ਦਾ ਏਕ ਹੈ,
 ਬਣ ਗਏ ਵੇਸ ਅਨੇਕ ।
 ਨਾਮ ਚਾਨਣ ਸਭ ਦਾ,
 ਸੂਰਜ ਸਭ ਦਾ ਏਕ ।
 ਮਹਾਂ ਦਿਵਸ ਦੇ ਗੋੜ ਹਨ,
 ਕੁੱਤਾਂ ਹੋਣ ਅਨੇਕ ।
 ਗੁਰੂ ਨਾਨਕ ਦੇ ਨਾਮ ਲੇਵਾ,
 ਸਿੰਪ੍ਰਦਾਵਾਂ ਸਾਜ ।
 ਸਾਂਝਾ ਨੁਕਤਾ ਭੁਲ ਕੇ,
 ਕਰਦੇ ਵਾਦ-ਵਿਵਾਦ ।
 ਚਿਕੜ ਪਏ ਉਛਾਲਦੇ,
 ਲਾਉਣ ਦੂਜੇ ਤੇ ਦੂਜ ।
 ਰਲ ਬੈਠਣਾ ਭੁਲਿਆ,
 ਤਜਿਆ ਨੰਗ ਨਮੂਜ ।
 ਗੁਰੂ ਨਾਨਕ ਦੇ ਪੰਥ ਵਿਚ,
 ਏਕਤਾ ਵਾਲਾ ਸੂਤ ।
 ਮਾਲਾ ਮਣਕੇ ਸੋਹਣ ਸਭ,
 ਪੰਥ ਦੇ ਸਭ ਸਪੂਤ ।
 ਵਡਾ ਸਮਾਗਮ ਰਚਿਆ,
 ਜੁੜਿਆ ਵੱਡ ਇਕੱਠ ।
 ਗੁਰੂ ਨਾਨਕ ਦੇ ਨਾਮ-ਲੇਵਾ,
 ਆ ਰਲ ਬੈਠੇ ਸਭ ।
 ਪੰਥ ਰਤਨ ਸਿਖ ਕੌਮ ਦੇ,
 ਸੋਹਣ ਵਿਚ ਦਰਬਾਰ ।
 ਪ੍ਰੇਮ ਸੂਤਰ ਵਿਚ ਬੱਝ ਗਏ,
 ਕਰਦੇ ਸੁਭ ਵਿਚਾਰ ।
 ਸਾਂਝਾ ਧਰਮ ਸਰੋਤ ਹੈ,
 ਸਾਂਝੇ ਹਨ ਗੁਰੂਦੇਵ ।
 ਸਾਂਝਾ ਗੁਰੂ ਗ੍ਰੰਥ ਹੈ,
 ਫਿਰ ਕਾਹਦਾ ਮਤ-ਭੇਦ ।

ਨਿੱਕੇ ਹਿੱਤ ਤਿਆਗ ਕੇ,
 ਛੱਡੀਏ ਵੇਰ ਵਿਰੋਧ ।
 'ਕੱਠੇ ਹੋ ਕੇ ਬੈਠੀਏ,
 ਭੁੱਲਾਂ ਲਈਏ ਸੋਧ ।
 ਨਿੰਦਾ-ਖੰਡਨ ਤਿਆਗੀਏ,
 ਮੰਡਨ ਵਲ ਧਿਆਨ ।
 ਧਰਮ ਫੈਲੇ ਇਸ ਜਗਤ ਵਿਚ,
 ਹੋਵੇ ਸਰਬ ਕਲਿਆਨ ।
 ਬਾਗ਼ ਗੁਰੂ ਸਿਖ ਪੰਥ ਦਾ,
 ਭੁੱਲ ਖਿੜਨ ਅਨੇਕ ।
 ਵੰਡਣ ਗੁਰੂ ਦੀ ਮਹਿਕ ਨੂੰ,
 ਸਭ ਮਾਨਵ ਹਨ ਏਕ ।
 ਦਇਆ ਸੰਤੋਖ ਦੇ ਆਸਰੇ,
 ਚਲੇ ਧਰਮ ਦਾ ਧੌਲ ।
 ਸੇਵਾ ਤੇ ਉਪਕਾਰ ਦਾ,
 ਇਹ ਉਸਾਰ ਬੋਲੁ ।
 ਦੀਨ ਦੁਖੀ ਦਾ ਆਸਰਾ,
 ਮਾੜੇ ਦੀ ਹੈ ਧੀਰ ।
 ਦੁਸ਼ਟ ਸੋਧਨ ਲਈ ਖਾਲਸਾ,
 ਪਕੜ ਲਵੇ ਸ਼ਮਸ਼ੀਰ ।
 ਸਤਿ ਸੰਤੋਖ ਵਿਚਾਰ ਦਾ,
 ਭਰਿਆ ਹੈ ਗੁਰ ਬਾਲ ।
 ਰਤਨ ਅਮੋਲਕ ਨਾਮ ਦਾ,
 ਭੁੰਚੇ ਸਭ ਸੰਸਾਰ ।
 ਰਾਓ ਰੰਕ ਬਰਾਬਰੀ,
 ਸਭ ਵਰਣਾਂ ਦੀ ਸਾਂਝ ।
 ਹੋਏ ਹਲੀਮੀ ਰਾਜ ਤਦ,
 ਧਰਤ ਰਹੇ ਨਾ ਬਾਂਝ ।
 ਅੰਨ-ਧਨ ਉਦਯੋਗ ਤੇ,
 ਸਾਰੇ ਵਣਜ ਵਾਪਾਰ ।

ਸਭ ਖਲਕਤ ਦੇ ਭਲੇ ਲਈ,
 ਸੋਹੇ ਇਹ ਸੰਸਾਰ ।
 ਮਿਟੇ ਕਲੇਸ਼ ਇਸ ਜੰਗ ਦਾ,
 ਜੋ ਕਰਦੀ ਧਰਤ ਕੁਰੂਪ ।
 ਮਾਨਸ-ਖਾਣੀ ਡੈਣ ਇਹ,
 ਰਹਿਣ ਨਾ ਦੇਵੇ ਸਲੂਕ ।
 ਝੁਲੇ ਝੰਡਾ ਅਮਨ ਦਾ,
 ਵਿਗਸੇ ਵਿਵੇਕ ਗਿਆਨ ।
 ਇੰਝ ਭਵਿੱਖ ਵਿਚ ਧਰਮ ਦੀ,
 ਕਰੀਏ ਸਭ ਪਛਾਣ ।
 ਪੰਥ ਹਿਤਕਾਰੀ ਸਤਿਗੁਰੂ,
 ਸਦਾ ਇਹੇ ਹੀ ਚਾਹੁਣ
 ਸਦਾ ਰਲ-ਮਿਲ ਰਹਿਣ ਸਭ,
 ਗੁਰੂ ਬ੍ਰਿਖ ਦੇ ਟਾਹਣ ।

ਸਤਿਗੁਰੂ ਸਦਾ ਇਹ ਸੋਚਦੇ,
 ਵਧੇ ਧਰਮ ਦੀ ਕਾਰ ।
 ਨਾਮ ਬਾਣੀ ਗੁਰ-ਕੀਰਤਨ,
 ਰਖੀਏ ਰੀਤ ਸੰਭਾਲ ।
 ਗੁਰੂ ਨਾਨਕ ਦਾ ਆਗਮਨ,
 ਹੋਇਆ ਜਦ ਅਵਤਾਰ ।
 ਗੀਤ ਰੂਪ ਧਾਰ ਆਏ ਸਨ,
 ਧਰ ਦਰਗਾਹੋਂ ਧਾਰ ।
 ਫੁਹਿਆ ਜਦ ਸੀ ਧਰਤ ਨੂੰ,
 ਰਾਗ ਨਾਦ ਵਿਸਮਾਦ ।
 ਗੂੰਜੇ ਤਾਲ ਮਰਦੰਗ ਸਨ,
 ਵਜੇ ਵਿਚ ਸੁਰ-ਤਾਲ ।
 ਬਾਣੀ ਰਚੀ ਗੁਰੂਦੇਵ ਨੇ,
 ਛੇੜ ਕੇ ਨਾਲ ਰਬਾਬ ।
 ਸਿੰਜਿਆ ਨਾਲ ਸੰਗੀਤ ਦੇ,
 ਪੰਜ ਨਦੀਆਂ ਦਾ ਆਬ ।

ਸਪਤ-ਸਿੰਧ ਧਾਰਾ ਵਗੀ,
 ਬਾਣੀ ਦੀ ਭੁਣਕਾਰ ।
 ਰਾਗਾਂ ਰਿਸਤਾ ਜੋੜਿਆ,
 ਬਾਣੀ ਨਾਲ ਵਿਚਾਰ ।
 ਰਾਗੀ ਰਬਾਬੀ ਸਭ ਜੁੜੇ,
 ਢਾਡੀ ਕਰਨ ਵਿਖਿਆਨ ।
 ਰੀਤੀ ਮਹਾਂ ਸੰਗੀਤ ਦੀ,
 ਸਤਿਗੁਰ ਬਾਪੀ ਆਣ ।
 ਭਾਈ ਗੁਰਦਾਸ ਫੁਰਮਾਇਆ,
 ਵਾਹ ਕੈਸਾ ਕਮਾਲ ।
 ਘਰ ਘਰ ਬਾਬਾ ਗਵੀਏ,
 ਤਾਲ ਮਰਦੰਗ ਸੀਤਾਰ ।
 ਕੀਰਤਨ ਤੇ ਸੰਗੀਤ ਦਾ,
 ਜੋ ਵੱਡੀ ਗੁਰ-ਰੀਤ ।
 ਸਾਂਭੀ ਤੇ ਵਧਦੀ ਰਹੀ,
 ਪ੍ਰਵਾਨ ਚੜ੍ਹੇ ਨਿਤ-ਨੀਤ ।
 ਪਰ ਹੁਣ ਇਸ ਰੀਤ ਵਿਚ,
 ਆਇਆ ਹੈ ਨਿਘਾਰ ।
 ਇਸ ਦੀ ਰਖਿਆ ਲੋੜੀਏ,
 ਰਾਗ ਰਤਨ ਭੰਡਾਰ ।

ਸੰਗੀਤ ਸੰਮੇਲਨ ਰਚਿਆ,
 ਵੱਡ ਕੀਰਤਨ ਦਰਬਾਰ ।
 ਰਾਗੀ ਆਏ ਚਲ ਕੇ,
 ਰਾਗ ਰਤਨ ਅਪਾਰ ।
 ਬਾਪੇ ਨੇਮ ਸਤਿਗੁਰੂ,
 ਕੀਰਤਨ ਕਰੇ ਮਹਾਨ ।
 ਤਾਰ-ਦਾਰ ਸਾਜ਼ਾਂ ਸੰਗ,
 ਸੁਧ ਰਾਗ ਪਛਾਣ ।
 ਸ਼੍ਰੋਮਣੀ ਰਾਗੀ ਪਾਉਣਗੇ,
 ਗੁਰੂ ਘਰ ਤੋਂ ਸਨਮਾਨ ।

ਸਾਭੀ ਰਖੀਏ ਰੀਤ ਉਹ,
 ਗੁਰ ਕੀਰਤਨ ਕਲਾ ਮਹਾਨ ।
 ਬਖਸ਼ੇ ਘੋੜੇ, ਮੱਝਾਂ,
 ਤੇ ਗਊਆਂ ਦੇ ਦਾਨ ।
 ਨਾਲ ਰੋਕੜਾਂ ਵਸਤ ਸਭ,
 ਸਭ ਦਾ ਆਦਰ ਮਾਣ ।
 ਗੁਰੂ ਘਰ ਕਲਾ ਸਾਹਿਤ ਦਾ,
 ਵੱਡਾ ਹੈ ਸਰੋਤ ।
 ਏਥੋਂ ਉਤਮ ਕਲਾ ਦੀ,
 ਜਗਦੀ ਸਦਾ ਹੈ ਜੋਤ ।

'ਲਾਹੌਰ ਸ਼ਹਿਰ, ਕਹਿਰ, ਚਹਿਰ,'
 ਗੁਰੂ ਵਾਕ ਮਹਾਨ ।
 ਬੁੱਚੜ-ਖਾਨਾ ਖੋਲ੍ਹਿਆ,
 ਅੰਗਰੇਜ਼ ਨੀਤੀ ਵਾਨ ।
 ਲਾਏ ਜੰਤਰ ਅਨੇਕ ਸਨ,
 ਤੇ ਮਸ਼ੀਨੀ ਜਾਲ ।
 ਬਧ ਕਰਨ ਜੋ ਕਈ ਪਸ਼ੂ,
 ਇਕੋ ਵਾਰ ਦੇ ਨਾਲ ।
 ਗਊ ਹੱਤਿਆ ਹੁੰਦੀ ਵੇਖ ਕੇ,
 ਉਠੀ ਵੱਡੀ ਲਹਿਰ ।
 ਗਊ ਰੱਖਿਆ ਕਰਨ ਹਿਤ,
 ਰੋਕਣ ਲਈ ਇਹ ਕਹਿਰ ।
 ਸਤਿਗੁਰ ਭੈਣੀ ਸਾਹਿਬ ਵਿਚ,
 ਰਚਿਆ ਯੁਗ ਮਹਾਨ ।
 ਹਵਨ ਕੁੰਡ ਬਣਾਇਆ,
 ਵਖਰੀ ਜਿਸ ਦੀ ਸ਼ਾਨ ।
 ਕਈ ਪਾਠੀ ਰਲ ਬੈਠ ਕੇ,
 ਸੁਚ-ਯੋਧ ਨੂੰ ਧਾਰ ।
 ਭਗੋਉਤੀ ਮਾਲਾ ਫੇਰਦੇ,
 ਪੜ੍ਹਨ ਚੰਡੀ ਦੀ ਵਾਰ ।

ਹੋਇਆ ਸੰਪੂਰਨ ਯਗ ਜਦ,
ਭੋਗ ਪਿਆ ਸੀ ਆਣ ।
ਬੁਚੜ-ਖਾਨਾ ਬੰਦ ਹੋਇਆ,
ਗੁਰੂ ਸੱਚੇ ਦੀ ਸਾਨ ।

ਅਖੰਡ ਪਾਠ ਤੇ ਸਹਿਜ ਪਾਠ,
ਗੁਰ ਕਰਾਏ ਬੇ-ਸੁਮਾਰ ।
ਗਿਣਤੀ ਗਿਣੀ ਨਾ ਜਾਵਦੀ,
ਮੈਂ ਜਾਵਾਂ ਬਲਿਹਾਰ ।
ਬਾਣੀ ਗੁਰੂ ਗ੍ਰੰਥ ਦੀ,
ਸ਼ਕਤੀ ਹੈ ਮਹਾਨ ।
ਪਾਠਾਂ ਦੀਆਂ ਲੜੀਆਂ ਕਈ,
ਗੁਰੂ ਚਲਾਈਆਂ ਆਣ ।
ਨਾਮ-ਬਾਣੀ ਦਾ ਆਸਰਾ,
ਨਾਮ ਬਾਣੀ ਪ੍ਰਸਾਰ ।
ਸਤਿਗੁਰ ਨਿਤ ਵਰਤਾਉਂਦੇ,
ਇਹ ਧਰਮ ਦੀ ਕਾਰ ।

ਭਾਰਤੀ ਸੁਤੰਤਰਤਾ ਸੰਗਰਾਮ
ਸਤਿਗੁਰ ਰਾਮ ਸਿੰਘ ਨੇ,
ਜੋ ਜਗਾਈ ਜੋਤ ।
ਆਜ਼ਾਦੀ ਦੇ ਸੰਗਰਾਮ ਵਿਚ,
ਆਵੇ ਨਾ ਖੜੋਤ ।
ਕੌਮੀ ਲਹਿਰਾਂ ਉਠੀਆਂ,
ਕਰੀਏ ਦੇਸ਼ ਆਜ਼ਾਦ ।
ਲਾਹਨਤ ਲਾਹ ਅੰਗਰੇਜ਼ ਦੀ,
ਹੋਵੇ ਦੇਸ਼ ਆਜ਼ਾਦ ।
ਘਰ ਘਰ ਵਸੇ ਖੁਸ਼ੀ ਤਦ,
ਹੋਵਣ ਲੋਕ ਖੁਸ਼ਹਾਲ ।

ਵੈਰ ਵਿਰੋਧ ਨੂੰ ਛੱਡ ਕੇ,
 ਇਕ ਦੂਜੇ ਨਾਲ ਪਿਆਰ ।
 ਨਾਮਧਾਰੀ ਪੰਥ ਦਾ,
 ਵੱਡਾ ਹੈ ਯੋਗਦਾਨ ।
 ਵਿਚ ਆਜ਼ਾਦੀ ਲਹਿਰ ਦੇ,
 ਜਾਣੇ ਕੁਲ ਜਹਾਨ ।
 ਕੂੜਾ ਲਹਿਰ ਦੀ ਦੇਣ ਸੀ,
 ਗੱਦਰ ਪਾਰਟੀ ਪ੍ਰਧਾਨ ।
 ਭੱਕਣਾ ਬਾਬਾ ਸੋਹਣ ਸਿੰਘ,
 ਦੇਸ਼ ਭਗਤ ਮਹਾਨ ।
 ਮਹਾਰਾਜ ਨਿਹਾਲ ਸਿੰਘ,
 ਛੋਟਾ ਵੀਰ ਗੁਰਦਿਆਲ ।
 ਕੌਮੀ ਸੇਵਾ ਜੁੱਟ ਗਏ,
 ਕਰਕੇ ਦ੍ਰਿੜ ਖਿਆਲ ।
 ਕੌਮੀ ਸਾਕਾ ਵਰਤਿਆ,
 ਜਲ੍ਹਿਆਂ ਵਾਲੇ ਬਾਗ ।
 ਆਜ਼ਾਦੀ ਦੇ ਸੰਗਰਾਮ ਦਾ,
 ਖੁਲ੍ਹਿਆ ਨਵਾਂ ਸੀ ਬਾਬ ।
 ਕੂਕਿਆਂ ਆਦਿ ਕਾਲ ਤੋਂ,
 ਸੁਦੇਸ਼ੀ ਨਾਲ ਪਿਆਰ ।
 ਨਾ-ਮਿਲਵਰਤਣ ਅੰਗਰੇਜ਼ ਨਾਲ,
 ਹੈ ਸੀ ਖਰਾ ਵਿਹਾਰ ।
 ਗਾਂਧੀ ਜੀ ਨੇ ਦਸਿਆ,
 ਲੈਣਾ ਹੈ ਸੁਰਾਜ ।
 ਅਹਿੰਸਾ ਤੇ ਅਸਹਿਯੋਗ ਨਾਲ,
 ਸਤਿਆ ਗ੍ਰਹਿ ਨੂੰ ਧਾਰ ।
 ਕਬਨੀ ਕਰਨੀ ਦੇ ਸੂਰਮੇ,
 ਜੋਧੇ ਸਨ ਬਲਕਾਰ ।
 ਵਿਚ ਆਜ਼ਾਦੀ ਲਹਿਰ ਦੇ,
 ਕੁੱਦ ਪਏ ਬੇ-ਸੁਮਾਰ ।

ਦੇਸ਼ ਭਗਤ' ਜਦ ਰੱਲ ਕੇ,
 ਮੰਡਿਆ ਇਹ ਸੰਗਰਾਮ ।
 ਚੁੱਕੀ ਚੋਕੀ ਭੈਣੀਓ,
 ਜੋ ਪਵਿੱਤਰ ਗੁਰਧਾਮ ।
 ਅੱਧੀ ਸਦੀ ਦੇ ਜਬਰ ਤੋਂ,
 ਗੁਰਧਾਮ ਹੋਇਆ ਆਜ਼ਾਦ ।
 ਫਿਰ ਵੀ ਇਸ ਨਗਰ ਤੇ,
 ਰਖੀ ਅੱਖ ਸਰਕਾਰ ।

'ਕੂਕਾ' ਪੱਤਰ ਕਵਿਆ,
 ਸਤਿਗੁਰ ਦੀਨ-ਦਿਆਲ ।
 ਆਜ਼ਾਦੀ ਦੇ ਇਤਿਹਾਸ ਦੀ,
 ਜਿਸ ਬਾਲੀ ਮਸ਼ਾਲ ।
 'ਸਤਿਯੁਗ' ਦੇ ਪ੍ਰਕਾਸ਼ ਨੇ,
 ਵੇਡਿਆ ਨਵਾਂ ਗਿਆਨ ।
 ਧਰਮ ਤੇ ਸੁਤੰਤਰਤਾ,
 ਬਣੇ ਜਿਸ ਦੀ ਸ਼ਾਨ ।

ਨੌਜਵਾਨ ਭਾਰਤ ਸਭਾ,
 ਤੇ ਅਕਾਲੀ ਲਹਿਰ ।
 ਬੱਬਰ ਅਕਾਲੀ ਸੂਰਮੇ,
 ਕਿਰਤੀ ਦਲ ਦਲੇਰ ।
 ਕਮਿਸ਼ਨ ਸਾਈਮਨ ਆਇਆ,
 ਗਜ਼ਿਆ ਪੰਜਾਬੀ ਸ਼ੇਰ ।
 ਲਾਜਪਤ ਰਾਏ ਬੀਰ ਦੀ,
 ਮਹਿਮਾ ਹੋਈ ਚੰਡੇਰ ।
 ਭਗਤ ਸਿੰਘ, ਰਾਜਗੁਰੂ,
 ਸੁਖਦੇਵ ਸ਼ਹੀਦ ਮਹਾਨ ।
 ਸੁੱਤੀ ਕੌਮ ਜਗਾ ਦਿਤੀ,
 ਅਣਖੀ ਨੌਜਵਾਨ ।

ਰਾਵੀ ਕੰਢੇ ਲਾਹੌਰ ਵਿਚ,
 ਵੱਡਾ ਹੋਇਆ ਇਜਲਾਸ।
 ਪੂਰੀ ਆਜ਼ਾਦੀ ਲਵਾਂਗੇ,
 ਮੱਤਾ ਹੋਇਆ ਸੀ ਪਾਸ।
 ਸਮਾਗਮ ਦਾ ਪ੍ਰਧਾਨ ਸੀ,
 ਪੰਡਤ ਜਵਾਹਰ ਲਾਲ।
 ਨਵ-ਭਾਰਤ ਇਤਿਹਾਸ ਵਿਚ,
 ਜੋ ਹੈ ਬੇ-ਮਿਸਾਲ।
 ਇਸ ਸਮਾਗਮ ਦੇ ਵਿਚ,
 ਕੂਕਿਆਂ ਦਾ ਜੋ ਭਾਗ।
 ਸਦਾ ਰਹੇਗਾ ਯਾਦ ਉਹ,
 ਇਕ ਸੁਨਿਹਰੀ ਬਾਬ।
 ਲੰਗਰ ਦਾ ਪ੍ਰਬੰਧ,
 ਤੇ ਜਲੂਸ ਦੀ ਵੱਡੀ ਸ਼ਾਨ।
 ਵਾਧਾ ਕੀਤਾ ਕੂਕਿਆਂ,
 ਹੁੰਮ-ਹੁੰਮਾ ਕੇ ਆਣ।

ਲੁਧਿਆਣੇ ਨਗਰ ਵਿਚ,
 ਪਰਜਾ-ਮੰਡਲ ਦੀ ਲਹਿਰ।
 ਵੱਡਾ ਸਮਾਗਮ ਰਚਿਆ,
 ਰਹਿਣ ਨਾ ਦੇਣੇ ਗ਼ੈਰ।
 ਘੋੜੇ ਆਏ ਭੈਣੀਓਂ,
 ਸ਼ਾਨਦਾਰ ਜਲੂਸ।
 ਨਹਿਰੂ, ਗੁਰਪ੍ਰਤਾਪ ਸਿੰਘ,
 ਬੱਝ ਗਏ ਇਕ ਸੂਤ।
 ਜਵਾਹਰ ਲਾਲ ਨੂੰ ਲੈ ਗਏ,
 ਫਿਰ ਗੁਰ ਭੈਣੀ ਸਾਹਿਬ।
 ਸਾਭ ਰਖੀ ਇਤਿਹਾਸ ਨੇ,
 ਜਿਸ ਦੀ ਮਿੱਠੀ ਯਾਦ।

ਹਿੰਦੂ ਮੁਸਲਿਮ ਮੇਲ ਦਾ,
 ਹੋਇਆ ਇਕੱਠ ਮਹਾਨ ।
 ਚਾਹੁੰਦੇ ਸੀ ਗੁਰਦੇਵ ਇਹ,
 ਫਿਰਕੇ ਇਕ ਹੋ ਜਾਣ ।
 ਇਕੋ ਦੇਸ਼ ਦੇ ਵਾਸੀ ਸਭ,
 ਰਲ ਮਿਲ ਕਰਨ ਗੁਜਰਾਨ ।
 ਦੁਈ-ਦੁਵੈਤ ਨੂੰ ਭੁਲ ਕੇ,
 ਚਮਕੇ ਦੇਸ਼ ਦੀ ਸ਼ਾਨ ।
 ਬਿਰਲੇ ਸੇਠ ਨੇ ਚਾਹਿਆ,
 ਇਸ ਰਿਸ਼ੀਆਂ ਦੇ ਧਾਮ ।
 ਮੰਦਰ ਵੱਡਾ ਸਾਜ ਕੇ,
 ਕਰਾਂ ਦੇਕਤਾ ਨੂੰ ਪ੍ਰਣਾਮ ।
 ਤਦ ਸਤਿਗੁਰੂ ਫਰਮਾਇਆ,
 ਝੁੰਘੇ ਨੀਤੀਵਾਨ ।
 'ਸਾਧ ਸੰਗਤ ਦਾ ਆਸਰਾ,
 ਚਿੰਟ ਰਖੀ ਭਗਵਾਨ ।
 ਮੈਂ ਤਾਂ ਦਾਸ ਹਾਂ ਲੋਹ ਦਾ,
 ਲੰਗਰ ਸਤਿਗੁਰ ਰਾਮ ।
 ਵੰਡਾਂ ਦਾਤਾਂ ਉਸ ਦੀਆਂ,
 ਨਾਮ ਦਾਨ ਇਸ਼ਨਾਨ ।
 ਦਿਲ ਵਿਚ ਵੱਡੀ ਗੀਬ ਹੈ,
 ਹੋਵੇ ਦੇਸ਼ ਆਜ਼ਾਦ ।
 ਰਲ ਮਿਲ ਸਾਰੇ ਰਹਿਣ ਤਦ,
 ਵੈਰ ਵਿਰੋਧ ਤਿਆਗ ।
 ਖੇਤੀ ਅਤੇ ਉਦਯੋਗ ਵਿਚ,
 ਹੋਵੇ ਦੇਸ਼ ਖੁਸ਼ਹਾਲ ।
 ਪਸ਼ੂ ਧਨ ਇਸ ਦੇਸ਼ ਦੀ,
 ਹੋਵੇ ਸਦਾ ਸੰਭਾਲ ।
 ਚੰਗੀਆਂ ਗਊਆਂ ਬਲੀ ਬੈਲ,
 ਮੱਝਾਂ, ਘੋੜੇ ਮਾਲ ।

ਉਨਤੀ ਕਰੀਏ ਦੇਸ਼ ਦੀ,
 ਲਈਏ ਨਸਲ ਸੁਧਾਰ ।'
 ਇਸ ਬੰਨੇ ਗੁਰਦੇਵ ਨੇ,
 ਲਾਇਆ ਬਹੁਤ ਧਿਆਨ ।
 ਪਸ਼ੂ ਧਨ ਗੁਰੂਦੇਵ ਦੀ,
 ਹੋਈ ਨਿਆਰੀ ਬਾਨ ।
 ਅਸੂਪਾਲ ਮਹੀਪਾਲ,
 ਸਤਿਗੁਰੂ ਸਨ ਗੋਪਾਲ ।
 ਘਰ ਘਰ ਚੰਗੇ ਮਾਲ ਨੂੰ,
 ਵੰਡਿਆ ਦੀਨ ਦਿਆਲ ।

ਨਾਭੇ ਦੇ ਰਾਜੇ ਜਦੋਂ,
 ਕੀਤੀ ਭੂਮੀ ਦਾਨ ।
 ਲਾਲ ਜਦੋਂ ਘਰ ਜਨਮਿਆ,
 ਸਤਿਗੁਰੂ ਦੇ ਵਰਦਾਨ ।
 ਜੰਗਲ ਬੀੜ ਸਵਾਰ ਕੇ,
 ਧਰਤ ਹੋਈ ਆਬਾਦ ।
 ਵੰਡੀ ਸਿਖਾਂ ਵਿਚ ਤਦ,
 ਰੱਚ ਦਿਤਾ ਸਮ-ਵਾਦ ।
 ਹੱਥੀਂ ਕਹੀ ਪਕੜ ਕੇ,
 ਪੱਧਰੀ ਕੀਤੀ ਭੋਏ ।
 ਕਿਰਤ ਕਰ ਵੰਡ ਛੱਕਣ ਦੀ,
 ਦਸੀ ਜੁਗਤ ਸੰਜੋਏ ।

ਯੁਧ ਛਿੜਿਆ ਸੰਸਾਰ ਵਿਚ,
 ਕੌਮਾਂ ਭਿੜੀਆਂ ਆਣ ।
 ਉਲਝਿਆ ਬਿਖੜੀ ਖੇਡ ਵਿਚ,
 ਭਾਰਤ ਦਾ ਹੁਕਮਰਾਨ ।
 ਫਸਿਆ ਦੁਸ਼ਮਣ ਦੇਖ ਕੇ,
 ਸੁਤੰਤਰਤਾ ਦੀ ਲਹਿਰ ।

ਨਵੇਂ ਜੋਸ਼ ਵਿਚ ਉਭਰੀ,
 ਲਈਏ ਦੁਸ਼ਮਣ ਘੋਰ ।
 ਨੀਤੀਵਾਨ ਸਾਮਰਾਜ ਨੇ,
 ਖੋਟੀ ਚਲੀ ਚਾਲ ।
 ਵੰਡ ਦਈਏ ਇਸ ਦੇਸ਼ ਨੂੰ,
 ਵੁਟ ਦਾ ਤਣ ਕੇ ਜਾਲ ।
 ਧਰਮ ਦਾ ਬੁਰਕਾ ਪਹਿਨ ਕੇ,
 ਵੁਟ ਹੋਈ ਪ੍ਰਧਾਨ ।
 ਇਕ ਦੂਜੇ ਨੂੰ ਮਾਰਨਾ,
 ਦਿਲ ਵਿਚ ਲਿਆ ਸੀ ਠਾਨ ।
 ਦੂਜਾ ਯੁਧ ਸੀ ਮੁਕਿਆ ।
 ਹੋਇਆ ਦੇਸ਼ ਆਜ਼ਾਦ ।
 ਧਰਤੀ ਲਹੂ ਲੁਹਾਣ ਹੋਈ,
 ਫ਼ਿਰਕੂ ਹੋਏ ਫ਼ਸਾਦ ।
 ਲੋਕ ਲਹਿਰ ਦੇ ਆਸਰੇ,
 ਹੋਈ ਜਦ ਪ੍ਰਭਾਤ ।
 ਸੂਰਜ ਨਜ਼ਰ ਨਾ ਆਵਦਾ,
 ਪਸਰੀ ਕਾਲੀ ਰਾਤ ।
 ਕੋਹੀ ਗਈ ਮਨੁੱਖਤਾ,
 ਨਾਰੀ ਦਾ ਅਪਮਾਨ ।
 ਮਨੁੱਖ ਵਿਚ ਵਹਿਸ਼ੀ ਕੁਦਿਆ,
 ਕੂੜ ਫਿਰੇ ਪ੍ਰਧਾਨ ।
 ਧਰਮ ਕਰਮ ਸਭ ਛਿੱਪ ਗਏ,
 ਹੋਇਆ ਰਾਜ ਸ਼ਿਤਾਨ ।
 ਰੁੜ ਗਏ ਇਸ ਕਾਂਗ ਵਿਚ,
 ਵਿਰਲੇ ਰਹੇ ਇਨਸਾਨ ।

ਦੇਸ਼ ਵੰਡ

ਦੇਸ਼ ਵੰਡ ਜਦ ਹੋ ਗਈ,
 ਖਿੱਚੀ ਗਈ ਲਕੀਰ ।

ਰੋਲਾ ਮਚਿਆ ਦੇਸ਼ ਵਿਚ,
 ਕੋਣ ਬੰਨ੍ਹਾਵੇ ਧੀਰ ।
 ਮਹਾਤਮਾ ਗਾਂਧੀ ਦੇਸ਼ ਦਾ,
 ਰਾਸ਼ਟਰ ਪਿਤਾ ਸੁਜਾਨ ।
 ਸਤਿ ਅਹਿੰਸਾ ਨਾਲ ਉਹ,
 ਚਾਹੇ ਅਮਨ-ਅਮਾਨ ।
 ਮਾਨਵ-ਧਰਮ ਨੂੰ ਪਾਲਦਾ,
 ਹੋਇਆ ਜਦ ਸ਼ਹੀਦ ।
 ਧਰਤ ਅਰਸ਼ ਸਭ ਰੋਟੇ ਸਨ,
 ਨਿਭੀ ਧਰਮ ਦੀ ਰੀਤ ।
 ਬਾਪੂ ਗਾਂਧੀ ਦੀ ਕਥਾ,
 ਰਹਿਸੀ ਜੁਗਾਂ ਤੀਕ ।
 ਖੂਬ ਨਿਭਾਈ ਉਸ ਨੇ,
 ਮਾਨਵ-ਧਰਮ ਪ੍ਰੀਤ ।

ਜਾਣੀ-ਜਾਣ ਗੁਰਦੇਵ ਨੇ.
 ਵਿਚ ਪੱਛਮੀ ਪੰਜਾਬ ।
 ਦਿਤਾ ਘਲ ਸੰਦੇਸ਼ ਸੀ,
 ਛੱਡ ਆਓ ਦੇਸ਼-ਸ਼ਤਾਬ ।
 ਜਾਣ ਲਿਆ ਸੀ ਆਪ ਨੇ,
 ਹੋਣੇ ਬਹੁਤ ਫ਼ਸਾਦ ।
 ਬਚ ਕੇ ਨਿਕਲ ਆਉਣ ਸਭ,
 ਪਹੁੰਚੇ ਨਾ ਅਜ਼ਾਬ ।
 ਬੁਲ੍ਹੇ ਸ਼ਾਹ ਦਾ ਕਥਨ ਜੋ,
 ਮੁੜ ਹੋਇਆ ਸਾਕਾਰ ।
 ਦੋਹਾਂ ਪੰਜਾਬਾਂ ਵਿਚ ਸੀ,
 ਮਚੀ ਹਾਹਾਕਾਰ ।
 'ਦਰ ਖੁਲ੍ਹਾ ਹਸਰ ਅਜ਼ਾਬ ਦਾ,
 ਬੁਰਾ ਹਾਲ ਹੋਇਆ ਪੰਜਾਬ ਦਾ ।'
 ਫੈਲੀ ਦਾਵਾਨਲ ਸੀ,
 ਜਦ ਆ ਕੇ ਚੋਫੇਰ ।

ਨਫਰਤ ਵਹਿਸੀਪੁਨੇ ਨੇ,
 ਲਿਆ ਦੇਸ ਜਦ ਘੋਰ ।
 ਭੈਣੀ ਸਾਹਿਬ ਦੀ ਧਰਤ ਤੇ,
 ਠੰਢ ਵਰਤੀ ਸੀ ਆਣ ।
 ਸਾਝੇ ਲੰਗਰ ਤੋਂ ਛੱਕਦੇ ਰਹੇ,
 ਸਿਖ, ਹਿੰਦੂ, ਮੁਸਲਮਾਨ ।
 ਜਬਰ, ਕਹਿਰ ਗੁਰੂ ਰੋਕਿਆ,
 ਬਣ ਸਭਨਾਂ ਦੀ ਢਾਲ ।
 ਥਾਉਂ-ਥਾਈਂ ਬਿਠਾ ਦਿਤੇ,
 ਬਿਰਦ ਰਖਿਆ ਪਾਲ ।
 ਅਣੁੱਟ ਲੰਗਰ ਚਲਦਾ ਰਿਹਾ,
 ਵਸਤਾਂ ਦਾ ਭੰਡਾਰ ।
 ਲੋੜਵੰਦ ਨੂੰ ਮਿਲਦੀ ਰਹੀ,
 ਵਸਤ ਲੋੜ ਅਨੁਸਾਰ ।
 ਖੂਨ-ਖਰਾਬੇ ਵਿਚ ਵੀ,
 ਨਿਭਿਆ ਪ੍ਰੇਮ ਦਾ ਨੇਮ ।
 ਰੱਖਿਆ ਕੀਤੀ ਜਿੰਦਾਂ ਦੀ,
 ਰਹੇ ਕੁਸ਼ਲ ਤੇ ਖੇਮ ।
 ਹਲਤ-ਪਲਤ ਦਾ ਰਾਖਾ ਗੁਰੂ,
 ਹੋਇਆ ਆਪ ਸਹਾਇ ।
 ਮੌਤ ਦੇ ਮੂੰਹੋਂ ਕਈ ਸਿਖ,
 ਲਏ ਗੁਰੂ ਬਚਾਇ ।

ਨਵ-ਨਿਰਮਾਣ

ਦੂਰ-ਦਰਸੀ ਸਤਿਗੁਰੂ,
 ਮੌਕਾ ਲਿਆ ਸੰਭਾਲ ।
 ਕਈ ਪਿੰਡ ਖਰੀਦ ਲਏ,
 ਪਹਿਲਾਂ ਹੀ ਇਕ ਸਾਲ ।
 ਆਏ ਜਦ ਸ਼ਰਨਾਰਥੀ,
 ਲਏ ਆਪਣੇ ਲੜ ਲਾਏ ।

ਸਸਤੇ ਮੁਲੋਂ ਧਰਤ ਨੂੰ,
 ਦਿਤਾ ਗੁਰ ਵੰਡਾਏ ।
 ਜਦ ਉਹ ਬੰਜਰ ਧਰਤ,
 ਮੁੜ ਹੋਈ ਆਬਾਦ ।
 ਰਕੜ ਰੋਹੀ ਮੌਲ ਉਠੀ,
 ਹੋਈ ਜਦ ਸੈਰਾਬ ।
 ਅਜ ਧਰਤੀ ਦਾ ਖੰਡ ਇਹ,
 ਮੌਲੇ ਵਾਂਗ ਬਹਾਰ ।
 ਫਸਲਾਂ, ਬਾਗਾਂ, ਬੂਟਿਆਂ,
 ਖਿੜੇ ਪਈ ਗੁਲਜ਼ਾਰ ।
 ਮਾਤਾ ਜੀ ਦੇ ਨਾਮ ਤੇ,
 ਜੀਵਨ ਨਗਰ ਆਬਾਦ ।
 ਇਕ ਵਿਦਿਆਲਾ ਬੋਲਿਆ,
 ਗੁਰੂ ਹਰੀ ਸਿੰਘ ਦੀ ਯਾਦ ।

ਦੇਸ਼ ਸੁਤੰਤਰ ਹੋ ਗਿਆ,
 ਬਣਿਆ ਨਵਾਂ ਵਿਧਾਨ ।
 ਚੋਣਾਂ ਹੋਈਆਂ ਦੇਸ਼ ਵਿਚ,
 ਲੋਕਤੰਤਰ ਪ੍ਰਧਾਨ ।
 ਉਹੋ ਨੀਤੀਵਾਨ ਜੋ,
 ਕਰਦੇ ਸਨ ਸੰਗਰਾਮ ।
 ਸ਼ਕਤ ਮਿਲੀ ਜਦ ਉਨ੍ਹਾਂ ਨੂੰ,
 ਹੋ ਗਏ ਬਦਨਾਮ ।
 ਸਤਿ ਅਹਿੰਸਾ ਵਾਲੜਾ,
 ਨਹੀਂ ਸੀ ਇਹ ਸੁਰਾਜ ।
 ਨਾ ਸੁਪਨਾ ਸੀ ਗਾਧੀ ਦਾ,
 ਨਾ ਕਲਪਿਤ ਰਾਮ ਰਾਜ ।
 ਚਾਲੇ ਵੇਖ ਸਰਕਾਰ ਦੇ,
 ਸਤਿਗੁਰੂ ਹੋਏ ਨਿਰਾਸ਼ ।
 ਨਹਿਰੂ ਵਰਗੇ ਆਗੂ 'ਤੇ,
 ਹੈ ਸੀ ਵੱਡੀ ਆਸ ।

ਗਉ ਰੱਖਿਆ ਤੇ ਵਿਸ਼ਵ-ਅਮਨ,
 ਲਹਿਰ ਦੀ ਭਲੀ ਕਾਰ ।
 ਇਨ੍ਹਾਂ ਆਦਰਸ਼ਾਂ ਨੂੰ ਹੀ,
 ਕਰਦੇ ਗੁਰੂ ਪਿਆਰ ।
 ਪਸ਼ੂ ਧਨ ਦੀ ਵਿਧੀ ਹੋਵੇ,
 ਖੇਤੀ ਵਿਚ ਸੁਧਾਰ ।
 ਖੁਲ੍ਹਣ ਕਈ ਉਦਯੋਗ ਨਵੇਂ,
 ਕਿਰਤ ਦਾ ਸਤਿਕਾਰ ।
 ਦੇਸ਼ ਵਿਚ ਸੀ ਵੱਧ ਰਿਹਾ,
 ਨਵਾਂ ਭ੍ਰਿਸ਼ਟਾਚਾਰ ।
 ਗਰਜ਼ਾਂ ਕਾਰਨ ਲੋਕਾਂ ਵਿਚ,
 ਘੱਟ ਰਿਹਾ ਸੀ ਪਿਆਰ ।
 ਫਿਰ ਵੀ ਗੁਰ ਪ੍ਰਤਾਪ ਸਿੰਘ,
 ਧਰਮ-ਕਰਮ ਦੀ ਕਾਰ-
 ਖੂਬ ਨਿਭਾਈ ਆਪ ਨੇ,
 ਹੋਈ ਜੇ ਜੇ ਕਾਰ ।
 ਪਰ ਕੁਝ ਨੀਤੀਵਾਨ ਸਨ,
 ਦਿਲੋਂ ਰਖਦੇ ਵੈਰ ।
 ਆਪ ਪਰ ਨਿਰਭੇ ਸਨ,
 ਕਿਸੇ ਨਾਲ ਨਾ ਵੈਰ ।
 ਸਾਹਿਤ, ਕਲਾ, ਸੰਗੀਤ ਨਾਲ,
 ਕਰਦੇ ਰਹੇ ਪ੍ਰੀਤ ।
 ਵਿਦਵਾਨਾਂ ਦੇ ਕਦਰਦਾਨ,
 ਕਲਾਕਾਰਾਂ ਦੇ ਮੀਤ ।
 ਬਖਸ਼ਿਸ਼ ਕੀਤੀ ਜਿਨ੍ਹਾਂ ਤੇ,
 ਬਣ ਗਏ ਪੁਰਖ ਸੁਜਾਨ ।
 ਹਰ ਮੰਡਲ ਵਿਚ ਹੋਇਆ,
 ਉਨ੍ਹਾਂ ਦਾ ਸਨਮਾਨ ।
 ਮਾਂ-ਬੋਲੀ ਪੰਜਾਬ ਦੀ,
 ਨਾਲ ਸੀ ਬਹੁਤ ਪਿਆਰ ।

ਗਿਰਦੇ ਜੁੜਦੇ ਆਪ ਦੇ,
 ਕਈ ਉਚ ਸਾਹਿਤਕਾਰ ।
 ਆਲਮ ਸੰਤ ਨਿਧਾਨ ਸਿੰਘ,
 ਚਕ੍ਰਵਰਤੀ ਸੁਜਾਨ ।
 ਅਮਰ ਭਾਰਤੀ, ਨਿਹਾਲ ਸਿੰਘ,
 ਨਾਹਰ ਸਿੰਘ ਵਿਦਵਾਨ ।
 ਦਰਦ, ਆਜ਼ਾਦ, ਗਰਬਖਸ਼ ਸਿੰਘ,
 ਤ੍ਰਿਲੋਕ ਸਿੰਘ ਤ੍ਰਫਾਨ ।
 ਥਾਪੜਾ ਮਿਲਿਆ ਕਈਆਂ ਨੂੰ,
 ਪ੍ਰੀਤਮ ਕਵੀ ਨੂੰ ਮਾਣ ।
 ਵਹਿਮੀ ਸੇਵਕ ਤਰਨ ਸਿੰਘ,
 ਜੱਸ-ਜੀਵਨ ਸਾਹਿਤਕਾਰ ।
 ਆਤਮਾ ਸਿੰਘ ਸਨ ਖਤਰਾ,
 ਬਿਸ਼ਨ ਸਿੰਘ ਇਤਿਹਾਸਕਾਰ ।
 ਪਰ ਸਭ ਤੋਂ ਵਧ ਸੀ ਆਪ ਨੂੰ,
 ਸੰਤਾਂ ਨਾਲ ਪਿਆਰ ।
 ਨਾਮ ਸਿਮਰਨ ਕਰਨ ਜੋ,
 ਬੱਝੇ ਸੱਚ ਆਚਾਰ ।
 ਮਹਾਂ ਪੁਰਸ਼ਾਂ ਦੀ ਰੀਤ ਜੋ,
 ਸੁਣਦੇ ਨਾਲ ਧਿਆਨ ।
 ਕਥਾ ਗੁਰ ਇਤਿਹਾਸ ਦੀ,
 ਕਰਦੇ ਆਪ ਬਿਆਨ ।
 ਪ੍ਰਵਚਨ ਸਨ ਗੁਰੂਦੇਵ ਦੇ,
 ਮਿੱਠੇ ਸ਼ਹਿਦ ਸਮਾਨ ।
 ਅਨੁਭਵ ਗਿਆਨ ਦੇ ਰਤਨ ਸਨ,
 ਲਾਲ ਬਹੁ-ਮੁਲਵਾਨ ।
 ਅਜ ਵੀ ਜੋ ਕੋਈ ਸੁਣ ਲਵੇ,
 ਸ਼ਾਂਤੀ ਮਿਲੇ ਮਹਾਨ ।
 ਕਾਂਇਆ-ਕਲਪ ਹੋ ਜਾਂਵਦੀ,
 ਗੁਰ-ਚਰਨਾਂ ਦਾ ਧਿਆਨ ।

ਮਹਿਮਾਂ ਗੁਰ ਪ੍ਰਤਾਪ ਦੀ,
 ਚਮਕੇ ਧੁੱਪ ਸਮਾਨ ।
 ਗਗਨ ਮੰਡਲ ਸੂਰਜ ਸੋਹੇ,
 ਬਖਸ਼ੇ ਜੀਵਨ ਦਾਨ ।
 ਫਿਰ ਵੀ ਬਦਲੀ ਕਦੀ ਕਦੀ,
 ਲੈਂਦੀ ਰਵੀ ਲੁਕਾਏ ।
 ਸਾਯਾ-ਬਦਲੀ ਸਥਿਰ ਨਹੀਂ,
 ਸੂਰਜ ਸਦਾ ਰਹਾਏ ।

ਪੂਰੇ ਪੰਜਾਹ ਤੇ ਤਿੰਨ ਸਾਲ,
 ਗੁਰੂਤਵ ਵਾਲੀ ਕਾਰ ।
 ਖੂਬ ਨਿਭਾਈ ਗੁਰਾਂ ਨੇ,
 ਧਰਮ-ਕਰਮ ਵਿਸਥਾਰ ।
 ਅਟੱਲ-ਪ੍ਰਤਾਪੀ ਪਰਮ-ਪੁਰਖ,
 ਦੇਸ਼-ਭਗਤ ਮਹਾਨ ।
 ਪਤਿਤ-ਪਾਵਨ ਗੁਰ ਸੂਰਮਾ,
 ਲੋਚੇ ਸਰਬ-ਕਲਿਆਨ ।
 ਇਨਸਾਨਾਂ ਦਾ ਪਾਰਖੂ,
 ਮਾਨਵ ਸਿਰਜਨਹਾਰ ।
 ਧਰਮ-ਕਰਮ ਦ੍ਰਿੜਾਉਂਦਾ,
 ਰਖਿਅਕ ਵਿਚ ਸੰਸਾਰ ।
 ਹਲਤ-ਪਲਤ ਸੇਵਾਰਦਾ,
 ਭਿੰਨੀ ਮਹਿਕ ਗੁਲਾਬ ।
 ਕੰਵਲ-ਹਾਰ ਅਡੋਲ ਉਹ,
 ਸ਼ਾਂਤੀ ਸਹਿਜ ਅਵਤਾਰ ।
 ਗੁਰ ਪ੍ਰਤਾਪ ਦੇ ਚਰਨਾਂ ਦਾ,
 ਜੋ ਕੰਢੀ ਧਰੇ ਧਿਆਨ ।
 ਜਨਮ-ਮਰਨ ਤੋਂ ਮੁਕਤ ਹੋਏ,
 ਪਾਵੇ ਆਦਰ-ਮਾਣ ।
 ਸੁਪਨੇ ਵਿਚ ਜੋ ਕਦੀ,
 ਹੋ ਜਾਵੇ ਦੀਦਾਰ ।

ਚਾਰ ਪਦਾਰਥ ਪਾ ਲਵੇ,
ਵੁੱਠੇ ਅੰਮ੍ਰਿਤ-ਧਾਰ ।

ਉਨੀਂ ਸੋ ਉਨਾਨੁ ਸੀ,
ਬਾਈ ਅਗਸਤ ਦੀ ਰਾਤ ।
ਹੋਰ ਘਨੇਰੀ ਹੋ ਗਈ,
ਇਸ ਦੀ ਗੂੜ੍ਹੀ ਛਾਪ ।
ਜੋਤੀ ਜੋਤ ਸਮਾਇ ਗਏ,
ਗਏ ਪ੍ਰਲੋਕ ਸਿਧਾਰ ।
ਦੇਵ ਲੋਕ ਵਿਚ ਇਸ ਸਮੇਂ,
ਹੋਈ ਜੈ ਜੈ ਕਾਰ ।
ਪਰ ਇਸ ਸੰਸਾਰ ਵਿਚ,
ਛਾਇਆ ਸੀ ਅੰਧਕਾਰ ।
ਭੈਣੀ ਸਾਹਿਬ ਨੇ ਸਾਂਭਿਆ,
ਇਹ ਵੀ ਗੁਰ-ਇਤਿਹਾਸ ।
ਮੁਕੀ ਰੈਣ, ਦਿਨ ਚੜ੍ਹ ਪਿਆ,
ਉਦੇ ਹੋਇਆ ਸੀ ਭਾਨ ।
ਗੁਰੂ ਜੋਤ ਜਗਜੀਤ ਸਿੰਘ,
ਪ੍ਰਗਟ ਹੋਈ ਆਣ ।
ਗੁਰ ਪ੍ਰਤਾਪ ਦੀ ਮਹਿਮਾ ਅਨੰਤ,
ਹੋ ਨਾ ਸਕੇ ਬਿਆਨ ।
ਜੋ ਗੁਰ ਚਾਨਣ ਬਖਸ਼ਿਆ,
ਲਿਖ ਦਿਤਾ ਬਿਆਨ ।
ਭੁੱਲਣਹਾਰ ਮੇਂ ਸਦਾ ਹੋ,
ਸਤਿਗੁਰ ਸਦ ਮਿਹਰਬਾਨ ।
ਟੁੱਟੇ-ਫੁੱਟੇ ਕਾਵਿ ਨੂੰ,
ਕਰ ਲੇਸਣ ਪ੍ਰਵਾਨ ।

੭. ਮਿਹਰਬਾਨ ਸਤਿਗੁਰੂ

‘ਜੈਸਾ ਸਤਿਗੁਰੂ ਸੁਣੀਦਾ
ਤੇਜੋ ਹੀ ਮੈ ਡੀਨੁ ।
ਵਿਛੜਿਆ ਮੇਲੇ ਪ੍ਰਭੁ
ਹਰਿ ਦਰਗਹ ਕਾ ਬਸੀਨੁ ।
ਹਰਿ ਨਾਮੋ ਮੰਤ੍ਰ ਦ੍ਰਿੜਾਇਦਾ
ਕਟੇ ਹਉਮੈ ਰੋਗੁ ।
ਨਾਨਕ ਸਤਿਗੁਰੂ ਤਿਨਾ ਮਿਲਾਇਆ
ਜਿਨਾ ਪੁਰੇ ਪਾਇਆ ਸੰਜੋਗੁ ।’

ਪ੍ਰਥਮ ਦਰਸ਼ਨ

ਸਤਿਗੁਰੂ ਪ੍ਰਤਾਪ ਸਿੰਘ,
ਗਏ ਪੁਲੋਕ ਸਿਧਾਰ ।
ਕਾਲੇ ਹਾਸੀਏ ਦੇ ਕੇ,
ਭਰੋ ਸਨ ਸਭ ਅਸ਼ਬਾਰ ।
ਹਰ ਅਸ਼ਬਾਰ ਨੇ ਅਰਪਿਆ,
ਸ਼ਰਧਾ ਤੇ ਸਤਿਕਾਰ ।
ਸ਼ਰਧਾਂਜਲੀ ਲੇਖ ਅਨੇਕ ਸਨ,
ਸਮਗਰੀ ਬੇ-ਸੁਮਾਰ ।
ਗੁਰ ਪ੍ਰਤਾਪ ਦੇ ਗੁਣਾਂ ਦਾ,
ਕੀਤਾ ਖੂਬ ਬਿਆਨ ।
ਮੈਂ ਵੀ ਪੜ੍ਹਿਆ ਉਨ੍ਹਾਂ ਨੂੰ,
ਵਾਰਿਆ ਨਾਲ ਧਿਆਨ ।
ਚੇਤੇ ਕੀਤਾ ਉਹ ਸਮਾਂ,
ਲੇਖਕ ਸਭਾ ਇਜਲਾਸ ।

ਦਰਸਨ ਦਿਤੇ ਸਤਿਗੁਰੂ,
 ਜਿਸ ਦਾ ਵੱਡਾ ਪ੍ਰਤਾਪ ।
 ਕੇਂਦਰੀ ਲੇਖਕ ਸਭਾ ਨੂੰ,
 ਕੀਤੀ ਭੂਮੀ ਦਾਨ ।
 ਬਣੇ ਇਸ ਸਭਾ ਦਾ,
 ਪੱਕਾ ਕੋਈ ਸਥਾਨ ।
 ਸ਼ੋਕ ! ਪਰ ਇਸ ਦਾਤ ਨੂੰ,
 ਸਕੇ ਨਹੀਂ ਸੰਭਾਲ ।
 ਕੇਂਦਰੀ ਲੇਖਕ ਸਭਾ ਦੇ,
 ਵੱਡੇ ਅਹੁਦੇਦਾਰ ।
 ਮਨ ਮੇਰੇ ਵਿਚ ਉਭਰੀ,
 ਸਤਿਗੁਰ ਦੀ ਤਸਵੀਰ ।
 ਸ਼ਾਂਤ-ਅਸ਼ਾਂਤ ਦੀ ਦਸ਼ਾ ਸੀ,
 ਕੁਝ ਧੀਰ ਕੁਝ ਅਧੀਰ ।
 ਇਹ ਵੀ ਸਮਾਚਾਰ ਸੀ,
 ਹੁਣ ਸਤਿਗੁਰੂ ਜਗਜੀਤ ।
 ਨਾਮਧਾਰੀ ਪੰਥ ਦੇ,
 ਮੁਖੀ ਹੋਏ ਸੁਨੀਤ ।
 ਗਦੀ-ਨਸ਼ੀਨੀ ਦਾ ਦਿਵਸ,
 ਮਿਥਿਆ ਗਿਆ ਸੀ ਖਾਸ ।
 ਵੱਡਾ ਸਮਾਗਮ ਹੋਵੇਗਾ,
 ਸਭਨਾਂ ਨੂੰ ਸੀ ਆਸ ।
 ਸੁਣੀ ਜਦ ਇਹ ਖਬਰ,
 ਸੰਗਤਾਂ ਘਤੀ ਵਹੀਰ ।
 ਭੈਣੀ ਸਾਹਿਬ ਨੂੰ ਤੁਰ ਪਈ,
 ਲੋਕਾਂ ਦੀ ਵੱਡ-ਭੀੜ ।
 ਕਈਆਂ ਦੇ ਮਨ ਚਾਉ ਸੀ,
 ਗੁਰ-ਦਰਸਨ ਦੀ ਸਿੱਕ ।
 ਦਰਸਨ ਕਰਕੇ ਗੁਰੂ ਦਾ,
 ਮਨ ਜਾਵੇਗਾ ਟਿੱਕ ।

ਕਈਆਂ ਦੇ ਮਨਾਂ ਵਿਚ,
 ਆਈ ਇਹ ਵਿਚਾਰ ।
 ਇਸ ਇਤਿਹਾਸਕ ਸਮੇਂ ਨੂੰ,
 ਅੱਖੀਂ ਲਈਏ ਨਿਹਾਰ ।
 ਸਰਧਾ ਤੇ ਉਤਸ਼ਾਹ ਦੇਵੇ,
 ਉਭਰੇ ਦਿਲ ਵਿਚਕਾਰ ।
 ਪੁਜਿਆ ਭੈਣੀ ਸਾਹਿਬ ਮੈਂ,
 ਕੁਝ ਮਿਤਰਾਂ ਦੇ ਨਾਲ ।

ਗੁਰਧਾਮ

ਕਣ-ਕਣ ਇਸ ਨਗਰ ਦਾ,
 ਕਰਦਾ ਦਿਲ ਨੂੰ ਸ਼ਾਂਤ ।
 ਚਰਨ ਧੂੜ ਇਸ ਥਾਂ ਦੀ,
 ਮਨ ਦੀ ਲਾਹੇ ਭ੍ਰਾਂਤ ।
 ਇਥੇ ਸਤਿਗੁਰੂ ਰਾਮ ਸਿੰਘ,
 ਕੀਤਾ ਪੰਥ ਪ੍ਰਕਾਸ਼ ।
 ਨਾਮਧਾਰੀ ਪੰਥ ਦਾ,
 ਉਜਲ ਹੈ ਇਤਿਹਾਸ ।
 ਇਥੇ ਸਤਿਗੁਰੂ ਹਰੀ ਸਿੰਘ,
 ਲਾਏ ਧਰਤ ਨੂੰ ਭਾਗ ।
 ਸਬਰ ਨਾਲ ਜਬਰ ਸਹੇ,
 ਰਖਿਆ ਹਰਿਆ ਬਾਗ ।
 ਇਥੇ ਗੁਰ ਪ੍ਰਤਾਪ ਸਿੰਘ,
 ਪ੍ਰਗਟੇ ਬੰਦੀ-ਛੋੜ ।
 ਯਾਦਾਂ ਸਾਂਭ ਰਖੀਆਂ,
 ਇਥੋਂ ਦੇ ਹਰ ਠਉਰ ।
 ਸੰਤ ਮਹਾਂ ਪੁਰਸ਼ ਕਈ,
 ਤਪੱਸਵੀ ਹੋਏ ਬਲਕਾਰ ।
 ਗੁਰ ਵਿਰੋਸਾਈਆਂ ਜਿੰਦਗੀਆਂ,
 ਆਈਆਂ ਬੇ-ਸੁਮਾਰ ।

ਚਰਨ-ਧੂੜ ਇਸ ਨਗਰ ਦੀ,
 ਪਤਿਤੋਂ ਕਰੇ ਪੁੰਨੀਤ ।
 ਨਾਮ ਬਾਣੀ ਦਾ ਆਸਰਾ,
 ਮਿਲਦਾ ਪ੍ਰੇਮ ਸੰਗੀਤ ।
 ਇਸ ਸ਼ਾਂਤੀ ਧਾਮ ਨੂੰ,
 ਮੇਰੀ ਹੈ ਪ੍ਰਣਾਮ ।
 ਜੋਤ ਆਜ਼ਾਦੀ ਜਗਦੀ ਰਹੇ,
 ਮਿਲਦਾ ਹੈ ਸ੍ਵੇ-ਮਾਨ ।
 ਇਹ ਸ੍ਵੇ-ਮਾਨ ਕਰਦਾ ਸਦਾ,
 ਹਉਮੈ ਦਾ ਹੈ ਨਾਸ਼ ।
 ਗੁਰ ਚਰਨਾਂ ਤੇ ਸੀਸ ਰਖ,
 ਹੋਏ ਆਤਮ-ਪ੍ਰਗਾਸ਼ ।
 ਇਸ ਪੁੰਨੀਤ ਧਰਤ ਨੂੰ,
 ਬਾਰ-ਬਾਰ ਨਮਸਕਾਰ ।
 ਦਰਸਨ ਸਾਧ-ਸੰਗਤ ਦੇ,
 ਗੁਰ-ਚਰਨਾਂ ਦਾ ਪਿਆਰ ।

ਗੁਰੂ-ਦਰਬਾਰ

ਵਡੇ ਸਮਿਆਨੇ ਸ਼ੋਭਦੇ,
 ਝੁਲਣ ਸ੍ਰੋਤ ਨਿਸ਼ਾਨ ।
 ਤੰਬੂ ਕਈ ਹਜ਼ਾਰ ਸਨ,
 ਸੁੰਦਰ ਸਭ ਸਮਿਆਨ ।
 ਲੱਖਾਂ ਸੰਗਤਾਂ ਆਈਆਂ,
 ਗਿਣਤੀ ਬੇ-ਸ਼ੁਮਾਰ ।
 ਦਰਸਨ ਕਰੀਏ ਗੁਰੂ ਦੇ,
 ਆਏ ਦਿਲ ਵਿਚ ਧਾਰ ।
 ਸਾਧ-ਸੰਗਤ ਥਾਂ ਥਾਂ ਸਜੀ,
 ਬੈਠੀ ਵਿਚ ਸਤਿਕਾਰ ।
 ਜਾਪੇ ਵੰਡਿਆ ਜਾ ਰਿਹਾ,
 ਮਾਨਵਤਾ ਦਾ ਪਿਆਰ ।

ਵੱਡਾ ਮੰਚ ਸੀ ਸਜ ਰਿਹਾ,
 ਕੀਰਤਨ ਦੀ ਝੁਣਕਾਰ ।
 ਸਬਦ ਗੁਰੂ ਦਾ ਗਾ ਰਹੇ,
 ਰਾਗੀ ਨਾਲ ਪਿਆਰ ।
 ਅਨੰਦ-ਮੰਗਲ ਸੀ ਛਾਇਆ,
 ਸਾਰੇ ਵਿਚ ਦਰਬਾਰ ।
 ਮਹਿਮਾ ਸਾਧ ਸੰਗਤ ਦੀ,
 ਹੋ ਰਹੀ ਜੈ ਜੈ ਕਾਰ ।

ਵਜੇ ਤੁਰਮ ਮਨ ਮੋਹਣੇ,
 ਨਰ ਸਿੰਘਿਆ ਦਾ ਨਾਦ ।
 ਸਾਰੇ ਵਾਯੂ ਮੰਡਲ ਵਿਚ,
 ਛਾ ਰਿਹਾ ਵਿਸਮਾਦ ।
 ਮੰਡਪ ਵਿਚ ਤਦ ਆ ਗਏ,
 ਆਪ ਗੁਰੂ ਜਗਜੀਤ ।
 ਸਾਵਧਾਨ ਹੋਏ ਖੜੇ ਸਭ,
 ਹੋ ਇਕਾਗਰ ਚੀਤ ।
 ਲੱਖਾਂ ਦੇ ਹਜ਼ੂਮ ਵਿਚ,
 ਨਹੀਂ ਸੀ ਕੋਈ ਸ਼ੋਰ ।
 ਪਰਮ ਸ਼ਾਂਤੀ ਵਸ ਰਹੀ,
 ਨੈਣਾਂ ਵਿਚ ਰਸ ਘੋਲ ।
 ਸੰਗਤ ਨੂੰ ਨਿਹਾਰ ਕੇ,
 ਕੀਤਾ ਗੁਰ ਨਮਸਕਾਰ ।
 ਗੁਰੂ ਹਿਰਦੇ ਵਿਚ ਵਸਦਾ,
 ਸਭ ਲਈ ਸਚਾ ਪਿਆਰ ।
 ਉਥੇ ਮੱਥਾ ਟੇਕਿਆ,
 ਗੁਰ ਆਸਨ ਨੂੰ ਜਾਣ ।
 ਜਿਥੇ ਗੁਰ ਪ੍ਰਤਾਪ ਸਿੰਘ,
 ਸਦਾ ਬੈਠਦੇ ਆਣ ।
 ਭਾਰੇ ਵਡੇ ਦਿਲ ਨਾਲ,
 ਫਿਰ ਉਹ ਤਖਤ ਸੰਭਾਲ ।

ਬੈਠੇ ਗੁਰ ਜਗਸੀਤ ਸਿੰਘ,
 ਹੋਈ ਜੈ ਜੈ ਕਾਰ ।
 ਬੋਲੇ-ਸੋ-ਨਿਹਾਲ ਨਾਲ,
 ਗੁੰਜ ਪਿਆ ਆਕਾਸ਼ ।
 ਕਲਿਆਣ ਹਿਤ ਇਸ ਜਗਤ ਦੇ,
 ਗੁਰ-ਜੋਤ ਹੋਈ ਪ੍ਰਗਾਸ਼ ।
 ਬੁਲਿਆ ਛੱਤਰ ਨਿਰੰਜਨੀ,
 ਆਇਆ ਚੋਰ ਬਰਦਾਰ ।
 ਗੁੰਜੀ ਗੁਰ-ਸ਼ਬਦ ਧੁਨੀ,
 ਹੋਈ ਜੈ ਜੈ ਕਾਰ ।
 ਦਰਸਨ ਕਰਨ ਵਾਲਿਆਂ,
 ਫਿਰ ਬਨ ਲਈ ਕਤਾਰ ।
 ਇਕ ਇਕ ਕਰ ਕੇ ਆਂਵਦੇ,
 ਕਰਦੇ ਨਮਸਕਾਰ ।
 ਭੇਟਾ ਕਰਦੇ ਪ੍ਰੇਮ ਨਾਲ,
 ਨੈਣੀ ਦਰਸ-ਨਿਹਾਰ ।
 ਗੁਰ-ਚਰਨਾਂ ਦੀ ਓਟ ਲੈ,
 ਹੋਵਣ ਸਿੰਘ ਬਲਿਹਾਰ ।
 'ਜਿਥੇ ਜਾਏ ਬਹੇ ਮੇਰਾ ਸਤਿਗੁਰੂ
 ਸੋ ਥਾਨ ਸੁਹਾਵਾ ।
 ਗੁਰ ਸਿਖੀ ਸੋ ਥਾਨ ਭਾਲਿਆ
 ਲੈ ਧੂੜ ਮੁਖ ਲਾਵਾ ।'
 ਗੁਰ-ਕੀਰਤਨ ਜਦ ਮੁਕਿਆ,
 ਹੋਈ ਤਦ ਅਰਦਾਸ ।
 ਮੁੜ ਸੰਗਤ ਬਿਰਾਜ ਗਈ,
 ਸਭ ਦੀ ਪੁੰਨੀ ਆਸ ।
 ਵੱਡੇ-ਵੱਡੇ ਮਹਾਂ-ਪੁਰਸ਼ਾਂ ਨੇ,
 ਕੀਤੇ ਫਿਰ ਵਿਖਿਆਨ ।
 ਮਹਿਮਾ ਗੁਰੂ ਘਰ ਦੀ,
 ਗੀਤ ਜੁੀਦੀ ਮਹਾਨ ।

ਸਭਨਾ ਗੁਰ ਜਗਜੀਤ ਦਾ,
 ਕੀਤਾ ਬਹੁਤ ਸਨਮਾਨ ।
 ਮਿੱਠੇ ਬਚਨ ਅਲਾਪ ਕੇ,
 ਭਾਵ ਪ੍ਰਗਟਾਏ ਆਣ ।
 ਨਰ-ਨਾਰੀ ਸਭ ਖੁਸ਼ ਸਨ,
 ਹਰਸ ਧੁਨੀ ਆਪਾਰ ।
 ਮੌਰ ਪਪੀਹੇ ਬੋਲਦੇ,
 ਕਰਦੇ ਸਭ ਜੈਕਾਰ ।

ਲੰਗਰ ਗੁਰੂ ਦਾ ਵਰਤਿਆ,
 ਸ਼ੋਭਾ ਜੂਦੀ ਆਪਾਰ ।
 ਸਭ ਲਈ ਵੰਡਿਆ ਜਾਂਵਦਾ,
 ਗੁਰੂ ਹਿਰਦੇ ਤੋਂ ਪਿਆਰ ।
 ਮੈਂ ਵੀ ਦਰਸਨ ਕਰ ਲਏ,
 ਗੁਰ ਦੇ ਪਹਿਲੀ ਵਾਰ ।
 ਜਿਸ ਨੂੰ ਸਦਾ ਹੀ ਸਤਿਗੁਰੂ,
 ਬਖਸ਼ੀ ਦਾਤ ਆਪਾਰ ।
 ਇਹ ਸੰਜੋਗੀ ਮੇਲ ਸੀ,
 ਸਤਿਗੁਰ ਕੀਤਾ ਆਣ ।
 ਮਸਤਕ ਲਿਖਿਆ ਧੁਰਾ ਰੋਂ,
 ਸਤਿਗੁਰ ਜਾਣੀ-ਜਾਣ ।

ਗੁਰ ਪਿਤਾ ਦੀ ਧਿਆਨੀ-ਦ੍ਰਿਸ਼ਟੀ
 ਗੁਰ ਪਿਤਾ ਨੇ ਸਦਾ ਹੀ,
 ਰਖਿਆ ਬਹੁਤ ਧਿਆਨ ।
 ਜਗਜੀਤ ਸਿੰਘ ਨਿਭਾਏਗਾ,
 ਸੇਵਾ ਇਹ ਮਹਾਨ ।
 ਸਤਿਗੁਰ ਰਾਮ ਸਿੰਘ ਨੇ,
 ਜੋ ਚਲਾਈ ਰੀਤ ।
 ਜੁਗ-ਜੁਗ ਤੀਕ ਚਲਦੀ ਰਹੇ,
 ਵਧੇ ਮਹਿਮਾ ਨਿਤ ਨੀਤ ।

ਧਰਮ ਕਰਮ ਦੇ ਕਰਮ ਤੋਂ,
 ਬਚਿਆ ਇਹ ਸੰਸਾਰ ।
 ਨਾਮ ਬਾਣੀ ਦਾ ਆਸਰਾ,
 ਬਸ਼ਿਸ਼ਿਆ ਆਪ ਕਰਤਾਰ ।
 ਗੁਰੂ ਨਾਨਕ ਦੇ ਘਰ ਦਾ,
 ਸਦਾ ਹੈ ਖਰਾ ਵਿਹਾਰ ।
 ਕੂੜ-ਕੁਸਤਿ ਤਿਆਗ ਕੇ,
 ਵਧੇ ਸੋਚ-ਆਚਾਰ ।
 ਨਾਮ ਜਪਣ, ਕਿਰਤ ਕਰਨ,
 ਵੰਡ ਛੱਕਣ ਦੀ ਰੀਤ ।
 ਸਾਦਾ ਰਹਿਣੀ ਸਭ ਦੀ,
 ਸਭਸ ਨਾਲ ਪ੍ਰੀਤ ।
 ਉਦਮ ਅਤੇ ਉਦਯੋਗ ਨਾਲ,
 ਹੋਵੇ ਸਮਾਜ ਕਲਿਆਨ ।
 ਨਿਆਂ ਧਰਮ ਦੇ ਰਾਜ ਵਿਚ,
 ਪੰਚ ਹੋਵੇ ਪ੍ਰਧਾਨ ।
 ਹਰ ਮਨੁੱਖ ਨੂੰ ਆਦਰ ਮਿਲੇ,
 ਕਿਰਤ ਦਾ ਸਨਮਾਨ ।
 ਇਸਤ੍ਰੀਆਂ ਹੋਵਣ ਸ਼ੀਲਵੰਤ,
 ਚਿਰਕੁਵਾਨ ਸੰਤਾਨ ।
 ਧਰਮਵੀਰ ਤੇ ਕਰਮਵੀਰ,
 ਦਾਨਵੀਰ, ਸੂਰਬੀਰ ।
 ਧਰਮਪਾਲ, ਬਚਨ-ਪਾਲ,
 ਸੇਵਕ ਗੁਣੀ ਗਹੀਰ ।
 ਦੇਸ਼-ਭਗਤ, ਕਿਰਤ-ਭਗਤ,
 ਸਤਿ-ਕਰਨੀ ਪ੍ਰਧਾਨ ।
 ਉਦਮੀ ਸੁਹਣੇ ਸੰਜਮੀ,
 ਮਾਨਵ-ਧਰਮ ਮਹਾਨ ।
 ਪਰ ਇਹ ਸਭ ਕੁਝ ਕਾਇਮ ਰਹੇ,
 ਜਦ ਤਕ ਕੇਂਦਰ ਮਜ਼ਬੂਤ ।

ਸਤਿਗੁਰੂ ਮਾਨਵ-ਮਾਲਾ ਨੂੰ,
 ਪਰੇ ਦੇਵੇ ਇਕ ਸੂਤ ।
 ਸਭ ਹਿਰਦਿਆਂ ਵਿਚ ਕਰ ਦੇਵੇ,
 ਸਤਿਨਾਮ ਪ੍ਰਗਾਸ ।
 ਦੁਈ-ਦੁਵੇਰ ਮਿਟ ਜਾਏ,
 ਹੋਵੇ ਪ੍ਰੇਮ ਦਾ ਵਾਸ ।
 ਇਕ ਦੂਜੇ ਦੇ ਦੁਖ ਦੇ,
 ਬਣ ਜਾਵਣ ਸਾਂਝੀਵਾਲ ।
 ਇਹੋ ਗੁਰੂ ਹੈ ਲੋਚਦਾ,
 ਸਭ ਦਾ ਰਖੇ ਖਿਆਲ ।
 ਇਨ੍ਹਾਂ ਦੇ ਨਿਰਮਾਣ ਹਿਤ
 ਦੂਰ-ਦਰਸੀ ਦਾਤਾਰ ।
 ਦੋਹਾਂ ਸਾਹਿਬਜ਼ਾਦਿਆਂ ਨੂੰ,
 ਪਾਲਿਆ ਨਾਲ ਪਿਆਰ ।
 ਮਾਮ-ਹਿੰਟਰ ਬਾਲ ਸਨ,
 ਰਖਿਆ ਬਹੁਤ ਖਿਆਲ ।
 ਦੁਲਰਾਉਣ ਤੇ ਸਿਖਲਾਉਣ ਲਈ,
 ਥਾਪੇ ਸੇਵਾਦਾਰ ।
 ਵਿਦਿਆ, ਸੰਗੀਤ, ਗੁਰ-ਕੀਰਤਨ,
 ਨਾਮ ਧਰਮ ਦਾ ਪਿਆਰ ।
 ਗੁਰ ਸਿਖੀ ਵਾਲੀ ਰੀਤ ਸਭ,
 ਸਾਧ-ਸੰਗਤ ਸਤਿਕਾਰ ।
 ਸਰੀਰਕ-ਸਿਖਿਆ, ਉਦਮ ਸਦੇ,
 ਪਸ਼ੂ ਧਨ ਦੀ ਸੰਭਾਲ ।
 ਖੇਤੀਬਾੜੀ ਉਦਯੋਗ ਤੇ,
 ਹੋਰ ਸਭ ਕਾਰ ਵਿਹਾਰ ।
 ਸਭ ਗੁਣਾਂ ਵਿਚ ਪ੍ਰਬੀਨ ਹੋਏ,
 ਦੰਵੇ ਇਹ ਹੋਣਹਾਰ ।
 ਗੁਰੇ ਜਗਜੀਤ ਬਾਬਾ ਬੀਰ ਸਿੰਘ,
 ਸੰਗਤਾਂ ਵਿਚ ਸਤਿਕਾਰ ।

ਗੁਰੂ ਆਗਿਆ ਨੂੰ ਸਿਰ-ਮੰਨ,
ਕਰਦੇ ਸਭ ਵਿਹਾਰ ।
ਸੋਂਪਿਆ ਕੰਮ ਨਿਭਾਉਂਦੇ,
ਗੁਰ ਦੇ ਆਗਿਆਕਾਰ ।

ਗੁਰੂ ਕਰਤੱਵ ਦੀ ਪਾਲਣਾ
ਜਦ ਸਤਿਗੁਰੂ ਜਗਜੀਤ ਸਿੰਘ,
ਸਾਭ ਲਈ ਉਹ ਕਾਰ ।
ਗੁਰ ਕਰਤੱਵ ਨਿਭਾਉਣ ਦੀ,
ਮਹਿਮਾ ਵਧੀ ਆਪਾਰ ।
ਨਾਮਧਾਰੀ ਪੰਥ ਦਾ,
ਹੋਇਆ ਬਹੁ-ਪਾਸਾਰ ।
ਦੂਣ-ਸਵਾਇਆ ਹੋਏ ਕੇ,
ਫੈਲਿਆ ਵਿਚ ਸੰਸਾਰ ।
ਜਿਤਿਆ ਮਨ ਗੁਰੂਦੇਵ ਨੇ,
ਬਣ ਗਏ ਜਗਜੀਤ ।
ਸਿਖੀ ਫੈਲੀ ਦੇਸ-ਵਿਦੇਸ਼,
ਕੁਲ ਸ੍ਰਿਸ਼ਟੀ ਨਾਲ ਪ੍ਰੀਤ ।
ਜਿਥੇ ਕਦਮ ਧਰਦੇ ਗੁਰੂ,
ਧਰਤ ਦੇ ਜਾਗਣ ਭਾਗ ।
ਜੋ ਗੁਰ-ਚਰਨੀ ਲਗਦਾ,
ਬਖਸ਼ਣ ਨਾਮ ਆਧਾਰ ।
ਉਸ ਦਾ ਚਿੱਤ ਅਡੋਲ ਹੋਏ,
ਲਗੇ ਸੁੱਚੀ ਕਾਰ ।
ਸੁੱਚੇ ਕਾਰ-ਵਿਹਾਰ ਵਿਚ,
ਉੱਜਲ ਵਿਚ ਸੰਸਾਰ ।
ਵੰਡਦਾ ਜਿਵੇਂ ਬਾਗ ਵਿਚ,
ਮਹਿਕਾਂ ਫੁੱਲ ਗੁਲਾਬ ।
ਸਹਿਜ ਸ਼ਾਂਤੀ ਵੰਡਦਾ,
ਚਮਕੇ ਵਾਗ ਮਹਿਤਾਬ ।

ਗੁਰੂਦੇਵ ਦਾ ਕਰਮ ਖੇਤਰ
 ਸਤਿ-ਪੁਰਖ ਦਾ ਰੂਪ ਹੈ,
 ਅਕਾਲ-ਪੁਰਖ ਅਵਤਾਰ ।
 ਵੱਡਾ ਖਜ਼ਾਨਾ ਬਖਸਿਆ,
 ਜਿਸ ਨੂੰ ਆਪ ਕਰਤਾਰ ।
 ਗੁਰ-ਮੰਤਰ ਨੂੰ ਸਿਮਰਦਾ,
 ਜਿਸ ਦੀ ਸ਼ਕਤ ਆਪਾਰ ।
 ਸੁਆਸ ਗ੍ਰਾਸ ਉਸ ਨਾਮ ਨੂੰ,
 ਰਖਦਾ ਹਿਰਦੇ ਧਾਰ ।
 ਦਾਤ ਨਾਮ ਦੀ ਵੰਡ ਕੇ,
 ਗੁਰ-ਸਿਖਾਂ ਵਿਚਕਾਰ ।
 ਵੱਡ-ਬੋਹਿਥ ਹੈ ਸਤਿਗੁਰੂ,
 ਕਰੇ ਭਵਜਲੋਂ ਪਾਰ ।
 ਪਰ, ਇਹ ਧਰਮ ਨਿਭਾਉਣ ਲਈ,
 ਧਰਮ-ਕਰਮ ਦੀ ਕਾਰ ।
 ਖੂਬ ਨਿਭਾਵੇ ਸਤਿਗੁਰੂ,
 ਪਰਮ-ਪੁਰਖ ਦੇ ਹਾਰ ।
 ਪੂਰਨ ਨਿਜ-ਵਿਹਾਰ ਵਿਚ,
 ਅਭੁੱਲ ਗੁਰੂ ਕਰਤਾਰ ।
 ਗੁਰ ਮੂਰਤ ਆਦਰਸ਼ ਹੈ,
 ਸਿਖਾਂ ਲਈ ਮਿਸਾਲ ।
 ਗੁਰ-ਸ਼ਬਦ ਦਾ ਧਿਆਨ ਧਰ,
 ਰਖੇ ਹਿਰਦੇ ਧਾਰ ।
 ਨਾਮ ਆਧਾਰ ਨੂੰ ਥਾਪ ਕੇ,
 ਕਰਦਾ ਖਰਾ ਵਿਹਾਰ ।
 ਸਿਖ ਲਈ ਸੋਮਾ ਸ਼ਕਤ ਦਾ,
 ਨੇਕੀ ਤੇ ਉਪਕਾਰ ।
 ਸੇਵਾ ਸਾਧ-ਸੰਗਤ ਦੀ,
 ਵਰਤੇ ਠੰਢ ਸੰਸਾਰ ।
 ਜੇ ਸੋ ਚੰਦ ਚੜ੍ਹ ਪੈਣ,
 ਸੂਰਜ ਚੜ੍ਹਣ ਹਜ਼ਾਰ ।

ਸਭ ਚਾਨਣ ਫਿਕੇ ਪੈਣ,
 ਗੁਰ ਦੀ ਜੋਤ ਆਪਾਰ ।
 ਜਿਥੇ ਇਹ ਪ੍ਰਗਾਸਦੀ,
 ਮਿਟਣ ਸਭ ਅੰਧਕਾਰ ।
 ਅੰਦਰ ਚਾਨਣ ਹੋ ਜਾਏ,
 ਗਿਆਨ-ਦੀਪ ਉਜਿਆਰ ।
 'ਗੁਰ-ਦਾਤਾ ਗੁਰੁ ਹਿਵੈ-ਘਰੁ
 ਗੁਰ-ਦੀਪਕੁ ਤਿਹ ਲੋਇ ।'
 ਅਮਰ ਪਦਾਰਥੁ ਨਾਨਕਾ
 ਮਨਿ ਮਾਨਿਐ ਸੁਖੁ ਹੋਇ ।'
 ਗੁਰ-ਜੋਤ ਬੁਝਦੀ ਨਹੀਂ,
 ਇਹ ਸਦੀਵੀ ਲੋਇ ।
 ਗੁਰ-ਸਿਖ ਸਦਾ ਲੋਚਦੇ,
 ਜਿਥੇ ਪ੍ਰਗਟ ਹੋਇ ।
 ਸਤਿਗੁਰੂ ਸਦਾ ਸੰਭਾਲਦਾ,
 ਫੁੱਲ ਜੋ ਬੇ-ਸੁਮਾਰ ।
 ਖਿੜ ਕੇ ਉਸ ਦੇ ਬਾਗ ਵਿਚ,
 ਰਹੇ ਜੋ ਮਹਿਕ ਪਸਾਰ ।

ਨਿਤ-ਕਰਮ

ਅੰਮ੍ਰਿਤ ਵੇਲੇ ਜਾਗ ਕੇ,
 ਸੋਧ ਸੋਚ ਇਸ਼ਨਾਨ ।
 ਹਵਨ-ਸਮਗਰੀ ਮਹਿਕਦੀ,
 ਨਾਮ-ਸਿਮਰਨ ਵਿਚ ਧਿਆਨ ।
 ਇਹ ਮਰਿਆਦਾ ਪਾਲ ਕੇ,
 ਪੁਜਣ ਵਿਚ ਦੀਵਾਨ ।
 ਕੀਰਤਨ ਆਸਾ-ਵਾਰ ਦਾ,
 ਜਿਥੇ ਰਾਗੀ ਗਾਣ ।
 ਦਿਲ ਰਬਾਬ ਨੂੰ ਛੇੜਦੇ,
 ਸਾਜ਼ਾ ਦਾ ਸੰਗੀਤ ।

ਨਾਦ ਅਣਾਹਦ ਗੂੰਜਦਾ,
 ਗਾਵਣ ਨਾਲ ਪ੍ਰੀਤ ।
 ਸਤਿਗੁਰੂ ਸੱਚਾ ਪਾਤਸ਼ਾਹ,
 ਮਹਾਂ ਸੰਗੀਤਕਾਰ ।
 ਰਾਗ ਰਤਨ ਕਈ ਸਿਰਜਦਾ,
 ਨਜ਼ਰ ਮਿਹਰ ਦੀ ਧਾਰ ।
 ਸੱਤੇ ਸੁਰ ਸੰਗੀਤ ਦੇ,
 ਹੱਥ-ਬਧੀ ਗੁਲਾਮ ।
 ਹੀਰੇ ਰਤਨ ਅਮੋਲ ਇਹ,
 ਸਤਿਗੁਰ ਬਖਸ਼ੀ ਜਾਣ ।
 ਸਤਿਗੁਰੂ ਜਗਜੀਤ ਸਿੰਘ,
 ਹੈ ਸੰਗੀਤ ਭੰਡਾਰ ।
 ਗਾਇਕ, ਵਾਦਕ ਹਿੰਦ ਦੇ,
 ਸਭ ਕਰਦੇ ਸਤਿਕਾਰ ।
 ਲੈਣ ਗਿਆਨ ਇਸ ਕਲਾ ਦਾ,
 ਗੁਰ-ਸ਼ਬਦ ਦੀ ਸਾਰ ।
 ਸਤਿਗੁਰ ਨਾਲ ਸੰਗੀਤ ਦੇ,
 ਵੰਡੇ ਨਾਮ ਆਧਾਰ ।
 ਵਿਚ ਦਰਬਾਰ ਗੁਰੂ ਬੋਭਦੇ,
 ਸੰਗਤ ਕਰੇ ਦੀਦਾਰ ।
 ਦਰਸਨ ਕਰਕੇ ਗੁਰੂ ਦੇ,
 ਮਿਲਦਾ ਸੁਖ ਆਪਾਰ ।

ਲੰਗਰ, ਖੇਤੀ, ਮਾਲ ਤੇ,
 ਹੋਰ ਸਭ ਵਿਹਾਰ ।
 ਦਸਣ ਸਤਿਗੁਰੂ ਸਭਸ ਨੂੰ,
 ਸਮੇਂ ਸਮੇਂ ਦੀ ਕਾਰ ।
 ਦੂਰੋਂ ਦੂਰੋਂ ਸਿਖ ਆਵਦੇ,
 ਸਭ ਦਾ ਕਰਨ ਧਿਆਨ ।
 ਸਭ ਨੂੰ ਮਤਾਂ ਦੇਵਦੇ,
 ਮਸਲੇ ਸਭ ਸੁਲਝਾਣ ।

ਲੋਢੇ ਪਹਿਰ ਫਿਰ ਲਗੇ,
 ਸਤਿਗੁਰੂ ਦਾ ਦੀਵਾਨ ।
 ਜਿਥੇ ਸੰਗਤਾਂ ਰਲ ਕੇ,
 ਨਾਮ ਜਪਣ ਲਈ ਆਣ ।
 ਘੰਟਾ ਇਕ ਸਿਮਰਦੇ,
 ਗੁਰ-ਮੰਤਰ ਦਾ ਜਾਪ ।
 ਇਕ ਦੋ ਜੀਭੋ ਲੱਖ ਹੋਵਣ,
 ਪ੍ਰਵਚਨ ਗੁਰ ਪ੍ਰਤਾਪ ।
 ਫਿਰ ਕੀਰਤਨ ਗੁਰ-ਸ਼ਬਦ ਦਾ,
 ਤੇ ਹੋਰ ਕਥਾ ਵਿਖਿਆਨ ।
 ਅੰਮ੍ਰਿਤ ਬਚਨ ਗੁਰਦੇਵ ਦੇ,
 ਸੁਣਦੇ ਨਾਲ ਧਿਆਨ ।
 ਸਤਿਗੁਰੂ ਦੇ ਦਰਬਾਰ ਦੀ,
 ਹੈ ਅਦੁੱਤੀ ਸ਼ਾਨ ।
 ਸੱਚ ਖੰਡ ਇਸ ਧਰਤ ਤੇ,
 ਰਚਿਆ ਗੁਰੂ ਸੁਜਾਨ ।

ਨਾਮ ਦੀ ਸ਼ਕਤੀ

ਨਾਮ ਹੀਰੋ ਦੀ ਕਣੀ ਹੈ,
 ਸਤਿਗੁਰੂ ਦਾ ਫਰਮਾਨ ।
 ਟੁੱਟੇ-ਭੱਜੇ ਕਦੀ ਨਾ,
 ਨਾਮ ਦੀ ਸ਼ਕਤ ਮਹਾਨ ।
 ਨਾਮ ਬ੍ਰਹਿਮੰਡੀ ਚੇਤਨਾ,
 ਪ੍ਰਮੇਸ਼ਰ ਨਾਲ ਪ੍ਰੀਤ ।
 ਲਿਵ-ਤਾਰ ਜੁੜ ਜਾਂਵਦੀ,
 ਪਤਿਤੋਂ ਕਰੇ ਪੁੰਨੀਤ ।
 ਰਸਨਾ ਨਾਮ ਅਲਾਪਦੀ,
 ਗੁਰ-ਚਰਨਾਂ ਦਾ ਧਿਆਨ ।
 ਲੁੰ-ਲੁੰ ਲਹਿਰ ਉਠਦਾ,
 ਆਤਮ ਤਤ ਪਛਾਣ ।

ਫਿਰ ਇਹ ਜੋੜੇ ਜਗਤ ਨਾਲ,
 ਸਰਭ-ਮਾਨਵ ਉੱਥਾਨ ।
 ਸਤਿ, ਅਹਿਸਾ, ਦਇਆ ਤੇ
 ਪ੍ਰੇਮ ਦਾ ਇਹ ਪ੍ਰਵਾਹ ।
 ਸਭ ਨੂੰ ਲੈ ਗਲਵਕਤੀ,
 ਬਖਸ਼ੇ ਨਵ-ਉਤਸ਼ਾਹ ।
 ਉਦਮੀ ਤੇ ਸੰਜਮੀ,
 ਸ਼ੀਲਵੰਤ ਸਚਿਆਰ ।
 ਦਇਆ, ਖਿਮਾ ਸਦਗੁਣਾਂ ਦਾ,
 ਇਹ ਹੈ ਵੱਡ-ਭੰਡਾਰ ।
 ਕਣੀ-ਕਣੀ ਜਦ ਬਰਸਦੀ,
 ਤੱਪਦੀ ਧਰਤ ਹੋਇ ਸ਼ਾਂਤ ।
 ਨਵ-ਜੀਵਨ ਸਿਰਜਿਆ ਜਾਂਵਦਾ,
 ਸੰਸੇ ਦੂਰ ਭੁੱਤ ।
 ਚਾਨਣ ਹੋਵੇ ਆਤਮਾ,
 ਮਿਟ ਜਾਏ ਅਧਿਕਾਰ ।
 ਗਿਆਨ ਜੋਤ ਪ੍ਰਗਾਸਦੀ,
 ਸਿਰਜੇ ਨਵਾ ਸਮਾਜ ।
 ਨਾਮ ਵਿਅਕਤੀਗਤ ਸਾਧਨਾ,
 ਨਾਮ ਹੈ ਸਭਿਆਚਾਰ ।
 ਆਤਮ-ਮੰਡਲ ਦੀ ਵੱਥ ਇਹ,
 ਉਚ-ਗੁਣਾਂ ਦਾ ਸਾਰ ।
 ਗੁਰ ਦਰਬਾਰ ਵਿਚ ਆਇਕੇ,
 ਮੰਗੀਏ ਇਕੋ ਦਾਤ ।
 ਗੁਰ-ਚਰਨਾਂ ਦੀ ਪ੍ਰੀਤ ਤੋਂ,
 ਮਿਲਦੀ ਨਾਮ ਸੁਗਾਤ ।
 ਸਤਿਗੁਰੂ ਨਾਮ ਦ੍ਰਿੜਾਉਂਦਾ,
 ਕੰਨ ਵਿਚ ਮੰਤਰ ਫੂਕ ।
 ਘਾਇਲ ਘੁੱਗੀ ਹਾਰ ਤਕ,
 ਦਰਦ ਰੰਵਾਣੀ ਕੂਕ ।

ਪਸੂ ਬਿਰਤੀਆਂ ਠਾਕਦਾ,
 ਚੀਤਾ ਤੇ ਬਘਿਆੜ ।
 ਸਭ ਚਿੰਘਾੜ ਕੇ ਸ਼ਾਂਤ ਹੋਣ,
 ਮਾਨਵ ਮਹਾਂ ਉਜਿਆਰ ।
 'ਬਲਿਹਾਰੀ ਗੁਰ ਆਪਣੇ,
 ਦਿਉ ਹਾੜੀ ਸਦਵਾਰ ।
 ਜਿਨਿ ਮਾਣਸ ਤੇ ਦੇਵਤੇ ਕੀਏ,
 ਕਰਤ ਨ ਲਾਗੀ ਵਾਰ ।'
 ਨਾਮ ਗੁਰੂ ਹੈ ਵੰਡਦਾ,
 ਸਿਹਰਾਂ ਦਾ ਸਰਤਾਜ ।
 ਕਾਂਦਿਆਂ-ਕਲਪ ਮਨੁੱਖ ਦੀ,
 ਆਤਮ ਤਤ ਦਾ ਸਾਰ ।
 ਇੰਝ ਗੁਰੂ ਹੈ ਸਿਰਜਦਾ,
 ਨਾਮ ਦਾ ਸਭਿਆਚਾਰ ।
 ਆਤਮ-ਬਲ ਜਦ ਵਿਕਸਦਾ,
 ਠੰਢ ਵਰਤੇ ਸੰਸਾਰ ।
 ਨਾਮ ਪ੍ਰੇਮ ਦਾ ਗੀਤ ਹੈ,
 ਨਾਮ ਹੈ ਮਧੁਰ ਸੰਗੀਤ ।
 ਨਾਮ ਸਭਸ ਦਾ ਆਸਰਾ,
 ਗੁਰ-ਚਰਨਾਂ ਦੀ ਪ੍ਰੀਤ ।
 ਸਾਧ ਸੰਗਤ ਵਿਚ ਜਗਦੀ ਸਦਾ,
 ਨਾਮ ਦੀ ਇਕੋ ਜੋਤ ।
 ਤਦ ਪ੍ਰਤੀਤੀ ਹੋਵਦੀ,
 ਸਭ ਦਾ ਸਾਂਝਾ ਸ੍ਰੋਤ ।
 ਅਕਾਲ-ਪੁਰਖ ਹੈ ਸਭ ਦਾ,
 ਕਰਨ ਕਰਾਵਣ-ਹਾਰ ।
 ਜਗਤ ਵਿਚ ਹੈ ਸਤਿਗੁਰੂ,
 ਉਸੇ ਦਾ ਅਵਤਾਰ ।
 ਧਾਰੇ ਅੰਤਰ ਨਾਮ ਜੋ,
 ਮਿਟਣ ਕਲਹ-ਕਲੇਸ਼ ।

ਸੱਦ ਗੁਣਾਂ ਦੀ ਸ਼ਕਤ ਇਹ,
ਵਿਗਸੇ ਕੰਵਲ ਹਮੇਸ਼ ।

ਸੰਗਤੀ-ਨਾਮ

ਗੁਰੂ ਨਾਨਕ ਨੇ ਨਾਮ ਦਾ,
ਕੀਤਾ ਸਤਿ ਬਖਾਨ ।
ਮਹਾਂ ਚੇਤਨਾ ਪ੍ਰਭੂ ਦੀ,
ਅਬਚਲ ਨਿਹਚਲ ਧਾਮ ।
ਨਾਮ ਸੁਣਨ ਨਾਲ ਹੋਵਦਾ,
ਦੁਖਾਂ-ਪਾਪਾਂ ਦਾ ਨਾਸ ।
ਭਗਤ ਸਦਾ ਦਰ ਸੋਹਦੇ,
ਨਾਮ ਨਿਰੰਜਨ ਦਾਤ ।
ਲੱਖਾਂ ਜੀਭਾਂ ਜਪਣ ਜਦ,
ਏਕ ਨਾਮ ਜਗਦੀਸ਼ ।
ਏਤੁ ਰਾਹਿ ਪਤਿ ਪਵਤੀਆ
ਚੜੀਐ ਹੋਇ ਇਕੀਸ ।
ਸੁਣਿ ਗਲਾ ਆਕਾਸ ਕੀ
ਕੀਟਾ ਆਈ ਰੀਸ ।
ਨਾਨਕ ਨਦਰੀ ਪਾਈਐ
ਕੂੜੀ ਕੂੜੇ ਠੀਸ ।
ਜਿਨੀ ਨਾਮੁ ਧਿਆਇਆ
ਗਏ ਮਸਕਤਿ ਘਾਲਿ ।
ਨਾਨਕ ਤੇ ਮੁਖ ਉਜਲੇ
ਕੇਤੀ ਛੁਟੀ ਨਾਲਿ ।

ਸੰਗਤ ਨਾਮ ਧਿਆਵਈ,
ਗੁਰ ਸੱਚੇ ਦਰਬਾਰ ।
ਬਖਸ਼ੀ ਸਤਿਗੁਰ ਸੋਹਣੇ,
ਗੁਰ-ਸਿਖਾਂ ਨੂੰ ਕਾਰ ।
ਅੰਮ੍ਰਿਤ ਨਾਮ ਹੈ, ਬਰਸਦਾ,
ਸਤਿਗੁਰ ਦੇ ਦਰਬਾਰ ।

ਚਾਤ੍ਰਿਕ ਪਾਉਂਦੇ ਸ੍ਰਾਂਤ ਬੂੰਦ,
 ਮਿਲ ਸਾਧੂ ਪੀਵਣ-ਹਾਰ ।
 ਮਾਨ ਸਰੋਵਰ ਧਰਤ ਤੇ,
 ਰਚਿਆ ਆਪ ਕਰਤਾਰ ।
 ਹੋਸ ਆਤਮਾਵਾਂ ਜੁੜਦੀਆਂ,
 ਮੋਤੀਆਂ ਦਾ ਆਹਾਰ ।
 ਜਾਗੇ ਤਦ ਵਿਵੇਕ ਬੁਧ,
 ਦੁੱਧ ਪਾਣੀ ਨਤਾਰ ।
 ਐਸੀ ਸਾਧ ਸੰਗਤ ਤੋਂ,
 ਮੈਂ ਜਾਵਾਂ ਬਲਿਹਾਰ ।
 ਸਤਿਗੁਰੂ ਰਾਮ ਸਿੰਘ ਨੇ,
 ਬਖਸ਼ਿਆ ਨਾਮ ਆਧਾਰ ।
 ਗੁਰ ਜਗਜੀਤ ਵੀ ਕਰ ਰਹੇ,
 ਉਸੇ ਦਾ ਵਿਉਪਾਰ ।
 ਜੁੜਦੇ ਬਾਲ ਬਿਰਧ ਸਭ,
 ਮਿਲ ਬੈਠਣ ਨਰ-ਨਾਰ ।
 ਸਾਰੇ ਨਾਮ ਅਰਾਧਦੇ,
 ਗੁਰ ਸੱਚੇ ਦੇ ਦਰਬਾਰ ।
 ਭਾਗਵੰਤ ਉਹ ਜੀਵ ਹਨ,
 ਸਾਧ-ਸੰਗਤ ਵਿਚ ਆਉਣ ।
 ਜਪਦੇ ਨਾਮ ਗੋਬਿੰਦ ਦਾ,
 ਸਤਿਗੁਰ ਦਰਸਨ ਪਾਉਣ ।
 ਸਤਿਗੁਰ ਦਾਤਾਂ ਵੰਡਦਾ,
 ਕਰਦਾ ਹੈ ਉਪਕਾਰ ।
 ਰਾਖਾ ਹਲਤ-ਪਲਤ ਦਾ,
 ਰਖੇ ਜੀਅ ਸੰਭਾਲ ।

ਬਾਣੀ ਦਾ ਸਤਿਕਾਰ

ਬਾਣੀ ਗੁਰੂ ਗ੍ਰੰਥ ਦੀ,
 ਪੜ੍ਹੀਏ ਨਾਲ ਧਿਆਨ ।

ਸੁਧ ਉਚਾਰਨ ਚਾਹੀਏ,
 ਸਤਿਗੁਰੂ ਦਾ ਫਰਮਾਨ ।
 ਰੀਤ ਸਨਾਤਨ ਆ ਰਹੀ,
 ਪੜ੍ਹੀਏ ਪਾਠ ਵਿਚਾਰ ।
 ਜਿਸ ਰਾਗ ਦਾ ਸ਼ਬਦ ਹੈ,
 ਉਸੇ ਸੁਰ ਨੂੰ ਧਾਰ ।
 ਬਾਣੀ ਅਤੇ ਸੰਗੀਤ ਦਾ,
 ਜੋੜਿਆ ਗੁਰੂ ਵਿਧਾਨ ।
 ਇਕ ਨਹੀਂ ਦੋ ਕੋਮਲ ਕਲਾਂ,
 ਇਥੇ ਜੁੜੀਆਂ ਆਣ ।
 ਬਾਣੀ ਪਾਠ ਜਦ ਹੋਵਦਾ,
 ਇਸ ਮਰਿਆਦਾ ਨਾਲ ।
 ਮਨ-ਤਨ ਮਿਲਦੀ ਸ਼ਾਂਤੀ,
 ਰਸ ਰਸੀਆ ਰਸਾਲ ।
 'ਆਪੇ ਬਹੁ ਬਿਧ ਰੰਗਲਾ'
 ਸਖੀਏ ਮੇਰਾ ਲਾਲ ।
 ਬਾਣੀ ਪ੍ਰੇਮ ਸਰੂਪ ਹੈ,
 ਸ਼ਬਦ ਸੰਗੀਤ ਰਸਾਲ ।

ਨਾਮਧਾਰੀ ਪੰਥ ਵਿਚ,
 ਬਾਣੀ ਦਾ ਸਤਿਕਾਰ ।
 ਕੀਤਾ ਜਾਂਦਾ ਬਹੁਤ ਹੈ,
 ਪੂਰਨ ਰੀਤੀ ਨਾਲ ।
 ਅਖੰਡ ਤੇ ਸਹਿਜ ਪਾਠਾਂ ਦਾ,
 ਚਲਦਾ ਹੈ ਪਰਵਾਹ ।
 ਬਾਣੀ ਦਾ ਗੁਰੂ ਘਰ ਵਿਚ,
 ਵਹਿੰਦਾ ਹੈ ਦਰਿਆ ।
 ਸਤਿਗੁਰ ਥਾਪ ਰਖੀ ਹੈ,
 ਗੁਰ-ਮਰਿਆਦਾ ਰੀਤ ।
 ਸੁਚ ਸੋਧ ਨੂੰ ਸਾਧ ਕੇ,
 ਪੜ੍ਹੀਏ ਨਾਲ ਪ੍ਰੀਤ ।

ਜਦ ਵੀ ਗੁਰ-ਦੀਵਾਨ ਵਿਚ,
 ਗੁਰੂ ਗ੍ਰੰਥ ਜੀ ਆਣ ।
 ਸਭ ਸੰਗਤ ਨੂੰ ਹੁਕਮ ਹੈ,
 ਤੁਰੰਤ ਖੜੇ ਹੋ ਜਾਣ ।
 ਇਹੋ ਰੀਤ ਪ੍ਰਸ਼ਾਦ ਦੀ,
 ਦੇਗ ਜਦ ਲਿਆਉਣ ।
 ਸਤਿਕਾਰ ਵਿਚ ਉਸ ਦੇਗ ਦੇ,
 ਸਾਰੇ ਉਠ ਖਲੋਣ ।
 ਸੁਧ ਪਾਠ ਦੀ ਰੀਤ ਨੂੰ,
 ਸਤਿਗੁਰ ਇੰਝ ਵਧਾਉਣ ।
 ਚੰਗੇ ਪਾਠੀ ਗੁਰੂ ਤੋਂ,
 ਵੱਡੇ ਇਨਾਮ ਨੂੰ ਪਾਉਣ ।

ਗੁਰਮਤਿ-ਸੰਗੀਤ

ਗੁਰੂ ਨਾਨਕ ਦੇ ਆਗਮਨ,
 ਲਿਆਂਦੀ ਨਵੀਂ ਬਹਾਰ ।
 ਵਿਚ ਪੰਜਾਬ ਦੇ ਉਪਜਿਆ,
 ਸਿਖੀ ਸਭਿਆਚਾਰ ।
 ਨਾਮ ਜਪਣ, ਬਾਣੀ ਪੜ੍ਹਨ,
 ਕੀਰਤਨ ਅਤੇ ਸੰਗੀਤ ।
 ਸਿਖੀ ਸਭਿਆਚਾਰ ਦੀ,
 ਤੁਰ ਪਈ ਭਲੀ ਰੀਤ ।
 ਸਾਧ ਸੰਗਤ ਜੁੜ ਕੇ ਸਦਾ,
 ਬਾਣੀ ਦਾ ਕਰੇ ਗਾਣ ।
 ਰਾਗੀ ਸ਼ਬਦ ਉਚਾਰਦੇ,
 ਰਬਾਬੀ ਸਾਜ ਵਜਾਣ ।
 ਰਾਗ-ਨਾਦ ਵਿਸਮਾਦ ਦਾ,
 ਚਲੇ ਅਖੁੱਟ ਪ੍ਰਵਾਹ ।
 ਘਰ ਘਰ ਬਾਬਾ ਗਾਉਂਦੇ,
 ਗੁਰ-ਸ਼ਬਦ ਨਾਲ ਉਮਾਹ ।

'ਵਾਰ-ਆਸਾ' ਨਿਤ ਗਾਂਵਦੇ,
 ਅਮਿਤ ਵੇਲੇ ਆਣ ।
 ਸੰਦਰ, ਆਰਤੀ, ਸੋਹਿਲਾ,
 ਸੰਝ ਸਮੇਂ ਪ੍ਰਵਾਨ ।
 ਗੁਰੂ ਨਾਨਕ ਦਾ ਬਚਨ ਇਹ,
 ਮੈਂ ਢਾਡੀ ਤੇ ਸ਼ਾਇਰ ।
 ਜੱਸ ਗਾਵਾਂ ਨਿਤ ਪ੍ਰਭੂ ਦਾ,
 ਸਰਭ ਸਮੇਂ ਅੱਠ ਪਹਿਰ ।
 ਬਾਣੀ ਗੁਰੂ ਗ੍ਰੰਥ ਦੀ,
 ਰਾਗਾਂ ਸੰਗ ਉਚਾਰ ।
 ਸਿਰਜਿਆ ਸੱਚੇ ਪਾਤਸ਼ਾਹ,
 ਇਹ ਨਵਾਂ ਸਭਿਆਚਾਰ ।
 ਸਨਾਤਨ ਰਾਗ ਪ੍ਰਧਾਨ ਸਨ,
 ਲੋਕ ਧੁਨਾਂ ਪ੍ਰਵਾਨ ।
 ਢਾਡੀ ਵੀ ਨਿਤ ਗਾਂਵਦੇ,
 ਕਥਾ, ਕੀਰਤਨ, ਵਿਖਿਆਨ ।
 ਲੋਕ ਧੁਨਾਂ ਤੇ ਖਾਸਤਰੀ,
 ਰਾਗ ਸਭ ਪ੍ਰਵਾਨ ।
 ਬਾਣੀ ਗੁਰੂ ਦੀ ਗਾਂਵਦੇ,
 ਰੀਤਾਂ ਸ਼ੁਭ ਨਿਭਾਣ ।
 ਰਾਗੀ, ਢਾਡੀ ਤੇ ਰਬਾਬੀ,
 ਨਰ-ਨਾਰ ਸਜਾਨ ।
 ਸਭੇ ਰਲ ਕੇ ਗਾਂਵਦੇ,
 ਪ੍ਰਭੂ ਦੀ ਸੱਚੀ ਸ਼ਾਨ ।
 ਪੰਜਾਬ ਦੇ ਸਭਿਆਚਾਰ ਵਿਚ,
 ਗੁਰਮਤਿ-ਸੰਗੀਤ ਮਹਾਨ ।
 ਬਖਸ਼ੀ ਸਤਿਗੁਰੂ ਦਾਤ ਇਹ,
 ਜਗਤ-ਹਿਤ ਕਲਿਆਨ ।
 ਸਾਹਿਤ, ਕਲਾ, ਸੰਗੀਤ ਦਾ,
 ਕਰਨ ਗੁਰੂ ਸਨਮਾਨ ।

ਕਲਾਵੰਤ ਤੇ ਗੁਣਵੰਤ,
 ਗੁਰ ਤੋਂ ਪਾਵਣ ਮਾਣ ।
 ਨਾਮ, ਬਾਣੀ, ਕਥਾ, ਕੀਰਤਨ,
 ਚਾਰ ਪਦਾਰਥ ਜਾਣ ।
 ਚਾਰ ਬੰਮ ਇਹ ਧਰਮ ਦੇ,
 ਗੁਰੂ ਘਰ ਵਿਚ ਪ੍ਰਵਾਨ ।

ਸੰਤ ਖਾਲਸਾ ਸਾਜਿਆ,
 ਸਤਿਗੁਰੂ ਰਾਮ ਮਹਾਨ ।
 ਨਾਮ-ਬਾਣੀ ਗੁਰ-ਕੀਰਤਨ,
 ਦੀ ਵਧਾਈ ਸ਼ਾਨ ।
 ਗੁਰ-ਕੀਰਤਨ ਦੀ ਰੀਤ ਫਿਰ,
 ਮੁੜ ਹੋਈ ਪ੍ਰਧਾਨ ।
 ਗਾਵਣ ਬਾਣੀ ਗੁਰੂ ਦੀ,
 ਰਾਗੀ ਸੁਰਤ ਸੁਜਾਨ ।
 ਗੁਰ-ਚਰਨਾਂ ਦਾ ਧਿਆਨ ਧਰ,
 ਪ੍ਰੇਮ ਵੇਰਾਗ ਦੀ ਤਾਣ ।
 ਸਾਜ਼, ਨਾਦ ਜਦ ਲਰਜ਼ਦੇ,
 ਹੋ ਮਸਤਾਨੇ ਜਾਣ ।
 ਨ੍ਰਿਤ ਕਰਨ ਬੰਨ੍ਹ ਘੁੰਗਰੂ,
 'ਵਾਹੁ' ! 'ਵਾਹੁ' ! ਧੁਨ ਅਲਾਣ ।
 ਅਜਬ ਰੰਗ ਫਿਰ ਬੱਝਦਾ,
 ਦੇਵ ਲੋਕ ਸੁਰ ਗਾਣ ।
 ਸੰਤ ਖਾਲਸੇ ਵਿਚ ਇਹ,
 ਗੁਰ-ਕੀਰਤਨ ਦੀ ਰੀਤ ।
 ਸਦਾ ਚਲੀ ਹੈ ਆਵਦੀ,
 ਪੂਰਨ ਜਿਸ ਦੀ ਰੀਤ ।
 ਵਾਧਾ ਕੀਤਾ ਇਸ ਵਿਚ,
 ਗੁਰ ਪ੍ਰਤਾਪ ਸੁਜਾਨ ।
 ਸੰਗੀਤ, ਸੰਮੇਲਨ ਰਚ ਕੇ,
 ਮੁਖ ਵਧਾਈ ਸ਼ਾਨ ।

ਮਹਾਰਾਜ ਬਾਬਾ ਬੀਰ ਸਿੰਘ,
 ਤੇ ਸਤਿਗੁਰ ਜਗਜੀਤ ।
 ਜਦ ਵੀ ਰਲ ਕੇ ਗਾਂਵਦੇ,
 ਉਪਜੇ ਨਵਾਂ ਸੰਗੀਤ ।
 ਗਿਰਦੇ ਜੁੜਦੇ ਆਪਦੇ,
 ਕਈ ਸੰਗੀਤਕਾਰ ।
 ਕਈਆਂ ਤਾਂਦੀ ਨਿਵਾਜਿਆ,
 ਆਪ ਸੱਚੀ ਸਰਕਾਰ ।
 ਗੁਰ-ਸੰਗੀਤ, ਗੁਰ-ਕੀਰਤਨ,
 ਨਿਤ ਰਖਣ ਵਿਚ ਧਿਆਨ,
 ਕਲਾ-ਗੁਣਾਂ ਨੂੰ ਵੰਡਦੇ,
 ਗੁਰ ਜਗਜੀਤ ਮਹਾਨ ।
 ਚਰਨਾਂ ਦੀ ਛੂਹ ਪਾਇਕੇ,
 ਬਣੇ ਸੰਗੀਤਕਾਰ ।
 ਵਾਦਕ, ਗਾਇਕ, ਕਲਾਕਾਰ,
 ਗੁਰ-ਕੀਰਤਨ ਦੀ ਸਾਰ ।

ਸੰਗੀਤ ਸੰਮੇਲਨ ਰਚਾਉਂਦੇ,
 ਗੁਰ-ਪ੍ਰਤਾਪ ਦੀ ਯਾਦ ।
 ਗਾਇਕ ਸ਼੍ਰੋਮਣੀ ਆਂਵਦੇ,
 ਸਮਝ ਚੰਗੇਰੇ ਭਾਗ ।
 ਦਰਸਨ ਕਰਦੇ ਗੁਰੂ ਦੇ,
 ਨਦਿਰ-ਕਰਮ ਦੀ ਦਾਤ ।
 ਗੁਰ-ਘਰ ਕਲਾ ਸਰੋਤ ਹੈ,
 ਵਹਿੰਦਾ ਆਦਿ-ਜੁਗਾਦ ।

ਸਤਿਗੁਰੂ ਦੇ ਦਰਬਾਰ ਵਿਚ,
 'ਵਾਰ-ਆਸਾ' ਦੀ ਸ਼ਾਨ ।
 ਨਿਆਰਾ ਇਸ ਦਾ ਰੰਗ ਹੈ,
 ਨਿਆਰਾ ਇਸ ਦਾ ਗਾਣ ।
 ਦੋ ਪ੍ਰਵਾਨਿਤ ਸ਼ੈਲੀਆਂ,
 ਵਾਰਾ, ਵਾਰ ਪ੍ਰਮਾਣ ।

ਆਪੋ ਆਪਣੀ ਥਾਂ ਨੇ,
 ਦੋਵੇਂ ਹੀ ਮਹਾਨ ।
 ਇਕ ਵਿਚ ਮੁਖ ਹੈ ਲੋਕ ਧੁਨ,
 ਦੂਜੇ ਸਾਸਤਰੀ-ਗਾਣ ।
 ਵਿਚ ਵਿਚ ਸਾਜ਼ ਨੇ ਲਹਿਰਦੇ,
 ਮਧੁਰ ਜਿਨ੍ਹਾਂ ਦੀ ਤਾਨ ।
 ਸਤਿਗੁਰ ਦਿਲ-ਰੁਬਾਬ ਲੈ,
 ਛੇਤਣ ਸੁਰ ਸੰਗੀਤ ।
 ਕੀਲ ਲੈਣ ਤਦ ਸਭ ਨੂੰ,
 ਵਿਚ ਸੰਗੀਤ-ਪ੍ਰੀਤ ।
 ਉਚੀ ਸੁਰ ਵਿਚ ਗਾਂਵਦੇ,
 ਰਾਗੀ ਨਾਲ ਪ੍ਰੀਤ ।
 ਕੋਇਲ ਕੂਕੇ ਦਰਦ ਵਿਚ,
 ਬਿਰਹੇਂ ਕੁਠਾ ਗੀਤ ।
 ਧਰੁਪਦ ਅਤੇ ਧਮਾਰ ਦਾ,
 ਗੁਰਬਾਣੀ ਸੰਗੀਤ ।
 ਰਾਗ-ਰਤਨ ਜਦ ਗਾਂਵਦੇ,
 ਖੂਬ ਨਿਭਾਵਣ ਰੀਤ ।
 ਲੋਕ ਧੁਨਾਂ ਵਿਚ ਗੂੰਜਦਾ,
 ਗੁਰ ਦਾ ਸ਼ਬਦ ਮਹਾਨ ।
 ਇੰਝ ਜਾਪਣ ਰਲ ਸਖੀਆਂ,
 ਪ੍ਰੇਮ ਗੀਤ ਨੂੰ ਗਾਣ ।
 ਰਾਗੀ ਜਥੇ ਅਨੇਕ ਨੇ,
 ਗਾਉਣ ਵਿਚ ਦਰਬਾਰ ।
 ਛਾਏ ਰੰਗ ਸੰਗੀਤ ਦਾ,
 ਭੁਲ ਜਾਏ ਸੋਸਾਰ ।
 ਹੋਲੇ ਦਾ ਦੀਵਾਨ ਜਦ,
 ਲਾਵਣ ਜਥੇਦਾਰ ।
 ਢੋਲਕ-ਛੋਟੇ ਵਜਦੇ,
 ਰੁਣ-ਬੁਣ ਦੀ ਬੁਣਕਾਰ ।

ਲੋਕ ਧੁਨਾਂ ਵਿਚ ਗਾਂਵਦੇ,
 ਗੁਰ ਦਾ ਜੱਸ ਮਹਾਨ ।
 ਕਥਾ ਕਰਨ ਦ੍ਰਿਸ਼ਟਾਂਤ ਦੇ,
 ਗਾਇਕ ਸੁਘੜ ਸੁਜਾਨ ।
 ਸਾਗਰ ਗੁਰ-ਸੰਗੀਤ ਦਾ,
 ਰਾਗ-ਰਤਨ ਭੰਡਾਰ ।
 ਸਿੰਜਦਾ ਬਾਗ ਸੰਗੀਤ ਦਾ,
 ਸੁਘੜ ਮਾਲੀ ਦੇ ਹਾਰ ।
 ਇਹੋ ਇੱਛਾ ਗੁਰੂਦੇਵ ਦੀ,
 ਵਧੇ ਉਚ ਸੰਗੀਤ ।
 ਕਲਾ ਵੰਡੇ ਇਸ ਜਗਤ ਨੂੰ,
 ਮਾਨਵਤਾ ਦੀ ਪ੍ਰੀਤ ।
 ਪ੍ਰਮੇਸ਼ਰ ਦਾ ਬੋਲ ਹੈ,
 ਸ਼ਬਦ ਸੰਗੀਤ ਮਹਾਨ ।
 ਇਹ ਹੈ ਸ਼ਕਤੀ ਪ੍ਰਭੂ ਦੀ,
 ਜਾਣੇ ਸੁਘੜ ਸੁਜਾਨ ।
 ਭਾਰਤ ਉਤੇ ਗੁਰੂ ਦਾ,
 ਇਹ ਹੈ ਵੱਡ ਉਪਕਾਰ ।
 ਸਾਂਭ ਸੁਰਖਿਅਤ ਰੱਖਿਆ,
 ਜਿਸ ਸੰਗੀਤ ਭੰਡਾਰ ।
 ਗਾਇਨ, ਵਾਦਨ, ਸੰਗੀਤ ਦਾ,
 ਸਿਖਿਆ ਦਾਤਾ ਮਹਾਨ ।
 ਧੰਨ ਤੇਰਾ ਸੰਗੀਤ ਹੈ,
 ਧੰਨ ਹੈ ਇਸ ਦੀ ਸ਼ਾਨ ।

ਵਰਨੀ ਦੀ ਰੀਤ

ਸਤਿਗੁਰ ਲੰਮੀ ਨਦਰਿ ਕਰ,
 ਅਲੱਖ ਨੂੰ ਲਏ ਨਿਹਾਰ ।
 ਧਾਰੇ ਸਗਲ ਸ੍ਰਿਸ਼ਟ ਨੂੰ,
 ਇਕੋ ਨਾਮ ਆਧਾਰ ।

ਇਸ ਦਾ ਚਾਹੀਏ ਚਲਣਾ,
 ਅਖੁੱਟ ਵਹਿੰਦਾ ਦਰਿਆ।
 ਅੰਧਕਾਰ, ਅਗਿਆਨ ਮਿਟੇ,
 ਨਾਮ ਦੀ ਜੋਤ ਜਗਾ।
 ਗੁਰ-ਮੰਤਰ ਦੇ ਜਾਪ ਦੀ,
 ਚਲਾਈ ਵਰਨੀ-ਰੀਤ।
 ਜਿਥੇ ਹਵਨ ਸੰਗ ਸੰਤ,
 ਨਾਮ ਜਪਣ ਨਿਤ ਨੀਤ।
 ਪੂਰਨ ਸੋਧ ਧਾਰ ਕੇ,
 ਬੈਠਣ ਸੰਤ-ਸੁਜਾਨ।
 ਰਸਨੀ ਨਾਮ ਉਚਾਰਦੇ,
 ਹਵਨ ਸਾਮਗਰੀ ਪਾਣ।
 ਸਤਿਗੁਰ ਇਸ ਵਿਚ ਕਰ ਦਿਤਾ,
 ਹੈ ਵਾਧਾ ਇਕ ਹੋਰ।
 ਭਜਨ ਭਗਉਤੀ ਨਾਮ ਦੋਏ,
 ਚਲ ਰਹੇ ਇਕ ਠਉਰ।
 ਪਾਕ ਪਵਿੱਤਰ ਇਸ ਥਾਨ ਦਾ,
 ਜੋ ਕਰਦਾ ਦੀਦਾਰ।
 ਕਲ-ਕਲੇਸ਼ ਮਿਟ ਜਾਵਦੇ,
 ਹੋਏ ਮਨ ਉਜਿਆਰ।
 ਕਈ ਥਾਵਾਂ ਤੇ ਵਰਨੀਆ,
 ਚਾਲੂ ਕੀਤੀਆਂ ਆਣ।
 ਤਾਂ ਜੋ ਇਸ ਦੇ ਬਲ ਤੋਂ,
 ਵਰਤੇ ਠੰਢ ਜਹਾਨ।
 ਇਸ ਤਰ੍ਹਾਂ ਦੇ ਨਾਮ ਭਵਨ,
 ਹਵਨਾਂ ਦਾ ਸਮਿਆਨ।
 ਕਈ ਥਾਵਾਂ ਤੇ ਚਲ ਰਿਹਾ,
 ਸਤਿਗੁਰੂ ਜਾਣੀ-ਜਾਣ।
 ਵਿਚ ਅਰਾਈਆਂ ਸ਼ੋਭਦਾ,
 ਗੁਰੂ ਰਾਮ ਜਨਮ-ਸਥਾਨ।
 ਉਥੇ ਵੀ ਹੁਣ ਚਲ ਰਹੀ,
 ਵਰਨੀ ਰੀਤ ਮਹਾਨ।

ਇਹ ਮਹਿਮਾ ਗੁਰੂਦੇਵ ਦੀ,
 ਨੀਤੀ ਸੁਘੜ-ਸੁਜਾਨ ।
 ਵਧੀ ਇਸ ਸਥਾਨ ਦੀ,
 ਦੂਣ-ਸਵਾਈ ਸਾਨ ।
 ਸੰਗਤਾਂ ਉਤੇ ਗੁਰੂ ਦਾ,
 ਇਹ ਹੈ ਵੱਡ-ਉਪਕਾਰ ।
 ਪਾਵਨ ਇਸ ਗੁਰਧਾਮ ਦਾ,
 ਸੰਗਤ ਕਰੇ ਦੀਦਾਰ ।

ਇਸ ਤਰ੍ਹਾਂ ਗੁਰੂਦੇਵ ਨੇ,
 ਗੁਰ ਪ੍ਰਤਾਪ ਦੇ ਹਾਰ ।
 ਪੂਰਨ ਹਵਨ ਦੀ ਰੀਤ ਨਾਲ,
 ਸ੍ਰੀ ਭਗੋਉਤੀ ਵਾਰ ।
 ਲੱਖਾਂ ਪਾਠ ਕਰਾ ਦਿਤੇ,
 ਸੰਪੂਰਨ ਹੋਇਆ ਯਗ ।
 ਧਰਮ ਕਰਮ ਦੀ ਕਾਰ ਵਿਚ,
 ਹੈ ਗੁਰੂ ਸਰਵੱਗ ।

ਪੰਜਾਬੀ ਭਾਸ਼ਾ ਅਤੇ ਸਾਹਿਤ ਨਾਲ ਪ੍ਰੇਮ

ਭੁੱਲ ਨਾ ਸਕੇ ਪੰਜਾਬ ਕਦੀ,
 ਗੁਰੂ ਨਾਨਕ ਦਾ ਉਪਕਾਰ ।
 ਜਿਨ੍ਹਾਂ ਕੀਤਾ ਇਸ ਦੇਸ਼ ਦੀ,
 ਭਾਸ਼ਾ ਦਾ ਸਤਿਕਾਰ ।
 ਆਪਣੀ ਭਾਸ਼ਾ ਵਿਚ ਹੀ,
 ਬਾਣੀ ਰਚੀ ਆਪਾਰ ।
 ਉਚ ਕੋਟੀ ਦਾ ਸਾਹਿਤ ਇਹ,
 ਜਾਣੇ ਕੁਲ ਸੰਸਾਰ ।
 ਜਪੁਜੀ ਅਤੇ ਸੁਖਮਨੀ,
 ਅਨੰਦ ਬਾਣੀ ਦਾ ਸਾਰ ।
 ਪੱਟੀ, ਬਾਰਾ-ਮਾਹ ਤੇ,
 ਸਿਧ ਗੋਸ਼ਟ-ਓਂਕਾਰ ।

ਸੋਹਿਲੇ, ਆਰਤੀ, ਸੋਹਣੇ,
 ਵਾਰ ਸਲੋਕਾਂ ਨਾਲ ।
 ਛੰਦ ਅਨੇਕ ਰੂਪ ਬਹੁ,
 ਰਸਕ ਰਸ ਰਸਾਲ ।
 ਗੁਰੂ ਅਰਜਨ ਨੇ ਮੋਹਰ ਕਰ,
 ਸਾਭਿਆ ਇਹ ਭੰਡਾਰ ।
 ਆਦਿ ਗ੍ਰੰਥ ਦੇ ਰੂਪ ਵਿਚ,
 ਕਲਿਆਣ ਹਿਤ ਸੰਸਾਰ ।
 ਗੁਰੂ ਗੋਬਿੰਦ ਦੇ ਕਾਵਿ ਦੀ,
 ਹੋਰ ਅਦੁੱਤੀ ਸ਼ਾਨ ।
 ਬਹੁ ਛੰਦ ਬਹੁ ਰੂਪ ਨੇ,
 ਕਲਾ ਨਿਧਾਂ ਦੀ ਖਾਣ ।
 ਬ੍ਰਿਜ ਭਾਸ਼ਾ ਵਿਚ ਕਾਵਿ ਦੀ,
 ਹੋਈ ਰੀਤ ਪ੍ਰਧਾਨ ।
 ਬਹੁ-ਸਾਹਿਤ ਗਿਆ ਰਚਿਆ,
 ਇਤਿਹਾਸ, ਅਧਿਆਤਮ-ਗਿਆਨ ।
 ਭਾਈ ਗੁਰਦਾਸ, ਭਾਈ ਨੰਦ ਲਾਲ,
 ਮਨੀ ਸਿੰਘ ਸੁਜਾਨ ।
 ਮਹਾਂ ਕਵੀ ਸੰਤੋਖ ਸਿੰਘ,
 ਭੰਗੂ ਗਿਆਨੀ ਗਿਆਨ ।
 ਸਭੋ ਕਵੀ ਸ੍ਰੋਮਣੀ,
 ਕਲਾ ਕਿਰਤਾਂ ਮਹਾਨ ।
 ਪੜ੍ਹਦੇ, ਸੁਣਦੇ, ਵਾਚਦੇ,
 ਲੈਣ ਤੱਤ ਪਛਾਣ ।

ਸਤਿਗੁਰੂ ਰਾਮ ਸਿੰਘ ਨੇ,
 ਕੀਤਾ ਇਹ ਫਰਮਾਨ ।
 ਪੜ੍ਹੋ ਤੇ ਬਾਣੀ ਕੰਠ ਕਰੋ,
 ਹੋਵੇਗਾ ਕਲਿਆਣ ।
 ਹਰ ਇਕ ਨੂੰ ਚਾਹੀਏ,
 ਗੁਰਮੁਖੀ ਅੱਖਰ ਬੋਧ ।

ਸਿਖਣਾ, ਲਿਖਣਾ, ਵਰਤਣਾ,
 ਮਨ ਹੋਵੇ ਪ੍ਰਬੋਧ ।
 ਸਾਹਿਤ ਕਲਾ ਪ੍ਰੇਮ ਦੀ,
 ਇਹੋ ਉਚੀ ਰੀਤ ।
 ਸਤਿਗੁਰ ਸਦਾ ਨਿਵਾਜਦੇ,
 ਕਲਾ-ਕਿਰਤਾਂ ਨਾਲ ਪ੍ਰੀਤ ।
 'ਸਤਿਜੁਗ' ਹਫ਼ਤਾਵਾਰ ਜੋ,
 ਅਧੀ ਸਦੀ ਤੋਂ ਵਧ ।
 ਸੇਵਾ ਕਰਦਾ ਪੰਥ ਦੀ,
 ਸਿਰ ਇਸ ਦੇ ਗੁਰ-ਹੱਥ ।
 ਵਰਤਮਾਨ ਗੁਰੂਦੇਵ ਨੇ,
 ਇਹੋ ਰੀਤ ਸੰਭਾਲ ।
 ਵਾਧਾ ਕੀਤਾ ਇਸ ਵਿਚ,
 ਕਈ ਪੱਖਾਂ ਦੇ ਨਾਲ ।
 'ਵਿਆਮ', 'ਨਿਰੀਖਕ' ਸ਼ੁੱਭਦੇ,
 ਵਰਤਮਾਨ ਹਿੰਦੋਸਤਾਨ ।
 ਉਚੀਆਂ ਕਿਰਤਾਂ ਗੁਰੂ ਤੋਂ,
 ਪਾਉਣ ਸਦਾ ਸਨਮਾਨ ।
 ਗੁਰ-ਇਤਿਹਾਸ, ਪੁਰਾਤਨ ਗ੍ਰੰਥ,
 ਵਲ ਕੀਤਾ ਹੈ ਧਿਆਨ ।
 ਉਜਲ ਰੂਪ ਵਿਚ ਛਪ ਰਹੇ,
 ਵੰਡਣ ਗੁਰਮਤਿ-ਗਿਆਨ ।
 ਪੁਰਾਤਨ ਗ੍ਰੰਥ ਸੋਧ ਕੇ,
 ਨਵੀਆਂ ਟਿਪਣੀਆਂ ਨਾਲ ।
 ਸੁੰਦਰ ਰੂਪ ਵਿਚ ਛੱਪ ਰਹੇ,
 ਮਾਣਕ ਮੋਤੀ ਲਾਲ ।
 ਜੱਸ ਜੀਵਨ ਗੁਰੂਦੇਵ ਦੇ,
 ਸਾਖੀ ਰੂਪ ਰਸਾਲ ।
 ਥੀਏ ਦੀਆਂ ਪੇੜਾਂ ਕਈ,
 ਪ੍ਰੀਤਮ ਚੋਜ ਸੰਭਾਲ ।

ਨਾਮਧਾਰੀ ਇਤਿਹਾਸ ਨੂੰ,
 ਨਵੀਂ ਦਿਸ਼ਾ ਤੋਂ ਵਾਚ ।
 ਪ੍ਰਗਟ ਨਵੇਂ ਰੂਪ ਵਿਰ,
 ਸੁਤੰਤਰਤਾ ਇਤਿਹਾਸ ।
 ਸਤਿਗੁਰ ਸਦਾ ਨਿਵਾਜਦੇ,
 ਉਚ ਸਾਹਿਤ ਸਨਮਾਨ ।
 ਕਵੀ ਤੇ ਲੇਖਕ ਪਾਉਂਦੇ,
 ਗੁਰ ਘਰ ਤੋਂ ਆਦਰ ਮਾਣ ।

ਵਧੇ ਫੁਲੇ ਪੰਜਾਬ ਇਹ,
 ਮਾਂ ਬੋਲੀ ਨਾਲ ਪ੍ਰੇਮ ।
 ਸਦਾ ਨਿਭਾਇਆ ਗਰੂ ਨੇ,
 ਥਾਪਿਆ ਵੱਡਾ ਨੇਮ ।
 ਵੱਡੇ ਸੰਮੇਲਨ ਰਚ ਦਿਤੇ,
 ਸਾਹਿਤਕਾਰ ਬੁਲਾਣ ।
 ਹੋਵਣ ਵਿਚਾਰ ਗੋਸ਼ਟੀਆਂ,
 ਮਿਲੇ ਪੰਜਾਬੀ ਮਾਣ ।
 ਕਵੀ ਦਰਬਾਰ ਹੋਵਦੇ,
 ਲੈਣ ਕਵੀ ਇਨਾਮ ।
 ਹੋਲੇ ਦੇ ਦੀਵਾਨ ਦਾ,
 ਮਿਥਿਆ ਅੰਗ ਪ੍ਰਧਾਨ ।
 ਕੋਟਿਲ, ਪਪੀਹੇ, ਮੌਰ,
 ਪੰਛੀ ਗੀਤ ਅਲਾਣ ।
 ਰਸ-ਰਸੀਲੇ ਗੀਤ ਕਈ,
 ਕਵੀਜਨ ਆ ਸੁਣਾਨ ।
 ਸਾਹਿਤ ਸ੍ਰਿਸ਼ਟਾਚਾਰ ਹੈ,
 ਕਵਿਤਾ ਆਦਰਸ਼ ਮਹਾਨ ।
 ਜੀਵਨ ਦੇ ਸੁਚੱਜ ਦਾ,
 ਸਾਹਿਤ ਕਰੇ ਬਿਆਨ ।
 ਸੁਦੇਸ਼ੀ ਸਭਿਆਚਾਰ ਹੈ,
 ਸਭ ਦੇ ਲਈ ਪ੍ਰਮਾਣ ।

ਉਨਤੀ ਹੋਵੇ ਸਾਹਿਤ ਦੀ,
ਮਾਤ ਭਾਸ਼ਾ ਪ੍ਰਧਾਨ।

ਸਮਾਜਕ-ਦਰਸ਼ਨ

ਹਿਰਦਾ ਗੁਰ ਜਗਜੀਤ ਦਾ,
ਸਾਗਰ ਸਮ ਵਿਸ਼ਾਲ ।
ਸੰਜਮ ਤੇ ਉਦਾਰਤਾ-
ਦਾ ਹੈ ਆਦਰਸ਼ ਕਮਾਲ ।
ਸਿਧਾ ਸਾਦਾ ਜੀਵਣਾ,
ਸਤਿਗੁਰ ਤਾਈਂ ਪਸੰਦ ।
ਨੇਕ-ਅਮਲ, ਅਰੋਗ-ਤਨ,
ਉਦਮ ਕਿਰਤ-ਅਨੰਦ ।
ਗੁਰੂ ਨਾਨਕ ਦੇ ਘਰ ਵਿਚ,
ਗ੍ਰਹਿਸਥ ਜੀਵਨ ਪ੍ਰਧਾਨ ।
ਖਰਚੀਲੇ ਰਸਮ ਰਿਵਾਜ ਪਰ,
ਸਤਿਗੁਰ ਨੂੰ ਨਾ ਭਾਉਣ ।
ਅਨੰਦ-ਵਿਆਹ ਦੀ ਰੀਤ ਹੈ,
ਗੁਰੂ-ਘਰ ਵਿਚ ਪ੍ਰਧਾਨ ।
ਸਮੂਹਕ ਹੋਵਣ ਸ਼ਾਦੀਆਂ,
ਅੰਦਰ ਗੁਰ-ਦੀਵਾਨ ।
ਇਹੋ ਰੀਤ ਆਨੰਦ ਦੀ,
ਗੁਰੂ-ਘਰ ਦਾ ਵਿਧਾਨ ।
ਸੇਆਂ ਵਿਆਹ ਹੋਣ ਇਥੇ,
ਲੈ ਅਸੀਸਾਂ ਜਾਣ ।
ਸਾਧ ਸੰਗਤ ਨਿਹਾਰਦੀ,
ਖੁਸ਼ੀਆਂ ਦਾ ਇਹ ਕਾਜ ।
ਸਭੇ ਜੋੜੇ ਸੋਭਦੇ,
ਆਦਰਸ਼ ਇਹ ਸਮਾਜ ।
ਸਭ ਲੋਕਾਂ ਨੂੰ ਚਾਹੀਏ,
ਰੀਤੀ ਇਹ ਅਪਣਾਨ ।

ਦਾਜ-ਦਹੇਜ ਦੇ ਖਰਚ ਤੋਂ,
 ਇੰਝ ਸਭ ਮੁਕਤੀ ਪਾਣ ।
 ਗਹਿਣੇ ਵਸਤੂ ਹਨ ਨਹੀਂ,
 ਗਹਿਣੇ ਗੁਣ ਮਹਾਨ ।
 ਨਰ-ਨਾਰੀ ਗੁਣਵੰਤ ਹੋਣ,
 ਰਹੇ ਨਾ ਕੋਈ ਕਾਣ ।
 ਇੰਝ ਉਹ ਵਿਚ ਸਮਾਜ ਦੇ,
 ਪਾਵਣ ਆਦਰ ਮਾਣ ।
 ਹਰ ਗੁਰਸਿਖ ਦਾ ਘਰ ਬਣੇ,
 ਸੁਖ ਸ਼ਾਂਤੀ ਦੀ ਖਾਣ ।
 ਜਿਥੇ ਨਿਤ ਹੁੰਦਾ ਰਹੇ,
 ਪ੍ਰੇਮ ਦਾ ਸਦ ਵਿਵਹਾਰ ।
 ਮਿਲ ਬੈਠਣ ਸਭ ਰਲ ਕੇ,
 ਸਾਂਝੇ ਵਿਚ ਪਰਿਵਾਰ ।
 ਸੁਚ-ਕਰਨੀ, ਉਚ ਰਹਿਣੀ,
 ਅਤਿਥੀ ਦਾ ਸਤਿਕਾਰ ।
 ਸੇਵਾ ਤੇ ਉਪਕਾਰ ਲਈ,
 ਰਹਿਣ ਸਦਾ ਤਿਆਰ ।
 ਘਰ ਇਕਾਈ ਸਮਾਜ ਦੀ,
 ਸਮਾਜ ਹੈ ਘਰ ਸਮੂਹ ।
 ਇੰਝ ਗ੍ਰਿਹਸਤੀ ਜੀਵਨ ਹੈ,
 ਆਦਰਸ਼ ਸਮਾਜ ਦੀ ਰੂਹ ।

ਸਤਿਗੁਰੂ ਸੁਚੀ ਕਿਰਤ ਨੂੰ,
 ਸਦਾ ਹੀ ਵਡਿਆਉਣ ।
 ਖੋਟ ਨਾ ਹੁੰਦਾ ਇਸ ਵਿਚ,
 ਨੇਕ ਕਮਾਈ ਜਾਣ ।
 ਦਸਾਂ ਨਹੁੰਆਂ ਦੀ ਕਿਰਤ ਇਹ,
 ਗੁਰੂ-ਘਰ ਵਿਚ ਪ੍ਰਵਾਨ ।
 ਵਿਹਲੜ ਕੋਈ ਨਾ ਰਹੇ,
 ਨਾ ਲੁੱਟੇ ਹੋਰ ਇਨਸਾਨ ।

ਕਰਕੇ ਕਿਰਤ ਧਰਮ ਦੀ,
 ਕਰਦਾ ਜੋ ਉਪਕਾਰ ।
 ਵੰਡ ਕੇ ਜੋ ਹੈ ਖਾਵਦਾ,
 ਹੈ ਇਹ ਸੱਚ ਆਚਾਰ ।
 ਹੋਵੇ ਜੋ ਮਿਠ-ਬੋਲਤਾ,
 ਦਿਆ, ਨਿਮਰਤਾ ਧਾਰ ।
 ਉਹ ਵੇਰੀ ਨਹੀਂ ਕਿਸੇ ਦਾ,
 ਸਭ ਨੂੰ ਕਰੇ ਪਿਆਰ ।
 ਸਮਝੇ ਦਾਤ ਇਹ ਗੁਰੂ ਦੀ,
 ਬਖਸ਼ਿਆ ਜਿਸ ਭੰਡਾਰ ।
 ਮੈਂ ਤਾਂ ਟਹਿਲ ਕਮਾਉਂਦਾ,
 ਗੁਰ ਸੱਚੇ ਦੀ ਕਾਰ ।
 ਨਾਮ ਜਪੇ ਕਿਰਤ ਕਰੇ,
 ਗੁਰ ਦਾ ਬਰੇ ਧਿਆਨ ।
 ਐਸਾ ਜੀਉਤਾ ਸਦਾ ਹੀ,
 ਗੁਰੂ-ਘਰ ਵਿਚ ਪ੍ਰਵਾਨ ।
 ਸਤਿਗੁਰ ਸਦਾ ਹੈ ਧਰਦਾ,
 ਉਸ ਦੇ ਸਿਰ ਤੇ ਹੱਥ ।
 ਬਖਸ਼ੇ ਦਾਤਾਂ ਅਨੇਕ ਗੁਣ,
 ਕਰ ਦੇਵੇ ਸਮਰਥ ।

ਵਿਸ਼ਵ ਅਮਨ

ਚਿੱਟਾ ਝੰਡਾ ਝੁਲਦਾ,
 ਸਤਿਗੁਰ ਦੇ ਦਰਬਾਰ ।
 ਵਿਸ਼ਵ ਅਮਨ ਪ੍ਰਤੀਕ ਜੋ,
 ਮਾਨਵਤਾ ਨਾਲ ਪਿਆਰ ।
 ਸਤਿਗੁਰ ਸਦਾ ਹੈ ਲੱਢਦਾ,
 ਹੋਏ ਸੁਤੰਤਰ ਮਨੁੱਖ ।
 ਸਵੈ-ਨਿਰਭਰ ਹੋ ਸੁਖਤ ਖੜੇ,
 ਵਿਆਪੇ ਨਾ ਕੋਈ ਦੁਖ ।

ਵਿਅਕਤੀ ਤੇ ਕੋਮਾਂ ਹੋਣ,
 ਇੰਝ ਸੁਰੰਤਰ ਸਭ ।
 ਪਰਤੰਤਰ ਕੋਈ ਰਹੇ ਨਾ,
 ਸਮ ਹੋਵੇ ਸਭ ਵੱਥ ।
 ਜਗ ਵਿਚ ਵਧੇ ਫੁਲੇ,
 ਸ਼ਾਂਤੀ ਦਾ ਸਵਰਾਜ ।
 ਜੰਗ-ਯੁਧ ਦਾ ਅੰਤ ਹੋਏ,
 ਵਿਸ਼ਵ ਅਮਨ ਦਾ ਰਾਜ ।
 ਸਭੇ ਸਾਥੀਵਾਲ ਹੋਣ,
 ਮਾਨਵਤਾ ਇਕ ਸਾਰ ।
 ਕੋਮਾਂ ਤੇ ਸਮਾਜ ਸਭ,
 ਵਸਣ ਨਾਲ ਪਿਆਰ ।
 'ਬੇਗਮਪੁਰਾ', 'ਆਨੰਦਪੁਰ',
 ਹੋਵੇ 'ਹਲੀਮੀ ਰਾਜ' ।
 ਜਿਥੇ ਸਭ ਖੁਸ਼ਹਾਲ ਹੋਣ,
 ਰਹੇ ਨਾ ਕੋਈ ਮੁਥਾਜ ।
 ਗੁਰ ਜਗਜੀਤ ਨੇ ਸਦਾ ਹੀ,
 ਵਿਸ਼ਵ ਅਮਨ ਦੇ ਨਾਲ ।
 ਪਾਈ ਪੱਕੀ ਸਾਝ ਹੈ,
 ਇਹ ਜੋ ਲਹਿਰ ਵਿਸ਼ਾਲ ।
 ਧਰਮ ਵਿਸ਼ਵ ਦਾ ਇਹ ਹੈ,
 ਸੱਚੇ ਰੱਬ ਨਾਲ ਪਿਆਰ ।
 ਵੇਰ ਵਿਰੋਧ ਸਭ ਕੂੜ ਹਨ,
 ਇਹ ਨਹੀਂ ਧਰਮੀਂ ਕਾਰ ।
 ਧਰਮ ਹੈ ਸਭ ਦਾ ਆਸਰਾ,
 ਧਰਮ ਹੈ ਸਦ ਨਿਰਵੇਰ ।
 ਸਭੇ ਮਿਤਰ ਜਾਪਦੇ,
 ਦਿਸੇ ਨਾ ਕੋਈ ਗ਼ੈਰ ।
 ਇਕੋ ਜੋਤ ਪ੍ਰਭੂ ਦੀ,
 ਸਭ ਵਿਚ ਰਹੀ ਵਿਆਪ ।
 ਸਭ ਉਸ ਦੀ ਸੰਤਾਨ ਹਨ,
 ਸਭ ਦਾ ਉਹ ਹੈ ਬਾਪ ।

ਸਭਨਾ ਨੂੰ ਪ੍ਰਿਤਪਾਲਦਾ,
 ਸਭ ਜੀਅ ਰਿਹਾ ਸੰਭਾਲ ।
 ਪ੍ਰਭੂ ਹਿਰਦੇ ਵਿਚ ਪ੍ਰੇਮ ਦਾ,
 ਅਨੰਤ ਤਕ ਪਾਸਾਰ ।
 ਮਿਠੜੀ ਭਾਸ਼ਾ ਪ੍ਰਭੂ ਦੀ,
 ਬਾਣੀ ਮਧੁਰ ਸੰਗੀਤ ।
 ਸਦ ਸਿਰਜੇ ਧਰਮਾਤਮਾ,
 ਬੱਝੇ ਵਿਚ ਪ੍ਰੀਤ ।
 ਇੰਝ ਧਰਮ ਸਭ ਜਗਤ ਦੇ,
 ਪਰੇ ਰਖੇ ਇਕ ਸੂਤ ।
 ਸਭੇ ਸੇਵ ਕਮਾਂਵਦੇ,
 ਰੱਬ ਦੇ ਸਭ ਸਪੂਤ ।
 ਦਿਆ, ਖਿਆ, ਉਪਕਾਰ,
 ਦੀਨਾ ਨਾਲ ਪਿਆਰ ।
 ਨੀਵਿਆ ਨੂੰ ਉਚਿਆਉਂਦਾ,
 ਇਹੋ ਧਰਮ ਦੀ ਕਾਰ ।
 ਵੇਰ ਵਿਰੋਧ ਵਧਾਉਂਦੇ,
 ਉਹ ਧਰਮ ਨਹੀਂ ਮੂਲ ।
 ਫੁੱਲ-ਧਰਮ ਮਹਿਕ ਵੰਡਦਾ,
 ਉਹ ਨਹੀਂ ਹੈ ਸੂਲ ।
 ਘਿਰਣਾ ਮੂਲ ਨਾ ਧਰਮ ਹੈ,
 ਧਰਮ ਹੈ ਸਦਾ ਪਿਆਰ ।
 ਧਰਮ ਹੈ ਮਿਲ ਬੈਠਣਾ,
 ਮਾਨਵਤਾ-ਸਤਿਕਾਰ ।
 ਇਦਾਂ ਦੇ ਵਿਸ਼ਵ ਧਰਮ ਵਿਚ,
 ਸਤਿਗੁਰ ਸੀਰ ਨੂੰ ਪਾਉਣ ।
 ਵਿਸ਼ਵ ਧਰਮ ਸੰਮੇਲਨਾਂ ਵਿਚ,
 ਸਤਿਗੁਰ ਧਰਮ ਨਿਭਾਉਣ ।
 ਉਦਮ ਅਤੇ ਉਦਯੋਗ ਦਾ,
 ਸਤਿਗੁਰ ਕਰਨ ਸਨਮਾਨ ।
 ਅੰਨ-ਧਨ ਜਾਂ ਪਸ਼ੂ-ਧਨ,
 ਹੋਰ ਸ਼ਿਲਪੀ-ਸਮਿਆਨ ।

ਕਿਰਤੀ ਸਦਾ ਭਰਦੇ ਰਹਿਣ,
 ਧਨ-ਸੰਪਤੀ ਦਾ ਭੰਡਾਰ ।
 ਰਿਜਕ ਰੁਜ਼ਗਾਰ ਸਭ ਦੇ ਲਈ,
 ਉਨਤੀ ਕਰੇ ਸੰਸਾਰ ।
 ਵਿਗਿਆਨ, ਗਿਆਨ ਵੀ ਵਧਦਾ ਰਹੇ,
 ਉਨਤੀ ਕਰੇ ਸਮਾਜ ।
 ਪਰ ਹਰ ਇਕ ਕੰਮ ਵਿਚ,
 ਰਖੇ ਗੁਰੂ ਨੂੰ ਯਾਦ ।
 ਗੁਰੂ ਜੋ ਸਾਂਝਾ ਸਭ ਦਾ,
 ਸਭ ਦਾ ਰਖੇ ਖਿਆਲ ।
 ਗੁਰੂ ਜੋ ਇਸ ਜਗਤ ਵਿਚ,
 ਪਰਮੇਸ਼ਰ ਦਾ ਅਵਤਾਰ ।
 ਵਿਚ ਗੁਰ-ਦਰਬਾਰ ਦੇ,
 ਜਿਵੇਂ ਵਰਤੇ ਸਾਂਝੀਵਾਲ ।
 ਤਿਵੇਂ ਪ੍ਰੇਮ ਭਰਾਵਲੀ,
 ਵਰਤੇ ਵਿਚ ਸੰਸਾਰ ।

ਪਸ਼ੂ-ਧਨ

ਸਤਿਗੁਰ ਸੱਚੇ ਪਾਤਸ਼ਾਹ ਨੂੰ,
 ਪਸ਼ੂ-ਧਨ ਨਾਲ ਪਿਆਰ ।
 ਗਊ ਗ਼ਰੀਬ ਦੀ ਰੱਖਿਆ,
 ਧੁਰ ਤੋਂ ਗੁਰ ਸਿਰ ਕਾਰ ।
 ਜਦ ਵੀ ਕੋਈ ਅਵਸਰ ਬਣੇ,
 ਰਹਿਣ ਸਦਾ ਹੀ ਤਿਆਰ ।
 ਗਊ ਰੱਖਿਆ ਸੰਗਰਾਮ ਵਿਚ,
 ਹੋਵਣ ਅਲੱਖ-ਬਰਦਾਰ ।
 ਗਊਆਂ ਕਈ ਛੁਡਾਈਆਂ
 ਸਤਿਗੁਰ ਬੰਦੀ ਛੋੜ ।
 ਗਊ ਗ਼ਰੀਬ ਦੀ ਰੱਖਿਆ,
 ਤੋਂ ਵੱਡਾ ਧਰਮ ਨਹੀਂ ਹੋਰ ।

ਇਸੇ ਲਈ ਕ੍ਰਿਕਿਆਂ,
 ਕੀਤੇ ਵੱਡ ਬਲੀਦਾਨ ।
 ਨਾਮਧਾਰੀ ਇਤਿਹਾਸ ਦੇ,
 ਸਾਕੇ ਹਨ ਮਹਾਨ ।
 ਰੱਖਿਆ ਕੀਤੀ ਗਊ ਦੀ,
 ਸਤਿਗੁਰ ਦੇ ਪ੍ਰਕਾਰ—
 ਗਊ-ਬੱਧ ਨੂੰ ਰੋਕਿਆ,
 ਕੀਤਾ ਵੱਡ ਉਪਕਾਰ ।
 ਗਊ-ਧਨ ਨੂੰ ਸਾਂਭਿਆ,
 ਨਸਲਾਂ ਨੂੰ ਸੁਧਾਰ ।
 ਦੁੱਧ ਦਾ ਵਜ਼ਨ ਵਧਾਇਆ,
 ਜਿੱਤੇ ਕਈ ਪੁਰਸਕਾਰ ।
 ਵਧੀਆ ਗਊਆਂ ਵੰਡੀਆਂ,
 ਲੋਕਾਂ ਦੇ ਵਿਚਕਾਰ ।
 ਰੱਚ ਕੇ ਪਸ਼ੂ ਪ੍ਰਦਰਸ਼ਨੀ,
 ਪਸ਼ੂਪਾਲਾਂ ਦਾ ਸਤਿਕਾਰ ।
 ਵਧੀਆ ਪਸ਼ੂ ਹਨ ਪਾਉਂਦੇ ।
 ਗੁਰੂ-ਘਰ ਤੋਂ ਇਨਾਮ ।
 ਮੱਝਾਂ, ਗਊਆਂ, ਬੈਲ ਤੇ,
 ਅਸ਼ਵ-ਧਨ ਮਹਾਨ ।

ਖੇਡਾਂ ਨਾਲ ਪ੍ਰੀਤ

ਹਰਿਗੋਬਿੰਦ ਗੁਰ ਸੂਰਮਾ,
 ਯੋਧਾ ਬਲੀ ਮਹਾਨ ।
 ਆਦਰ ਪਾਇਆ ਆਪ ਤੋਂ,
 ਰਿਸ਼ਟ-ਪੁਸ਼ਟ ਇਨਸਾਨ ।
 ਯੁਧ ਕਲਾ ਵਿਚ ਸਤਿਗੁਰੂ,
 ਕੀਤੇ ਸਿੰਘ ਪ੍ਰਬੀਨ ।
 ਕਈ ਜੰਗਾਂ-ਜਿੱਤੀਆਂ,
 ਸ਼ਤਰੂ ਕਰ ਅਧੀਨ ।

ਫਿਰ ਗੁਰੂ ਗੋਬਿੰਦ ਨੇ,
 ਰਚਿਆ ਖ਼ਾਲਸਾ ਪੰਥ ।
 ਵੀਰ ਯੋਧਾ ਬਲਕਾਰ ਜੋ,
 ਹੈ ਪਰ ਪੂਰਨ ਸੰਤ ।
 ਹੋਲਾ ਮਹਲਾ ਰਚਿਆ,
 ਪੁਰਬ ਜੋ ਵੱਡ ਮਹਾਨ ।
 ਖੇਡਾਂ ਗੁਰੂ ਖਿਡਾਉਂਦੇ,
 ਤਨ ਦਾ ਵਧੇ ਤ੍ਰਾਨ ।
 ਮਨ ਵਿਚ ਫੁਰਤੀ ਆ ਜਾਵੇ,
 ਸੰਗੀਆਂ ਸੰਗ ਸੁਮੇਲ ।
 ਯੁਧ-ਕੋਸ਼ਲ ਇੰਝ ਵਿਗਸਦਾ,
 ਮਨ-ਪ੍ਰਚਾਵੇ ਖੇਲ ।
 ਅਟੱਲ-ਪ੍ਰਤਾਪੀ ਸਤਿਗੁਰੂ-
 ਦਾ ਖੇਡਾਂ ਨਾਲ ਪਿਆਰ ।
 ਕੁਸ਼ਤੀ, ਕਬੱਡੀ, ਘੋੜ-ਦੋੜ,
 ਉੱਚੀ, ਲੰਬੀ ਛਾਲ ।
 ਸਤਿਗੁਰੂ ਦੇ ਦਰਬਾਰ ਵਿਚ,
 ਕਈ ਮਲ ਪਹਿਲਵਾਨ ।
 ਵੱਡੀਆਂ ਮਲਾਂ ਮਾਰ ਗਏ,
 ਜਿੱਤੇ ਵੱਡੇ ਇਨਾਮ ।
 ਸਤਿਗੁਰੂ ਜਗਜੀਤ ਸਿੰਘ,
 ਦੀ ਵੀ ਉਹੋ ਗੀਤ ।
 ਖੇਡ ਜਗਤ ਦੀ ਕਲਾ,
 ਵਧੇ ਫੁਲੇ ਨਿਤ ਨੀਤ ।
 ਨਾਮਧਾਰੀ ਹਾਕੀ ਟੀਮ ਹੈ,
 ਵਿਚ ਸੰਸਾਰ ਮਸ਼ਹੂਰ ।
 ਬਾਪੜਾ ਲੈ ਗੁਰੂਦੇਵ ਦਾ,
 ਖੇਡੇ ਜਾ ਦੂਰ ਦੂਰ ।
 ਨਾਮਧਾਰੀ ਪੇਸ਼ਾਕ ਵਿਚ,
 ਖੇਡੇ ਵਿਚ ਮੈਦਾਨ ।

ਬੱਲੇ ਬੱਲੇ ਹੋਂਵਦੀ,
 ਵਾਹ-ਵਾਹ ਵਿਚ ਜਹਾਨ ।
 ਠਾਕਰ ਦਲੀਪ ਤੇ ਉਦੇ ਸਿੰਘ,
 ਰਖਦੇ ਉਚੇਰਾ ਧਿਆਨ ।
 ਇਸ ਪਨੀਰੀ ਨੂੰ ਪਾਲਿਆ,
 ਮਾਲੀ ਸੁਘੜ ਸੁਜਾਨ ।

ਵਿਦਿਆ ਵਲ ਧਿਆਨ

ਜਦ ਦੇਸ਼ ਗੁਲਾਮ ਸੀ,
 ਖੁਲ੍ਹੇ ਕਈ ਸਕੂਲ ।
 ਚਲਦੇ ਪਛਮੀ ਲੀਹਾਂ ਤੇ,
 ਸਾਮਰਾਜੀ ਜੋ ਅਸੂਲ ।
 ਨਾਮਧਾਰੀ ਪੰਥ ਨੇ,
 ਕੀਤਾ ਸੀ ਬਾਈਕਾਟ ।
 ਇਸੇ ਕਰਕੇ ਪਛੜ ਗਏ,
 ਵਿਦਿਆ ਦੀ ਜੋ ਦਾਤ ।
 ਹੋਇਆ ਦੇਸ਼ ਆਜ਼ਾਦ ਜਦ,
 ਵਿਦਿਆ ਵਲ ਕੀਤਾ ਧਿਆਨ ।
 ਵਿਦਿਆਲੇ ਤੇ ਮਹਾਂ ਵਿਦਿਆਲੇ,
 ਕਈ ਖੋਲ੍ਹੇ ਗੁਰੂ ਸੁਜਾਨ ।
 ਆਦਰਸ਼ ਲੀਹਾਂ ਤੇ ਚਲਦੇ,
 ਇਹ ਸਭ ਸਿੱਖਿਆ-ਧਾਮ ।
 ਵਿਦਿਆ-ਧਨ ਦੇ ਨਾਲ ਨਾਲ,
 ਕਰਨ ਆਚਰਨ ਨਿਰਮਾਣ ।
 ਧਰਮ ਕਰਮ ਦੀ ਸੂਝ ਵਿਚ,
 ਵਿਦਿਆਰਥੀ ਚੜ੍ਹਣ ਪ੍ਰਵਾਨ ।
 ਗੁਰ-ਕੀਰਤਨ ਦੀ ਕਲਾ ਦਾ,
 ਰਖਣ ਖਾਸ ਗਿਆਨ ।
 ਵਿਦਿਅਕ ਸੰਮੇਲਨ ਹੋਂਵਦੇ,
 ਵਿਦਿਅਕ ਜੱਥੇ ਥਾਪ ।

ਸਤਿਗੁਰ ਸਦਾ ਬਖਸ਼ਦੇ,
 ਇਨ੍ਹਾਂ ਨੂੰ ਸਿਖੀ ਦਾਤ ।
 ਵਧੇ ਫੁਲੇ ਪਰਿਵਾਰ ਇਹ,
 ਸਤਿਗੁਰ ਦੀ ਇਹ ਰੀਝ ।
 ਜਗ ਵਿਚ ਸੋਭਾ ਪਾਉਣ ਸਭ,
 ਲੰਮੀ ਰਖਣ ਨੀਝ ।
 ਗੁਣ ਉਪਕਾਰ ਅਪਣਾਏ ਕੇ,
 ਮਾਨਵ ਗੁਣਾਂ ਨੂੰ ਧਾਰ ।
 ਪਾਉਣ ਸੋਭਾ ਜਗਤ ਵਿਚ,
 ਰਖ ਕੇ ਨਾਮ ਆਧਾਰ ।

ਰੋਗੀਆਂ ਅਤੇ ਬਿਰਧਾਂ ਦੀ ਸੰਭਾਲ

ਨਾਮ ਔਸਧੀ ਬਖਸ਼ਦੇ,
 ਸਤਿਗੁਰ ਵੈਦ ਮਹਾਨ ।
 ਫਿਰ ਵੀ ਰੋਗੀ ਜੀਆਂ ਵਲ,
 ਦਿੰਦੇ ਬਹੁਤ ਧਿਆਨ ।
 ਔਸਧਾਲੇ ਚਲ ਰਹੇ,
 ਤੇ ਕੁਦਰਤੀ ਇਲਾਜ ।
 ਸਤਿਗੁਰ ਸਦਾ ਸੰਭਾਲਦੇ,
 ਜੋ ਲਾਚਾਰ ਮੁਥਾਜ ।
 ਬਿਰਧਾਂ ਦੀ ਸੇਵਾ ਲਈ,
 ਰਹਿੰਦੇ ਸਦਾ ਤਿਆਰ ।
 ਲੋੜਾਂ ਕਰਦੇ ਪੂਰੀਆਂ,
 ਉਪਚਾਰ ਤੇ ਸਤਿਕਾਰ ।
 ਰੋਗੀ ਪਸ਼ੂ ਦੀ ਸਿਹਤ ਦਾ,
 ਕਰਦੇ ਬਹੁਤ ਖਿਆਲ ।
 ਰੋਗ ਨਿਵਾਰਨ ਉਨ੍ਹਾਂ ਦੇ,
 ਨਾਲੇ ਨਸਲ ਸੁਧਾਰ ।

ਗੁਰਧਾਮਾਂ ਦਾ ਨਿਰਮਾਣ

ਗੁਰਧਾਮਾਂ ਦੇ ਨਿਰਮਾਣ ਵਲ,
ਸਤਿਗੁਰ ਕੀਤਾ ਧਿਆਨ ।
ਪੱਕੇ ਸੁੰਦਰ ਚਾਹੀਏ,
ਇਹ ਜੋ ਕੱਚੇ ਅਸਥਾਨ ।
ਲਿੰਬੋ-ਪੋਚੇ ਕੰਠੇ ਕੱਚੇ,
ਰਿਸ਼ੀਆਂ ਦੇ ਸਥਾਨ ।
ਪਰਮ ਸ਼ਾਂਤੀ ਵੰਡਦੇ,
ਤਪੋਬਨ ਮਹਾਨ ।
ਬਾਗ ਬਗੀਚੇ ਸੌਂਹਦੇ,
ਬੋਲਣ ਘੁੰਗੀਆਂ, ਮੋਰ ।
ਕੋਇਲਾਂ ਕੂਕਣ ਦਰਦ ਵਿਚ,
ਇਸ ਨਗਰ ਹਰ ਠਉਰ ।
ਖੂਹੀਆਂ ਤੇ ਡੋਲ ਖੜਕਦੇ,
ਸੰਤ ਕਰਨ ਇਸ਼ਨਾਨ ।
ਸੋਚ ਸਾਧਨਾ ਸਾਝਰੇ,
ਖੇਤਾਂ ਦੇ ਵਲ ਜਾਣ ।
ਜਦ ਸੀ ਰਾਜ ਅੰਗਰੇਜ਼ ਦਾ,
ਇਹ ਕੱਚੇ ਅਸਥਾਨ ।
ਪੂਰਨ ਸਭਿਆਚਾਰ ਵਿਚ,
ਰੰਗ ਮਜ਼ੀਠੀ ਜਾਣ ।
ਸਿਧੀ ਸਾਦੀ ਰਹਿਣੀ,
ਉਚੀ ਸੋਚ ਪ੍ਰਵਾਨ ।
ਆਦਰਸ਼ ਮਨੁੱਖ ਰਸ ਰੱਤੜੇ,
ਗੁਰ ਚਰਨਾਂ ਵਲ ਧਿਆਨ ।
ਸੇਵਾ ਤੇ ਉਪਕਾਰ ਵਿਚ,
ਸਦਾ ਤਤਪਰ ਰਹਿਣ ।
ਜਾਵਣ ਜਿਹੜੀ ਸਭਾ ਵਿਚ,
ਮਿਠੜੇ ਬਚਨ ਹੀ ਕਹਿਣ ।
ਗੁਰ ਆਗਿਆ ਨੂੰ ਮੰਨਦੇ,
ਸੇਵਕ ਸੇਵ ਕਮਾਣ ।

ਹੁਕਮ ਮੰਨਣ ਸਿਰ-ਮੱਥੇ,
ਗੁਰ ਤੋਂ ਖੁਸ਼ੀਆਂ ਪਾਣ ।

ਜੀਵਨ ਨਗਰ ਦੇ ਨਿਕਟ ਹੀ,
ਕੀਤਾ ਜਪ ਪ੍ਰਯੋਗ ।
ਅਸੂ ਮਾਹ ਸੁਹਾਵਤਾ,
ਪੂਰਨ ਹੋਇਆ ਜੋਗ ।
ਜੰਗਲ ਵਿਚ ਮੰਗਲ ਰਚਿਆ,
ਮਸਤਾਨਿਆਂ ਦਾ ਅਸਥਾਨ ।
ਉਥੇ ਹੈ ਹੁਣ ਉਸਰਿਆ,
ਮਸਤਾਨਗੜ੍ਹ ਮਹਾਨ ।
ਪੱਕੀਆਂ ਸੜਕਾਂ, ਬਾਗਾਂ ਦਾ,
ਇਹ ਸੁੰਦਰ ਸਥਾਨ ।
ਹਰਿਆ ਭਰਿਆ ਸ਼ੋਭਨੀਕ,
ਸੋਹੇ ਦਰਸ਼ਨੀ ਧਾਮ ।

ਸ਼ਹੀਦਾਂ ਦੀਆਂ ਯਾਦਗਾਰਾਂ
ਵਿਚ ਲੁਧਿਆਣੇ, ਅੰਮ੍ਰਿਤਸਰ,
ਯਾਦਗਾਰ ਅਸਥਾਨ ।
ਜਿਥੇ ਨਾਮਧਾਰੀ ਸਿੰਘਾਂ ਨੇ,
ਪਾਇਆ ਸ਼ਹੀਦੀ ਮਾਣ ।
ਵਿਚ ਮਲੇਰਕੋਟਲੇ,
ਸ਼ਹੀਦਾਂ ਦੇ ਅਸਥਾਨ ।
ਅਜ ਸਾਰੇ ਨੇ ਸ਼ੋਭਦੇ,
ਕੀਤਾ ਨਵ-ਨਿਰਮਾਣ ।
ਇਨ੍ਹਾਂ ਸਥਾਨਾਂ ਉਤੇ,
ਲਾਵਣ ਗੁਰ-ਦੀਵਾਨ ।
ਰਖਣ ਸ਼ਹੀਦਾਂ ਨੂੰ ਯਾਦ ਸਭ,
ਅਮਰ ਜਿਨ੍ਹਾਂ ਦੀ ਸ਼ਾਨ ।

ਸ੍ਰੀ ਭੈਣੀ ਸਾਹਿਬ

ਪਰ ਸਭ ਤੋਂ ਹੈ ਪੂਜਨੀਕ,
ਭੈਣੀ ਸਾਹਿਬ ਸਥਾਨ ।
ਸੰਤ-ਖਾਲਸੇ ਦਾ ਜੋ,
ਪਾਵਨ ਜਨਮ-ਸਥਾਨ ।
ਗੁਰ ਪ੍ਰਤਾਪ ਦੇ ਸਮੇਂ ਸੀ,
ਗਾਡੀ-ਰਾਹ ਪ੍ਰਵਾਨ ।
ਕੱਚੇ ਪਹੇ ਚਲ ਕੇ,
ਯਾਤਰੀ ਦਰਸ਼ਨ ਪਾਣ ।
ਗੁਰ ਜਗਜੀਤ ਦੇ ਸਮੇਂ,
ਵਧੀ ਇਸ ਦੀ ਸ਼ਾਨ ।
ਸੋਹਣੇ ਸੁੰਦਰ ਭਵਨਾਂ ਦਾ,
ਗੁਰ ਕੀਤਾ ਨਿਰਮਾਣ ।
ਲੰਗਰ ਪੱਕਾ ਬਣ ਗਿਆ,
ਜੋ ਥਾਪਿਆ ਗੁਰ ਰਾਮ ।
ਪੰਗਤਾਂ ਸਜਣ ਸੋਹਣੀਆਂ,
ਜੱਸ ਗੁਰੂ ਦਾ ਗਾਣ ।
ਸਤਿਗੁਰ ਰਾਮ ਸਿੰਘ ਦਾ,
ਜੋ ਦਰਬਾਰ ਸਥਾਨ ।
ਜਿਥੇ ਸਤਿਗੁਰ ਬੈਠ ਕੇ,
ਲਾਉਂਦੇ ਸਨ ਦੀਵਾਨ ।
ਇਥੋਂ ਮਿਲਦਾ ਰਿਹਾ ਸਦਾ,
ਦੇਸ਼-ਭਗਤੀ ਦਾ ਸੰਦੇਸ਼ ।
ਗੁਰ-ਭਗਤੀ ਤੇ ਲੋਕ-ਸੇਵਾ,
ਦਾ ਕਰਦੇ ਗੁਰ ਉਪਦੇਸ਼ ।
ਨਾਮ-ਬਾਣੀ, ਗੁਰ-ਕੀਰਤਨ ਦਾ,
ਚਲਦਾ ਸੀ ਪਰਵਾਹ ।
ਲੱਖਾਂ ਦਾਤਾਂ ਵੰਡੀਆਂ,
ਗੁਰੂ-ਭੰਡਾਰ ਅਥਾਹ ।
ਸਭੇ ਸੋਹਣ ਸਥਾਨ ਇਹ,
ਅਤਿ ਸੁੰਦਰ ਯਾਦ ਸਥਾਨ ।

ਚਰਨ ਧੂੜ ਇਸ ਥਾਂ ਦੀ,
 ਸੇਵਕ ਮਸਤਕ ਲਾਣ ।
 ਹਰਿਮੰਦਰ ਇਸ ਨਗਰ ਦਾ,
 ਹੈ ਇਕ ਹੋਰ ਸਥਾਨ ।
 ਗੁਰੂ ਹਰੀ ਦੀ ਯਾਦ ਵਿਚ,
 ਰਚਿਆ ਜਾਣੀ ਜਾਣ ।
 ਰਾਮ ਸਰੋਵਰ ਅਸ਼ਟ-ਭੁਜਾ,
 ਪੁਰਾਤਨ ਹੈ ਇਤਿਹਾਸ ।
 ਸ਼ੋਭਨੀਕ ਅਸਥਾਨ ਇਹ,
 ਪੂਰੇ ਸਭ ਦੀ ਆਸ ।
 ਇਥੇ ਕਰਨ ਇਸ਼ਨਾਨ ਸਿਖ,
 ਅੰਮ੍ਰਿਤ ਵੇਲੇ ਆਣ ।
 ਮੂੰਹ ਮੰਗੀਆਂ ਮੁਰਾਦਾਂ ਮਿਲਣ,
 ਵਾਹ ਸਤਿਗੁਰ ਦੀ ਸ਼ਾਨ ।

ਮਾਤਾ ਚੰਦ ਕੋਰ

ਮਾਤਾ ਚੰਦ ਕੋਰ ਨੂੰ,
 ਮੇਰਾ ਹੈ ਪ੍ਰਣਾਮ ।
 ਸੇਵਾ ਤੇ ਉਪਕਾਰ ਦੀ,
 ਜੋ ਹੈ ਮਾਤ ਮਹਾਨ ।
 ਆਪ ਸੇਵਾ ਕਰਦੀ,
 ਸਭ ਦਾ ਰਖੇ ਧਿਆਨ ।
 ਮਾਈਆਂ ਬੁਰਮਟ ਪਾਉਂਦੀਆਂ,
 ਮਾਤ-ਦੁਆਲੇ ਆਣ ।
 ਲੰਗਰ ਦੀ ਸੇਵਾ ਕਰਨ,
 ਹੋਵੇ ਜੋ ਆਦੇਸ਼ ।
 ਹੱਸ ਹੱਸ ਸੇਵ ਕਮਾਉਂਦੀਆਂ,
 ਚਰਨੀ ਮੱਥਾ ਟੇਕ ।
 ਧੰਨ ਕਮਾਈ ਮਾਤ ਦੀ,
 ਧੰਨ ਤੇਰੀ ਹੈ ਸੇਵ ।
 ਸਤਿਗੁਰ ਖੁਸ਼ੀਆਂ ਬਖਸ਼ਦੇ,
 ਰਖਣ ਯਾਦ ਹਮੇਸ਼ ।

ਪ੍ਰਤਾਪ ਮੰਦਰ

ਪ੍ਰਤਾਪ ਮੰਦਰ ਗੁਰ ਸਾਜਿਆ,
ਵੱਡਾ ਦੀਵਾਨ-ਸਥਾਨ,
ਹਜ਼ਾਰਾਂ ਸੰਗਤਾਂ ਬੈਠ ਕੇ,
ਗੁਰ ਦਾ ਧਰਨ ਧਿਆਨ ।
ਨਾਮ ਜਪਣ, ਕੀਰਤਨ ਸੁਣਨ,
ਹੋਰ ਕਥਾ ਵਿਖਿਆਨ ।
ਗੁਰ ਚਰਨਾਂ ਨੂੰ ਪਰਸਦੇ,
ਸਿਦਕੀ ਸਿਖ ਸੁਜਾਨ ।
ਪਰ ਸਭ ਤੋਂ ਵੱਡਾ ਸਤਿਗੁਰੂ,
ਕੀਤਾ ਜੋ ਉਪਕਾਰ ।
ਜਨਮ-ਸਥਾਨ ਗੁਰੂ ਰਾਮ ਦਾ,
ਖਿੜੀ ਬਸੰਤ ਬਹਾਰ ।
ਚਰਨ-ਕੰਵਲ ਮੁਕਰੰਦ ਲਈ,
ਭਵਰਾਂ ਮਨ ਵਿਚ ਰੀਝ ।
ਆਉਂਦੇ ਸੇਵਕ ਆਸ ਲੈ,
ਪਤਿਤਾਂ ਹੋਣ ਪੁੰਨੀਤ ।
ਅਜ ਭੈਣੀ ਹੈ ਬਣ ਗਿਆ,
ਸੁੰਦਰ ਆਦਰਸ਼ ਗ੍ਰਾਮ ।
ਪੁੰਆਂ ਰਹਿਤ ਮਨ-ਮੋਹਣਾ,
ਖਿੜਿਆ ਕੰਵਲ ਸਮਾਨ ।
ਪਰ ਸ਼ੋਭਾ ਇਸ ਨਗਰ ਦੀ,
ਜੋ ਫੈਲੀ ਵਿਚ ਸੰਸਾਰ ।
ਇਸ ਦਾ ਕਾਰਨ ਹੋਰ ਹੈ,
ਕਰੀਏ ਸੋਚ ਵਿਚਾਰ ।
ਇਸ ਦੀ ਸ਼ਾਨ ਮਹਾਨ ਹੈ,
ਇਸ ਦਾ ਉਚ ਸਥਾਨ ।
ਇਹ ਗੁਰੂ ਜਗਜੀਤ ਦਾ,
ਹੈ ਪਵਿੱਤਰ ਧਾਮ ।
ਜਿਥੇ ਸਤਿਗੁਰੂ ਜਾਂਵਦੇ,
ਉਹੋ ਥਾਨ ਮਹਾਨ ।

ਜਿਥੇ ਸਤਿਗੁਰੂ ਬੈਠਦੇ,
 ਸੰਗਤ ਜੁੜਦੀ ਆਣ ।
 ਗੁਰ ਸੰਗਤ ਸੱਚ ਖੰਡ ਹੈ,
 ਉਪਮਾ ਬਤੀ ਮਹਾਨ ।
 ਵਰਣਨ ਕਰ ਨਾ ਸਕਦੀ,
 ਮੇਰੀ ਤੁੱਛ ਜੁਬਾਨ ।
 ਸਭਦ ਨਾ ਕੋਈ ਅਹੁੜਦਾ,
 ਕਰੀਏ ਕਿਵੇਂ ਬਿਆਨ ।
 ਚਰਨ ਪਰਸ ਗੁਰੂਦੇਵ ਦੇ,
 ਹਿਰਦਾ ਠਰਦਾ ਆਣ ।
 ਤਨ-ਮਨ ਸੀਤਲ ਹੋਵਦਾ,
 ਵਿਸਮਾਦ ਅਵਸਥਾ ਜਾਣ ।
 ਲੂੰ ਲੂੰ ਖਿੜਦਾ ਖੁਸ਼ੀ ਵਿਚ,
 ਕਰੀਏ ਕਿਵੇਂ ਬਿਆਨ ।
 ਅੰਮ੍ਰਿਤ ਘੁਟਾਂ ਮਿਲਦੀਆਂ,
 ਜਿਵੇਂ ਚਾਤ੍ਰਕ ਨੂੰ ਆਣ ।
 ਅੰਮ੍ਰਿਤ ਬਰਖਾ ਹੋਵਦੀ,
 ਧੰਨ ਗੁਰੂ ਦੀ ਸ਼ਾਨ ।
 ਜਗ ਰਹੀ ਇਸ ਨਗਰ ਵਿਚ,
 ਗੁਰ ਸੱਚੇ ਦੀ ਜੋਤ ।
 ਪ੍ਰੇਮ ਤੇ ਉਪਕਾਰ ਦਾ,
 ਸਤਿਗੁਰ ਮਹਾਂ ਸ੍ਰੋਤ ।
 ਦਰਸ਼ਨ ਕਰ ਗੁਰੂਦੇਵ ਦੇ,
 ਅੰਧਕਾਰ ਮਿਟ ਜਾਏ ।
 ਬਲਦੀ ਜੋਤ ਪ੍ਰੇਮ ਦੀ,
 ਆਤਮ ਕੁੰਜ ਵਿਚ ਆਏ ।
 ਜਾਪੇ ਚਰਨ ਪਰਸ ਕੇ,
 ਮਿਲੇ ਨਵਾਂ ਉਤਸ਼ਾਹ ।
 ਨਵ-ਜੀਵਨ ਮਿਲੇ ਮਨੁੱਖ ਨੂੰ,
 ਸੇਵਾ ਚਾਉ ਉਮਾਹ ।

ਸਤਿਗੁਰ ਕੇ'ਦਰ ਜਗਤ ਦਾ,
 ਸੂਰਜ ਸਮ ਪ੍ਰਕਾਸ਼ ।
 ਪ੍ਰੇਮ ਨਿੱਘ ਨੂੰ ਵੇਡਦਾ,
 ਮਾਨਵਤਾ ਦੀ ਆਸ ।
 ਸਗਲ ਸਾਮਗਰੀ ਸਤਿਗੁਰੂ,
 ਰਖੀ ਸੂਤ ਪਰੋਏ ।
 ਚਾਨਣ ਗੁਰੂ ਦੀ ਜੋਤ ਦਾ,
 ਚਹੂੰ ਕੂਟਾਂ ਵਿਚ ਹੋਏ ।
 ਨਮੋਂ ਗੁਰ ਜਗਜੀਤ ਨੂੰ,
 ਮੇਰਾ ਹੈ ਪ੍ਰਣਾਮ ।
 ਚਰਨ ਕੰਵਲ ਨੂੰ ਪਰਸ ਕੇ,
 ਪਾਇਆ ਮਨ ਬਿਸਰਾਮ ।
 ਨਾਮ ਆਧਾਰ ਹੈ ਬਖਸ਼ਿਆ,
 ਜਾਵਾਂ ਮੈਂ ਬਲਿਹਾਰ ।
 ਚਰਨ-ਕੰਵਲ ਤੋਂ ਵਾਰਨੇ,
 ਜਾਵਾਂ ਸੇ ਸੇ ਵਾਰ ।



੮. ਸਤਿਗੁਰੂ ਦਰਸ਼ਨ

ਉਨੀ ਸੇ ਪਚਾਨਵੇਂ,
ਹੋਲੇ ਦਾ ਪੁਰਖ ਮਹਾਨ ।
ਸ੍ਰੀ ਭੈਣੀ ਸਾਹਿਬ ਵਿਖੇ,
ਸੰਗਤਾਂ ਜੁੜੀਆਂ ਆਣ ।
ਪ੍ਰਤਾਪ ਮੰਦਰ ਵਿਚ ਸਜਿਆ,
ਆਲੀਸ਼ਾਨ ਦੀਵਾਨ ।
ਦਰਸ਼ਨ ਕਰਨ ਗੁਰੂਦੇਵ ਦੇ,
ਸਿਖ ਦੂਰੋਂ ਚਲ ਆਣ ।
ਝੱਖੜ-ਝਾਜਾ ਮੀਂਹ ਵਰ੍ਹੇ,
ਪਰਬਤ ਜੰਗਲ ਚੀਰ ।
ਬਿਖਮ ਪੈਂਡਾ ਮਾਰ ਕੇ,
ਪੂਰਨ ਦਰਸ਼ਨ ਰੀਝ ।
ਗੁਰ-ਚਰਨਾਂ ਨੂੰ ਪਰਸ ਕੇ,
ਮਿਲਦੀ ਖੁਸ਼ੀ ਆਪਾਰ ।
ਮਨ-ਤਨ ਠੰਢਾ-ਠਾਰ ਹੋਏ,
ਗੰਗਾ ਜਲ ਦੀ ਧਾਰ ।
ਮਿਲੇ ਚਾਤ੍ਰਕ ਨੂੰ ਬੁੰਦ ਜਿਉਂ,
ਮੱਛਲੀ ਤਾਈਂ ਨੀਰ ।
ਮੋਰ ਨੱਚਣ ਘਣ ਵੇਖ ਕੇ,
ਵਗਦੀ ਪਵਨ-ਸਮੀਰ ।
ਦਰਸ਼ਨ ਕਰ ਕੇ ਗੁਰੂ ਦਾ,
ਮਨ-ਤਨ ਹੋਵੇ ਸ਼ਾਂਤ ।
ਕੁਸ਼ਲ, ਖੇਮ, ਆਨੰਦ ਸਭ,
ਮੁੱਕਣ ਸਭ ਦੁਖਾਂਤ ।

ਚਰਨ-ਕੰਵਲ ਨੂੰ ਪਰਸ ਕੇ,
 ਤੱਪਦਾ ਮਨ ਹੋਏ ਸੀਤ ।
 ਮੂੰਹ ਮੰਗੀਆਂ ਮੁਰਾਦਾਂ ਮਿਲਣ,
 ਉਪਜੇ ਨਵੀਂ ਪ੍ਰੀਤ ।
 ਸਭ ਸਿਸ਼ਟ ਇੰਝ ਜਾਪਦੀ,
 ਬੰਧੀ ਵਿਚ ਪਿਆਰ ।
 ਵੈਰ ਵਿਰੋਧ ਤੋਂ ਰਹਿਤ ਜੋ,
 ਸਹਿਜ ਅਨੰਦ ਦਾ ਸਾਰ ।
 ਦਰਸਨ ਕਰ ਗੁਰੂਦੇਵ ਦੇ,
 ਮਨ ਵਿਚ ਉਪਜੇ ਚਾਉ ।
 ਸਦ ਗੁਣਾਂ ਨੂੰ ਸਿੰਚ ਕੇ,
 ਗੁਰ ਦੀ ਟਹਿਲ ਕਮਾਉ ।
 ਜਿਸ ਦਾ ਅਰਥ ਇਹ ਹੈ,
 ਮਾਨਵ ਧਰਮ ਉਪਕਾਰ ।
 ਸਭੇ ਸਾਂਝੀਵਾਲ ਹਨ,
 ਕੋਈ ਨਾ ਦਿਸੇ ਬਾਹਰ ।

ਇਸੇ ਹੋਲੇ ਪੁਰਬ ਤੇ,
 ਦਰਸਨ ਕੀਤੇ ਜਾਏ ।
 ਚਰਨੀਂ ਮੱਥਾ ਟੇਕਿਆ,
 ਗੁਰੂ ਸੰਜੋਗ ਬਣਾਏ ।
 ਉਨੀ ਮਾਰਚ ਦਾ ਦਿਨ ਸੀ,
 ਜਨਮ ਦਿਹਾੜਾ ਜਾਣ ।
 ਸੁਭ ਕਾਜ ਆਰੰਭੀਏ,
 ਧਰ ਸਤਿਗੁਰ ਦਾ ਧਿਆਨ ।
 ਬੀਤੇ ਸਾਲ ਸੁਭ ਇਹ,
 ਕਰੀਏ ਸੁੱਚੀ ਕਾਰ ।
 ਚਰਨ-ਕੰਵਲਾਂ ਦਾ ਧਿਆਨ ਧਰ,
 ਵਿਗਸੇ ਗੁਰੂ-ਪਿਆਰ ।
 ਅਗਲੇ ਸਾਲ ਜਦ ਆਏਗਾ,
 ਹੋਲੇ ਦਾ ਤਿਉਹਾਰ ।

ਪੁੱਜਾਂ ਲੈ ਕੇ ਭੇਟ ਮੈਂ,
ਗੁਰ ਸੱਚੇ ਦੇ ਦਰਬਾਰ ।
ਅੰਤਰਯਾਮੀ ਸਤਿਗੁਰੂ,
ਜਾਣੀ-ਜਾਣ ਕਿਰਪਾਲ ।
ਪੂਰੇ ਮਨਸਾ ਸਿਖ ਦੀ,
ਸਤਿਗੁਰੂ ਦੀਨ ਦਿਆਲ ।

ਬਾਰਾਂਮਾਹ

ਚੜ੍ਹਿਆ ਚੇਤ ਸੁਹਾਵੜਾ,
ਬਸੰਤ ਰੁੱਤ ਬਹਾਰ ।
ਭੇਰੇ ਫਿਰਦੇ ਬਣਾਂ ਵਿਚ,
ਖਿੜ ਪਏ ਫੁੱਲ ਹਜ਼ਾਰ ।
ਚੇਤਰ ਫੁੱਲ ਖਿੜੇ ਹਜ਼ਾਰ,
ਮਨ ਨੂੰ ਆਵੇ ਕਿਵੇਂ ਕਰਾਰ ?
ਵਸੇ ਪ੍ਰੀਤਮ ਦਿਲ ਵਿਚਕਾਰ,
ਧੀਰਜ ਤਾਂ ਧਰਾਂ ।
ਚੜ੍ਹਿਆ ਸੁਭ ਵੇਸਾਖ ਜਦ,
ਫੱਸਲਾਂ ਪੱਕੀਆਂ ਆਣ ।
ਤਨ ਨੂੰ ਬਿਰਹਾ ਵੱਢਦਾ,
ਵਾਢੀ ਕਰੇ ਕਿਰਸਾਨ ।
ਵਾਢੀ ਕਰੇ ਕਿਰਸਾਨ ਪਿਆਰਾ,
ਸੁੱਚੀ ਕਿਰਤ ਬੋਹਲ ਅਤਿ ਭਾਰਾ,
ਮਨ ਮੇਰੇ ਦਾ ਖੇਤ ਕਿਆਰਾ,
ਪਾਣੀ ਕਿੰਝ ਭਰਾਂ ?
ਜੇਠ ਚੜ੍ਹਦੇ ਸਾਰ ਹੀ,
ਵੱਗ ਪਈ ਤੱਤੀ ਵਾਉ ।
'ਤੱਤੀ ਵਾਉ ਨਾ ਲਾਗਈ',
ਸਤਿਗੁਰ ਸਰਨੀ ਜਾਉ ।

ਸਤਿਗੁਰੂ ਸਰਨੀ ਜਦ ਮੈਂ ਜਾਵਾਂ,
 ਉਸ ਦਾ ਬਖਸ਼ਿਆ ਨਾਮ ਧਿਆਵਾਂ,
 ਤੱਪਦੇ ਸੀਨੇ ਠੰਡ ਵਸਾਵਾਂ,
 ਗੁਰ ਨੂੰ ਯਾਦ ਕਰਾਂ ।
 ਹਾੜ ਤਪੇ ਵੱਡ ਜੋਰ ਨਾਲ,
 ਧਰਤੀ ਤਪੇ ਬੁਖਾਰ ।

ਕਦ ਮਿਹਰ-ਮੀਂਹ ਵਰ੍ਹੇਗਾ,
 ਜੋ ਦੇਵੇ ਧਰਤੀ ਠਾਰ ।
 ਧਰਤੀ ਠਾਰ ਦੇਵੇ ਕਰਤਾਰ,
 ਵਰਤੇ ਠੰਡ ਵਿਚ ਸੰਸਾਰ,
 ਖਲਕਤ ਖੁਸ਼ੀ ਕਰੇ ਆਪਾਰ,
 ਗੁਰੂ ਜੀ ਅਰਜ਼ ਕਰਾਂ !
 ਸਾਵਨ ਘਟਾਵਾਂ ਛਾਈਆਂ,
 ਬਰਸੇ ਕਿਰਪਾ ਧਾਰ ।

ਮੌਰ ਪਪੀਹੇ ਬੋਲਦੇ,
 ਖੁਸ਼ੀਆਂ ਦੇ ਭੰਡਾਰ ।
 ਖੁਸ਼ੀਆਂ ਦੇ ਭਰ ਗਏ ਭੰਡਾਰੇ,
 ਜਲ-ਥਲ, ਅੰਬਰ, ਮਹੀਅਲ, ਤਾਰੇ,
 ਸੁਹਣੇ ਕੁਦਰਤ ਦੇ ਨਜ਼ਾਰੇ,
 ਹਿਰਦੇ ਕੰਵਲ ਸਰਾਂ ।
 ਭਾਦੋਂ ਭਰਮ ਭੁਲਾਵੜਾ,
 ਸਤਿਗੁਰ ਸੰਦੀ ਓਟ ।

ਲੋਹਾ ਕੰਚਨ ਕਰ ਦੇਵੇ,
 ਰਹੇ ਨਾ ਕੋਈ ਖੋਟ ।
 ਕੋਈ ਖੋਟ ਨਾ ਰਹਿੰਦੀ ਪਿਆਰੇ,
 ਜੋ ਸਤਿਗੁਰ ਦਾ ਨਾਮ ਚਿਤਾਰੇ,
 ਸਦਾ ਜਿੱਤੇ ਉਹ ਕਦੀ ਨਾ ਹਾਰੇ,
 ਲੰਮੀ ਨਦਰ ਕਰਾਂ ।
 ਅਸੂ ਮਹੀਨਾ ਚੜ੍ਹ ਪਿਆ,
 ਰਚਿਆ ਜਪ ਪ੍ਰਯੋਗ ।
 ਸੰਗਤਾਂ ਜੁੜੀਆਂ ਆਣ ਕੇ,
 ਨਦੀ ਨਾਮ ਸੰਜੋਗ ।

ਨਦੀ ਨਾਮ ਸੰਜੋਗ ਪਿਆਰਾ,
 ਉਤਰ ਗਿਆ ਵਿਜੋਗ ਦਾ ਭਾਰਾ,
 ਸਤਿਗੁਰ ਬਖਸ਼ਿਆ ਨਾਮ ਆਧਾਰਾ,
 ਚਰਨਾਂ ਸੀਸ ਧਰਾਂ ।
 ਕੋਤਕ ਕੋਤਕ ਹੋਏ ਰਿਹਾ,
 ਮਨ ਵਿਚ ਉਪਜਿਆ ਚਾਉ ।
 ਅੱਖਰ ਅੱਖਰ ਜੋਤ ਕੇ,
 ਫੁੱਲਾਂ ਹਾਰ ਬਣਾਉ ।
 ਜਦ ਮੈਂ ਫੁੱਲਾਂ ਹਾਰ ਬਣਾਏ,
 ਸੋਹਣੇ ਅੱਖਰ ਗੁੰਦ ਸਜਾਏ,
 ਰਸਿਕ ਰਚਨਾ ਰਸਿਕਾਂ ਮਨ ਭਾਏ,
 ਮੋਤੀ ਮਾਨ ਸਰਾਂ ।
 ਮੱਘਰ ਰੁਤ ਸੁਹਾਵੜੀ,
 ਸੀਤਲ ਠੰਡ ਵਰਤਾਏ ।
 ਗੁਰ-ਗਿਆਨ ਘਟ ਥਲ ਪਿਆ,
 ਗੁਰ-ਦੀਪਕ ਜੋਤ ਜਗਾਏ ।
 ਗੁਰ ਨੇ ਦੀਪਕ ਆਣ ਜਗਾਇਆ,
 ਜਿਸ ਦਾ ਚਾਨਣ ਮਨ ਨੂੰ ਭਾਇਆ,
 ਸਤਿਗੁਰ ਚਾਨਣ ਮੀਂਹ ਵਰ੍ਹਾਇਆ,
 ਨੂਰੋਂ ਨੂਰ ਕਰਾਂ ।
 ਪੋਹ ਮਹੀਨਾ ਠੰਡ ਦਾ,
 ਪਾਲਾ ਵਧਦਾ ਜਾਏ ।
 ਨੂਰ ਨੂਰ ਕੇਬਲੀ ਦੇਹ ਨੂੰ,
 ਨਿੱਘ ਕੋਣ ਪਹੁੰਚਾਏ ?
 ਸਤਿਗੁਰ ਨਿੱਘ ਪਹੁੰਚਾਵਣ ਹਾਰਾ,
 ਕਰਦਾ ਸੂਰਜ ਸਮ ਉਜਿਆਰਾ,
 ਵੰਡ ਰਿਹਾ ਹੈ ਨਾਮ ਭੰਡਾਰਾ,
 ਝੋਲੀ ਜਾਏ ਭਰਾਂ ।
 ਮਾਘ ਮਹਾਤਮ ਬਹੁਤ ਹੈ,
 ਕਰਦਾ ਜੋ ਇਸ਼ਨਾਨ ।
 ਸੋਚ ਸਾਧਨਾ ਸਾਧ ਕੇ,
 ਧਰਦਾ ਨਾਮ ਧਿਆਨ ।

ਧਾਰੇ ਨਾਮ ਸੰਤ ਪਿਆਰਾ,
ਸ਼ਾਂਤ ਮਨ ਅਡੋਲ ਨਿਆਰਾ,
ਮਸਤਕ ਨੂਰ ਉਜਲ ਦੀਦਾਰਾ,
ਤਿਸਦੀ ਸਰਨ ਪਰਾਂ ।
ਫੱਗਣ ਨਿਤ ਅਨੰਦ ਹੈ,
ਗੁਰ ਚਰਨਾਂ ਦੀ ਪਿਆਸ ।

ਜੋ ਜਨ ਨਾਮ ਅਰਾਧਦਾ,
ਯਮ ਦੀ ਮਿਟੇ ਤ੍ਰਾਸ ।
ਯਮ ਦਾ ਤ੍ਰਾਸ ਗੁਰ ਆਪ ਮਿਟਾਇਆ,
ਆਪੇ ਆਪਣਾ ਨਾਮ ਜਪਾਇਆ,
ਗੁਰ ਦਰਸਨ ਜਿਸ ਦੇ ਮਨ ਭਾਇਆ,
ਉਪਮਾ ਕਿੰਝ ਕਰਾਂ ?

ਸਤਵਾਰਾ

ਚੇਤਰ ਦੀ ਮਿਠਤੀ ਰੁੱਤ ਆਈ,
ਅਤਿ ਸੀਤਲ ਮੇਰੇ ਮਨ ਭਾਈ ।
ਆਇਆ ਪੁਰਬ ਹੱਲੇ ਦਾ ਨੇੜੇ,
ਉਪਜੇ ਚਾਅ ਮਨ ਵਿਚ ਘਣੇਰੇ ।
ਉਜਲ ਭਾਗ ਹੋਣ ਜੇ ਮੇਰੇ,
ਜਾ ਪੁਜੀਏ ਸਤਿਗੁਰ ਦੇ ਡੇਰੇ,
ਪਰਸ ਚਰਨ ਮਿਲਣ ਸੂਖ ਘਣੇਰੇ ।
ਜਾ ਕੇ ਸ਼ਰਧਾ ਭੇਟ ਚੜਾਈਏ,
ਹਾਰ ਫੁੱਲਾਂ ਦਾ ਗੁੰਦ ਲੈ ਜਾਈਏ ।
ਅੱਖਰ ਜੋੜ ਇਹ ਬਣਤ ਬਣਾਈਏ,
ਗੁਰ ਚਰਨਾਂ ਤੇ ਜਾ ਟਿਕਾਈਏ ।
ਇਹ ਸਤਵਾਰਾ ਕਿੰਝ ਬਿਤਾਈਏ ?
ਚਰਨ-ਸਰਨ ਗੁਰ-ਚਿਤ ਰਹਾਈਏ ।
ਸੋਮਵਾਰ ਹੈ ਚੜ੍ਹ ਪਿਆ,
ਵਸੇ ਗੁਰੂ ਪਿਆਰ ।
ਮਨ ਖਿੜਿਆ ਹੈ ਕੰਵਲ ਸਮ,
ਬਰਸੇ ਅੰਮ੍ਰਿਤ ਧਾਰ ।

ਸੋਮਵਾਰ ਪਿਆਰਾ ਹੈ ਚੜ੍ਹਿਆ,
ਮਨ ਵਿਚ ਗੁਰ-ਮੂਰਤ ਨੂੰ ਧਰਿਆ,
ਨਾਮ ਅਰਾਧ ਚੋਬਾਰੇ ਵੜਿਆ,
ਦੀਪਕ ਮਨ ਮਸਤਕ ਵਿਚ ਧਰਿਆ,
ਜਾਵਾਂ ਬਲਿਹਾਰ ਮੈਂ !

ਮੰਗਲ ਖੁਸ਼ੀ ਆਪਾਰ ਹੈ,
ਸਹਿਜ ਆਨੰਦ ਸੰਜੋਏ ।

ਹਿਰਦੇ ਕੋਲ ਹੈ ਖਿੜ ਪਿਆ,
ਗੁਰ-ਪ੍ਰੀਤਮ ਦੀ ਸੋਏ ।

ਗੁਰ-ਪ੍ਰੀਤਮ ਦਾ ਆਵਣ ਸੁਣਿਆ,
ਰਸਨਾ ਨਾਮ ਅੰਮ੍ਰਿਤ ਨੂੰ ਭਣਿਆ,
ਹੋਸ ਆਤਮਾ ਮੋਤੀ ਚੁਣਿਆ,
ਕਾਮ, ਕ੍ਰੋਧ ਵਾਰਾਂ ਨੂੰ ਲੁਣਿਆ,
ਪਾਈ ਸਾਰ ਮੈਂ ।

ਬੁਧਵਾਰ ਸੁਧ ਜਾਗ ਪਈ,
ਸਿਮਰਿਆ ਪੁਰਖ ਅਕਾਲ ।

ਸਭ ਸ੍ਰਿਸ਼ਟ ਵਿਚ ਰਮ ਰਿਹਾ,
ਕੈਸਾ ਹੈ ਕਮਾਲ !

ਕੈਸਾ ਕਮਾਲ ਪ੍ਰਭੂ ਜੀ ਤੇਰਾ,
ਲਾਇਆ ਹਰ ਹਿਰਦੇ ਵਿਚ ਡੇਰਾ,
ਵਣ-ਤ੍ਰਿਣ ਵਿਚ ਹੈ ਵਾਸਾ ਤੇਰਾ,
ਪਸ਼ੂ-ਪੰਛੀ ਤੇ ਚਾਰ ਚੋਫੇਰਾ ।
ਤੇਰਾ ਜੋਸ ਗਾਵਦੇ ।

ਵੀਰਵਾਰ ਸੁਭ ਦਿਵਸ ਹੈ,
ਦੇਵਪਤੀ ਦਾ ਵਾਰ ।

ਧਿਆਨ ਧਰਾ ਗੁਰਦੇਵ ਦਾ,
ਪਰਸਾਂ ਚਰਨ ਰਸਾਲ ।

ਪਰਸਾਂ ਚਰਨ ਰਸਾਲ ਗੁਰ ਤੇਰੇ,
ਭਾਗ ਜਾਗ ਪਏ ਸੁੱਤੇ ਮੇਰੇ,
ਦਇਆ-ਧਾਰ ਵਿਛੜੇ ਪ੍ਰਭ-ਮੋਲੇ,
ਸਦ-ਬਖਸ਼ਿਦ ਗੁਰ ਪ੍ਰੀਤਮ ਮੇਰੇ,
ਚਾਡੀ ਜੋਸ ਗਾਵਦੇ ।

ਸੁਕਰਵਾਰ ਨੂੰ ਸੁਕਰ ਕਰ,

ਬੁੱਝੀ ਮਨ ਵਿਚ ਆਸ ।

ਗੁਰ ਦਰਸ਼ਨ ਦੀ ਸਿੱਕ ਘਣੀ,

ਬੁੱਝੇ ਨਾ ਕਦੀ ਪਿਆਸ ।

ਬੁੱਝੇ ਨਾ ਕਦੀ ਪਿਆਸ ਦਰਸ ਦੀ,

ਜਿੰਦ ਨਿਮਾਣੀ ਸਦਾ ਤੜਪਦੀ,

ਸਭ ਕੁਝ ਦਰ ਤੇਰੇ ਅਰਪਦੀ,

ਪਾਣੀ ਬਿਨ ਮੀਨ ਤੜਪਦੀ,

ਅੰਮ੍ਰਿਤ ਕੁੰਡ ਵਿਚ ਤੇਰੇ ਜਾ ਨਹਾਵਦੇ ।

ਚਰਨ ਕੰਵਲ ਦੀ ਟੇਕ ਥਰ,

ਆਇਆ ਸਨਿਚਰਵਾਰ ।

ਨਦਰਿ ਕਰਮ ਦੀ ਖੇਡ ਇਹ,

ਝੂਠੇ ਡੰਡ ਪਾਸਾਰ ।

ਝੂਠੇ ਡੰਡ ਪਾਸਾਰ ਜਗਤ ਦੇ,

ਸਾਂਹਦੇ ਦਰ ਤੇਰੇ ਭਲਤ ਨੇ,

ਮੈਂ ਬਲਿਹਾਰੀ ਸਾਧ ਸੰਗਤ ਦੇ,

ਤੇਰੇ ਨਾਮ ਦੇ ਵਿਚ ਰੰਗ ਕੇ,

ਧੂੜੀ ਮਸਤਕ ਲਾਵਦੇ ।

ਆਇਤ ਰਵੀ ਵਾਰ ਹੈ,

ਸੂਰਜ ਸਮ ਪ੍ਰਕਾਸ਼ ।

ਸਤਿਗੁਰ ਦਰਸ਼ਨ ਪਾ ਲਏ,

ਪੁੰਨੀ ਦਿਲ ਦੀ ਆਸ ।

ਦਿਲ ਦੀ ਆਸ ਪੁੰਨੀ ਗੁਰ ਪਾਇਆ,

ਸਤਿਗੁਰ-ਚਰਨੀ ਸੀਸ ਨਿਵਾਇਆ,

ਹਾਰ ਨਗਾਂ ਦਾ ਗੁੰਦ ਲਿਆਇਆ,

ਚਰਨ-ਕੰਵਲਾਂ ਤੇ ਜਾ ਟਿਕਾਇਆ,

ਗੁਰ-ਉਪਮਾਂ ਜੱਸ ਗਾਵਦੇ ।

ਪਹਿਰੇ

ਪਹਿਲੇ ਪਹਿਰ ਉਠ ਕੇ,

ਗੁਰ ਨਾਮ ਧਿਆਇਆ ।

ਦੂਜੇ ਪਹਿਰ ਜਾਇ ਕੇ,
 ਗੁਰ ਦਰਸਨ ਪਾਇਆ ।
 ਤੀਜੇ ਪਹਿਰ ਸਾਧ ਸੰਗਤ ਨੂੰ,
 ਸੀਸ ਨਿਵਾਇਆ ।
 ਲੋਚੇ ਪਹਿਰ ਦੀਵਾਨ ਵਿਚ,
 ਹਰੀ ਨਾਮ ਧਿਆਇਆ ।
 ਧੰਨ ਗੁਰੂ ਜਗਜੀਤ ਹੈ,
 ਜਿਨ ਕਿਰਪਾ ਧਾਰੀ ।
 ਸੰਤ ਖਾਲਸਾ ਗੁਰੂ ਦਾ,
 ਪੰਥ ਨਾਮਧਾਰੀ ।
 ਉਜਵਲ ਛਬੀ ਜਿਸ ਦੀ,
 ਗੁਰ ਪਰਉਪਕਾਰੀ ।
 ਸਾਧ ਸੰਗਤ ਗੁਰਦੇਵ ਤੋਂ,
 ਮੈਂ ਸਦ ਬਲਿਹਾਰੀ ।
 ਰਖੀ ਪੰਜ ਦਾਸ ਦੀ,
 ਮੈਂ ਕੀਟ ਭਿਖਾਰੀ ।
 ਗੁਰੂ-ਘਰ ਦਾ ਮੰਗਤਾ,
 ਗੁਰ ਵੱਡ ਉਪਕਾਰੀ ।
 ਗੁਰ ਦਾਤਾ ਗੁਣ ਨਿਧਾਨ,
 ਹੈ ਕਲਾਧਾਰੀ ।
 ਮਸਤਕ ਉਤੇ ਹੱਥ ਧਰ,
 ਗੁਰ ਪੰਜ ਸਵਾਰੀ ।

ਗੁਰ-ਚਰਨਾਂ ਉਤੇ ਅਰਦਾਸ
 ਕਰੋ ਭੇਟ ਪ੍ਰਵਾਨ,
 ਦਾਸ ਕਿਰਪਾਲ ਦੀ ।
 ਬਖਸ਼ਿਸ਼ ਬੜੀ ਮਹਾਨ,
 ਦੀਨ-ਦਿਆਲ ਦੀ ।
 ਹੋਈ ਖੂਰਨ ਘਾਲ,
 ਰਸ ਰਸਾਲ ਦੀ ।

ਮਿਹਰ ਸਦਾ ਜੋ ਲੋਚੇ,
ਗੁਰ ਪ੍ਰਿਤਪਾਲ ਦੀ ।


ਸਤਿਗੁਰ ਦੀਨ-ਦਿਆਲ ਜੀ,
ਬਖਸ਼ੈ ਨਾਮ ਆਧਾਰ ।
ਚਰਨ ਕੰਵਲਾਂ ਦਾ ਆਸਰਾ,
ਰਖਾਂ ਹਿਰਦੇ ਧਾਰ ।
ਸੁਆਸ-ਸੁਆਸ ਨਿਭਦੀ ਰਹੇ,
ਚਰਨ ਕੰਵਲਾਂ ਦੀ ਪ੍ਰੀਤ ।
ਧੰਨ ਗੁਰੂ ਜਗਜੀਤ ਸਿੰਘ,
ਪਤਿਤੋਂ ਕਰੇ ਪੁੰਨੀਤ ।
ਗੁਣਹੀਨ, ਨੇਤਰਹੀਣ,
ਸਭ ਬਨਿਓ ਅਸਮਰਥ ।
ਦਾਤਾਂ ਸਤਿਗੁਰ ਬਖਸ਼ੀਆਂ,
ਕਰ ਦਿਤਾ ਸਮਰੱਥ ।
ਮਿਹਰ ਤੇਰੀ ਸਦ ਲੋਚਦਾ,
ਅੰਧਕਾਰ ਵਿਚ ਦੀਪ ।
ਉਨ ਕੋਈ ਨਾ ਰਹਿ ਸਕੇ,
ਜਦ ਸਤਿਗੁਰ ਹੋਵੇ ਮੀਤ ।
ਨਾਮ ਗੁਰੂ ਨੇ ਬਖਸ਼ਿਆ,
ਕਰ ਕੇ ਵਡ ਉਪਕਾਰ ।
ਚਰਨ ਕੰਵਲਾਂ ਤੋਂ ਵਾਰਨੇ,
ਜਾਵਾਂ ਸੇ ਸੋ ਵਾਰ ।
ਡੋਲ ਗਿਆ ਸਾਂ, ਗੁਰੂਦੇਵ,
ਕੀਤਾ ਤੁਸੀਂ ਅਡੋਲ ।
ਬਾਹਾਂ ਪਕੜ ਗੁਰ ਕਢਿਆ,
ਥੋਲ ਨਾ ਸਕਾਂ ਥੋਲ ।
ਚਰਨਾਂ ਉਤੇ ਸੀਸ ਧਰ,
ਕਰਦਾ ਨਿਤ ਅਰਦਾਸ ।
ਅਚਲ ਪਕੜ ਗੁਰਦੇਵ ਦਾ,
ਦਿਲ ਦੀ ਬੁਝੇ ਪਿਆਸ ।

ਨਾਮ ਰਤਨ ਧਨ ਪਾ ਲਿਆ,
 ਬਖਸ਼ੀ ਸਤਿਗੁਰ ਦਾਤ ।
 ਚਾਨਣ ਦੀਪ ਹੈ ਬਲ ਰਿਹਾ,
 ਵਿਚ ਅੰਧਿਆਰੀ ਰਾਤ ।
 ਬਖਸ਼ਿਸ਼ ਕੀਤੀ ਆਪ ਨੇ,
 ਪੂਰਨ ਹੋਈ ਘਾਲ ।
 ਸ਼ਬਦ ਫੁਲਾਂ ਦਾ ਹਾਰ ਇਹ,
 ਗੁੰਦਿਆ ਨਾਲ ਪਿਆਰ ।
 ਗੁਰ-ਇਤਿਹਾਸ ਦਾ ਸਾਰ ਹੈ,
 ਗੁਰ-ਮਹਿਮਾਂ ਦਾ ਗਾਣ ।
 ਸੋਝੀ ਬਖਸ਼ੀ ਸਤਿਗੁਰੂ,
 ਕੀਤਾ ਮੈਂ ਬਖਾਣ ।
 ਗੁਣ ਬਖਸ਼ੇ ਹਨ ਆਪ ਨੇ,
 ਦੇਖ ਮੇਰੇ ਨਿਜ ਜਾਣ ।
 ਭੁਲ-ਚੁਕ ਪਾਠਕ ਸੋਧ ਲੈਣ,
 ਮੈਂ ਬਾਲ ਅਣਜਾਣ ।
 ਕਾਵਿ ਕਲਾ ਉਚ ਦਾਤ ਹੈ,
 ਮੈਂ ਵਿਚ ਗੁਣ ਨਹੀਂ ਕੋਏ ।
 ਸਿਧੇ ਸਾਧੇ ਰੂਪ ਵਿਚ,
 ਦਿਤੇ ਫੁੱਲ ਪਰੋਏ ।
 ਇਨ੍ਹਾਂ ਵਿਚ ਗੁਰ-ਪ੍ਰੀਤ ਹੈ,
 ਗੁਰ-ਗੀਤ ਦੀ ਸਾਰ ।
 ਸੋਜੀ ਬਖਸ਼ੀ ਸਤਿਗੁਰੂ,
 ਮੇਰਾ ਨਿਜੀ ਪਿਆਰ ।
 ਹੰਨ-ਧੰਨ ਗੁਰ ਜਗਜੀਤ ਸਿੰਘ,
 ਹੰਨ ਉਸ ਦਾ ਦਰਬਾਰ ।
 ਬੇਦਾ ਭੁਲਣਹਾਰ ਹੈ,
 ਅਭੁਲ ਗੁਰੁ ਕਰਤਾਰ ।
 ਨਮਸਕਾਰ ਗੁਰੂਦੇਵ ਨੂੰ,
 ਸਿਰ ਜਿਸ ਧਰਿਆ ਹੱਥ ।

ਧੰਨ ਧੰਨ ਗੁਰ ਜਗਜੀਤ ਹੈ,
 ਸਰਬ ਕਲਾ ਸਮਰਥ ।
 ਚਰਨ ਕੰਵਲ ਦਾ ਆਸਰਾ,
 ਲੋਚਾਂ ਗੁਰੂ-ਪ੍ਰੀਤ ।
 ਨਿਭਦੀ ਰਹੇ ਉਮਰ ਭਰ,
 ਅੰਤਮ ਸੁਆਸਾਂ ਤੀਕ ।
 ਜੋਤ ਗੁਰੂ ਜਗਦੀ ਰਹੇ,
 ਚਾਨਣ ਹੋਵੇ ਚੇਢੇਰ ।
 ਜਗ ਤੋਂ ਅੰਧਕਾਰ ਦਾ,
 ਮਿਟੇ ਅਗਿਆਨ ਅੰਧੇਰ ।
 ਜਗਤ-ਜਲੰਦਾ ਰਖ ਲਓ,
 ਆਪਣੀ ਕਿਰਪਾ ਧਾਰ ।
 ਮਾਨਵਤਾ ਦਾ ਪ੍ਰੇਮ ਵਧੇ,
 ਸ਼ਾਂਤੀ ਵਿਚ ਸੰਸਾਰ ।
 ਸਭ ਮਾਨਵ ਇਸ ਜਗਤ ਵਿਚ,
 ਵਸਣ ਨਾਲ ਪਿਆਰ ।
 ਜੰਗ, ਯੁਧ, ਭੈਅ ਮਿਟ ਜਾਏ,
 ਖੁਸ਼ੀ ਵਸੇ ਸੰਸਾਰ ।
 ਅੰਨ, ਧਨ ਤੇ ਪ੍ਰੇਮ ਦੀ,
 ਕੋਈ ਰਹੇ ਨਾ ਤੋਟ ।
 ਦਇਆ, ਖਿਮਾਂ, ਸ਼ਾਂਤੀ,
 ਪਰਮੇਸ਼ਰ ਦੀ ਓਟ ।
 ਗੁਰ ਕੇਂਦਰ ਤੋਂ ਆਪ ਦੇ,
 ਨਿਤ ਫੈਲ ਪ੍ਰਕਾਸ਼ ।
 ਮਿਲੇ ਸੁਖ, ਸਹਿਜ ਸ਼ਾਂਤੀ,
 ਮਾਨਵਤਾ ਦੀ ਆਸ ।
 ਦਾਸ ਤੇਰੇ ਨੂੰ ਸਦਾ ਹੀ,
 ਗੁਰ ਚਰਨਾਂ ਦੀ ਓਟ ।
 ਨਿਤ ਬਖਸ਼ਿਸ਼ ਹੁੰਦੀ ਰਹੇ,
 ਕਦੀ ਨਾ ਆਵੇ ਤੋਟ ।

ਗੁਰ ਚਰਨਾਂ ਜਗਜੀਤ ਦੇ,
ਹੈ ਮੇਰੀ ਨਮਸਕਾਰ ।
ਪਰਸਾਂ ਪਾਰਸ ਚਰਨ ਇਹ,
ਜਾਵਾਂ ਸਦ ਬਲਿਹਾਰ ।

ਇਤਿ



ਜੈਸਾ ਸਤਿਗੁਰ ਸੁਣੀਦਾ ਤੈਸੇ ਹੀ ਮੈ ਡੀਠੁ